

صَلَّى اللهُ تَعَالَى عَلَيْهِ وَسَلَّمَ

غزواتِ نبویؐ



مولانا نور بخش توکل رحمة اللہ علیہ
مؤلف "سیرتِ رسولِ عربی"

پاکستان سنی رائٹرز گلڈ

۵۵-ریلوے روڈ لاہور

۱۰۵۱
۱۵۲

ذخیر

ج۴

6629

صَلَّى اللهُ تَعَالَى عَلَيْهِ وَسَلَّمَ

غزواتہیں

مولانا نور بخش توکلی رحمہ اللہ علیہ
مؤلف "سیرتِ رسولِ عربی"



پاکستان سنی رائٹرز گلڈ

۵۵ - ریلوے روڈ لاہور

135176

کتاب _____ غزوات النبی صلی اللہ تعالیٰ علیہ وسلم
تالیف _____ علامہ نور بخش توکل قدس سرہ
حرف آغاز _____ محمد عبدالحکیم شرف قادری
تصحیح _____ مولانا محمد منشا تابش قصوی
رکن مجلس عاملہ پاکستان سنٹی رائٹرز گلڈ
کتابت _____ محمد عاشق حسین ہاشمی
طباعت _____ رمضان المبارک ۱۴۰۱ھ / ۱۹۸۱ء
صفحات _____ ۱۸۴
ناشر _____ پاکستان سنٹی رائٹرز گلڈ
مطبع _____ جنرل پرنٹرز - لاہور
قیمت _____

ملنے کے پتے

مکتبہ تادریہ، جامعہ نظامیہ رضویہ، اندرون لوہاری دروازہ لاہور
رضا پیلی کیشنز، مین بازار داتا صاحب، لاہور
مکتبہ اشرفیہ، مدینہ مارکیٹ - مرید کے (شیخوپورہ)
حامد اینڈ کمپنی، ۳۸-اردو بازار لاہور
فرید بک سٹال، ۴۰-اردو بازار لاہور

بِسْمِ اللّٰهِ الرَّحْمٰنِ الرَّحِیْمِ

حرفِ آغاز

نبی اکرم صلی اللہ تعالیٰ علیہ وسلم کی ذات گرامی جلال و جمال الہی کا حسین امتزاج ہے لیکن جمال کا پہلو اس قدر غالب اور نمایاں ہے کہ ظہور جلال کے وقت بھی جلوۂ جمال آنکھوں کے سامنے رہتا ہے۔ یہی وجہ ہے کہ آپ کی صورت و سیرت کا ذکر جمیل ہو تو ذوق لطیف ایک روحانی کیف و سرور سے سرشار ہو جاتا ہے۔ خوش بخت ہیں وہ لوگ جو آٹھوں پہر بندگی زلف و رُخ انور میں مصروف رہتے ہیں۔

سیرتِ طیبہ کے موضوع پر دنیا کی مختلف زبانوں میں اتنا کچھ لکھا گیا ہے کہ کسی اور شخصیت کے بارے میں نہیں لکھا گیا۔ الحمد للہ! کہ اردو زبان بھی اس معاملے میں تہی امن نہیں ہے۔ تصانیف اور تراجم کے انبار لگ چکے ہیں، تاہم اس موضوع پر ابھی نہ ختم ہونے والی تشنگی پائی جاتی ہے۔ اردو میں متوسط کتاب علامہ نور بخش توکلی کی "سیرت رسول عربی" (مطبوعہ تاج کمپنی / حامد اینڈ کمپنی) مبسوط کتاب "مدارج النبوة" (مطبوعہ مدینہ پبلشنگ کمپنی) ہے۔ سیرت نگار کی ایک ذمہ داری یہ ہے کہ مستشرقین کے اٹھائے ہوئے اعتراضات کا جواب دے، لیکن بہت سے قلم کار مرعوبیت کا شکار ہو جاتے ہیں اور بجائے جواب دینے کے معذرت خواہانہ رویہ اختیار کر لیتے ہیں۔ علامہ شبلی نعمانی کی تالیف "سیرۃ النبی صلی اللہ تعالیٰ علیہ وسلم" میں جا بجا اس رویے کی جھلک دیکھی جاسکتی ہے۔ مولوی عبدالرؤف اناپوری لکھتے ہیں:

"یورپ کے اس پروپیگنڈا کی وجہ سے آج مسلمانوں میں ایک جماعت پیدا ہو گئی ہے جو اعلیٰ کلمۃ اللہ کے لیے جہاد بالسیف کو بہت بُرا سمجھتی ہے، رسول اللہ کے غزوات اسلامی تاریخ پر بدنامی سمجھتی ہے اور اپنی دانست

میں وہ اسلامی خدمت اسی کو سمجھتی ہے کہ اسلامی تاریخ سے یہ داغ مٹا دیا جائے، مگر آیات قرآنی کی کثرت، احادیث صحیحہ کا دفتر اس کو یہ کرنے نہیں دیتا۔ لہذا اس نے یہ تاویل پیدا کی ہے کہ یہ سارے غزوات مدافعت اور حفاظت خود اختیاری کے لیے تھے، اعلائے کلمۃ اللہ کے لیے نہ تھے۔“

چند سطر بعد لکھتے ہیں:

”یہ جواب کیوں دیا جاتا ہے، صرف اس لیے کہ ذہنی غلامی نے ہم کو اس قابل نہیں رکھا اور ہمت و شجاعت کے وہ شریفانہ جذبات ہمارے اندر باقی نہ رہے، جس سے ہم سمجھ سکیں کہ رسول اللہ صلی اللہ تعالیٰ علیہ وسلم، اور ان کے متبعین پر اعلائے کلمۃ اللہ کا حق اپنی حفاظت اور مدافعت سے زیادہ ضروری ہے۔ وہ اپنے تمام مخالفین اور بڑے سے بڑے دشمن کو معاف کر سکتے تھے، مگر خدا کی مخالفت اور بت پرستی و شرک کی اشاعت کو معاف نہیں کر سکتے تھے۔“

مولوی محمد ادریس کاندھلوی، شبلی نعمانی اور ان کے ہمہنواؤں کی طرف اشارہ کرتے ہوئے ان کی تین خصوصیتوں کا ذکر کرتے ہیں:

(۱) اس دور میں اگرچہ سیرت نبوی پر چھوٹی اور بڑی بہت سی کتابیں لکھی گئیں اور لکھی جا رہی ہیں، لیکن ان کے مؤلفین اور مصنفین زیادہ تر فلسفہ جدیدہ اور یورپ کے فلاسفوں سے اس قدر مرعوب اور خوفزدہ ہیں کہ یہ چاہتے ہیں کہ آیات و احادیث کو توڑ موڑ کر کسی طرح فلسفہ اور سائنس کے مطابق کر دیں۔

۱۰ عبدالرؤف دانا پوری، صحیح السیرہ مصنفہ ۱۳۵۱ھ/۱۹۳۲ء مطبوعہ مجلس نشہ بات اسلام آباد، ۱۹۰

(۳) یہی وجہ ہے کہ جب معجزات اور کرامات کا ذکر آتا ہے تو جس قدر ممکن ہوتا ہے، اس کو ہلکا کر کے بیان کیا جاتا ہے۔ اگر کہیں راویوں پر بس چلتا ہے تو جرح و تعدیل کے ذریعے سے محدثانہ رنگ میں ان روایات کو ناقابل اعتبار بنانے کی کوشش کی جاتی ہے اور اسماء الرجال کی کتابوں سے جرح تو نقل کر دیتے ہیں اور توثیق و تعدیل کے اقوال نقل نہیں کرتے جو سراسر امانت اور دیانت کے خلاف اور قرآنی طیس تَبْدُ وَنَمَا وَتُخْفُونَ کَثِيراً کا مصداق ہے، اور جہاں راویوں پر بس نہیں چلتا وہاں صوفیانہ اور محققانہ رنگ میں آکر تاویل کی راہ اختیار کی جاتی ہے جس سے آیت اور حدیث کا مفہوم ہی بدل جاتا ہے۔

(۳) اور جب خداوند ذوالجلال کے باغیوں سے جہاد و قتال کا ذکر آتا ہے تو بہت پیچ و تاب کھاتے ہیں اور اس کو اسلام کے چہرہ پر ایک بدناما داغ سمجھ کر دھونے کی کوشش کرتے ہیں۔ یہ تو ممکن نہ ہو کہ اعداء اللہ سے جہاد و قتال کی آیات و احادیث کا انکار کر سکیں، اس لیے تاویل کی راہ اختیار کی کہ یہ غزوات و سرایا اعلیٰ کلمۃ اللہ یعنی اللہ کا بول بالا کرنے اور آسمانی بادشاہت قائم کرنے اور قانون خداوندی کو علی الاعلان جاری کرنے کے لیے نہ تھے، بلکہ محض اپنی حفاظت اور جان بچانے اور دشمنوں کی مدافعت کے لیے تھے۔

جنگِ بدر کے بارے میں علامہ شبلی نعمانی نے ایسا موقف اختیار کیا جو محدثین، مفسرین، ارباب سیرت اور مؤرخین سب کے خلاف ہے۔ حضرت کعب ابن مالک رضی اللہ تعالیٰ عنہ کی روایت میں تصریح ہے:

إِنَّمَا خَرَجَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ وَالْمُسْلِمُونَ
يُرِيدُونَ عَيْرَ قُرَيْشٍ حَتَّى جَمَعَ اللَّهُ بَيْنَهُمْ وَبَيْنَ عَدُوِّهِمْ
عَلَى غَيْرِ مِيعَادٍ ۚ

رسول اللہ صلی اللہ تعالیٰ علیہ وسلم اور مسلمان صرف قریش کے قافلے کے ارادے سے نکلے تھے۔ اللہ تعالیٰ نے انہیں اور ان کے دشمن کو جمع فرمادیا، حالانکہ یہ پہلے سے طے شدہ نہیں تھا، لیکن علامہ شبلی کا اصرار ہے کہ مدینہ طیبہ میں ہی یہ اطلاق مل چکی تھی کہ مکہ مکرمہ سے مشرکین کا ایک بڑا لشکر مدینہ طیبہ پر حملہ کرنے کے لیے روانہ ہو چکا ہے۔ نبی اکرم صلی اللہ تعالیٰ علیہ وسلم اور صحابہ کرام اسی لشکر کا مقابلہ کرنے کے ارادے سے نکلے تھے۔ ابوسفیان کی قیادت میں ملک شام سے آنے والے تجارتی قافلے کا تعرض مقصود نہ تھا۔ اس مقصد کو ثابت کرنے کے لیے انہوں نے طویل گفتگو کی ہے جو "سیرۃ النبی" کے بیس بائیس صفحات پر پھیلی ہوئی ہے۔ اس کا باعث کیا ہے؟ وہی ذہنی پسپائی اور شکست خوردگی۔ وہ دراصل مستشرقین کے اس اغراض سے دامن چھڑانا چاہتے ہیں کہ مسلمان قافلہ تجارت کو لوٹنے کی غرض سے نکلے تھے اور یہ کھلی ہوئی ڈاکہ زنی ہے، حالانکہ سیدھی سی بات ہے کہ یہ کھلی ہوئی جنگ تھی جو فریقین میں جاری تھی۔ ہجرت کے بعد مشرکین مکہ نے مسلمانوں کو بیت اللہ شریف کی زیارت و طواف سے منع کر دیا تھا۔ اس بنا پر حضرت سعد بن معاذ رضی اللہ تعالیٰ عنہ نے ابو جہل کو دھمکی دی تھی کہ اگر تم نے یہ پابندی نہ اٹھائی تو ہم عالمی منڈیوں کو جانے والے تمہارے راستے بند کر دیں گے۔ قافلے کا تعرض اسی ناکہ بندی کی ایک کڑی تھا، اس پر کسی کو کیا اعتراض ہو سکتا ہے؟ مولوی محمد ادریس کاندھلوی شبلی صاحب کا موقف نقل کرنے کے بعد لکھتے ہیں:

"علامہ شبلی کا یہ خیال تمام محدثین اور مفسرین کی تصریحات بلکہ تمام صحیح اور صریح روایات کے خلاف ہے۔" ۱۲

۱۲ مسلم بن الحجاج القشیری، امام، مسلم شریف ج ۲ - ص ۳۶۰

۱۲ محمد ادریس کاندھلوی، سیرۃ المصطفیٰ (مطبوعہ مکہ پبلشنگ کمپنی لاہور) حصہ دوم - ص ۵۱۲

”غزوات النبی“

صلی اللہ تعالیٰ علیہ وسلم

حضرت علامہ مولانا نور بخش توکلی قدس سرہ صحیح عقیدہ اور مٹھوس قابلیت کے مالک تھے۔ حضرت خواجہ توکل شاہ انبالوی علیہ الرحمہ کے مرید، انجمن نعمانیہ لاہور کے ناظم تعلیمات اور گورنمنٹ کالج لاہور کے پروفیسر تھے۔ وہ پہلے شخص ہیں جن کی کوششوں سے سرکاری کاغذات میں ”بارہ وفات“ کی جگہ عید میلاد النبی صلی اللہ تعالیٰ علیہ وسلم لکھا گیا۔ علامہ توکلی کی تصانیف کثیرہ ہیں سے ایک تصنیف ”غزوات النبی“ صلی اللہ تعالیٰ علیہ وسلم پیش نظر ہے۔ یہ کتاب ۱۳۴۱ھ / ۱۹۲۲ء میں میلاد شریف کے موقع پر انجمن نعمانیہ لاہور کی طرف سے چھپی تھی۔

علامہ توکلی کا ارادہ تھا کہ غزوات شریفہ کو ایک کتاب میں جمع فرمادیں، لیکن پہلے حصے میں صرف غزوة بدر اور اس سے پہلے کے چند سہرا یا کا ذکر ہوا۔ ہماری اطلاع کے مطابق اس کتاب کا دوسرا حصہ طبع نہیں ہوا، اس لیے باقی غزوات کی تفصیلات علامہ توکلی ہی کی دوسری تصنیف ”سیرت رسول عربی“ سے لے کر آخر میں شامل کر دی گئی ہیں تاکہ قاری کو اس موضوع پر تشنگی نہ رہے۔

علامہ شبلی کے خیالات کی تردید متعدد علماء نے کی ہے، لیکن علامہ توکلی کو ان سب سے اولیت حاصل ہے، کیونکہ مولوی عبدالرؤف داناپوری کی تصنیف ”اسح السیر“ ۱۳۵۱ھ / ۱۹۳۲ء میں لکھی گئی۔ مولوی محمد ادریس کاندھلوی کی تصنیف ۱۳۵۸ھ / ۱۹۳۹ء کے لگ بھگ لکھی گئی، جبکہ علامہ توکلی کی پیش نظر کتاب ”غزوات النبی“ ۱۳۴۱ھ / ۱۹۲۲ء میں چھپ چکی تھی۔

اس کتاب کی دوسری خصوصیت یہ ہے کہ علامہ توکلی نے مضبوط دلائل و شواہد سے ثابت کیا ہے کہ جنگِ بدر کے موقع پر مسلمان قافلے سے تعرض کرنے کے لیے ہی نکلے تھے۔ یہ الگ بات ہے کہ قافلہ پرج کر نکل گیا اور مقابلہ شکر سے آگیا اور اس سلسلے میں علامہ شبلی کی رائے اور تحقیق غلط ہے۔ علامہ توکلی نے ان کی ایک ایک دلیل کا جواب اس شرح و بسط سے دیا ہے کہ کوئی صاحبِ علم اس کا مطالعہ کرنے کے بعد تسلیم کیے بغیر نہیں رہ سکتا، اتنا مفصل اور مدلل جواب علامہ توکلی ہی کے قلم کا حصہ تھا اور کسی نے اتنی تفصیل کے ساتھ اس موضوع پر گفتگو نہیں کی۔

یہی وجہ ہے کہ پاکستان سٹی رائٹرز گلڈ کی مجلس عاملہ نے اس کتاب کے چھپوانے کا فیصلہ کیا جو عرصہ سے نایاب تھی۔ بحمدہ تعالیٰ یہ کتاب زیور طباعت سے آراستہ ہو کر آپ کے ہاتھوں تک پہنچ رہی ہے۔ انشَاء العزیز مطالعہ کے بعد آپ اس کی افادیت کا ضرور اعتراف کریں گے۔

بحمد اللہ تعالیٰ ہر ماہ پاکستان سٹی رائٹرز گلڈ کی طرف سے "ادبی تنقیدی نشست" کا اہتمام ہوتا ہے جس میں سٹی شعراء بارگاہ رسالت میں ہدیہ نعت پیش کرتے ہیں اور سٹی ادیب سیرتِ طیبہ یا جنگِ آزادی ۱۸۵۷ء کے مجاہدین پر اپنے مقالات پیش کرتے ہیں۔ مولائے کریم ہمیں وہ مقاصد حاصل کرنے کی توفیق عطا فرماتے جن کے پیش نظر یہ تنظیم قائم کی تھی۔

محمد عبدالحکیم شرف قادری
صدر، پاکستان سٹی رائٹرز گلڈ،

۱۱، رمضان المبارک ۱۴۰۱ھ

۱۴ جولائی ۱۹۸۱ء

بِسْمِ اللّٰهِ الرَّحْمٰنِ الرَّحِیْمِ

الحمد لله رب العالمين والصلوة والسلام على سيدنا
ومولانا وسيلتنا في الدارين محمد وعلى آله واصحابه و
اتباعه اجمعين - اما بعد :

فقیر توکلی حسب معمول ناظرین کرام کی خدمت میں عرض پر داز ہے کہ اس سے
پہلے حضور اقدس صلی اللہ تعالیٰ علیہ وسلم کے میلاد شریف کی تقریب پر رسالہ "مغراج النبی"
لکھا گیا تھا۔ اس سال حضور پرنور کے عزوات کا ایک حصہ پیش کیا جاتا ہے :

برادرانِ اسلام! یوم میلاد مبارک ہمارے واسطے سب سے بڑی غید ہے۔ اسلامی
عیدیں کسی نہ کسی نعمت کے شکریہ کے لیے بنی ہیں، چنانچہ تمامی نعمتِ حج کے شکریہ
کے لیے عید الاضحیٰ، تمامی نعمتِ صیام کے شکریہ کے لیے عید الفطر۔ اور ہفتہ بھر کی
نمازوں کی نعمت کے حصول کے شکریہ میں جمعہ ہے۔ اس میں شک نہیں کہ حضور اقدس
صلی اللہ تعالیٰ علیہ وسلم کا وجود باجود مسلمانوں کے واسطے سب سے بڑی نعمت ہے۔
لہذا اس کے شکریہ میں ہمیں سب سے بڑی عید منانی چاہیے۔ اللہ تعالیٰ وسعت دے،
توہر مہینے، ورنہ ماہِ ربیع الاول میں تو ضرور اظہارِ بخت و سرور اور ذکر تولد حضور پرنور
اور محفل میلاد میں قیام کے علاوہ پیشکش سلام و درود ہونا چاہیے۔ علامہ سید احمد عابدین
(متوفی ۱۳۲۰ھ) نے نثر الدرر علی مولد ابن حجر کے مقدمہ میں کیا اچھا فرمایا ہے: فرحہم
اللہ امرأ اتخذ لیا لی شهر مولدہ المبارک اعیاد فانہ اذا لم یکن
من ذلک فائدة الا کثرة الصلوة والتسليم علیہ صلی اللہ علیہ وسلم
لکفی وفضلہما لا یخفی۔

لہ جو اہر البحار للعلامة النبهانی

ترجمہ: پس اللہ تعالیٰ غزوجل اس بندے پر رحم فرماتے جس نے حضور اقدس کے مولود مبارک کے مہینے کی راتوں کو عید بنایا، کیونکہ اگر اس سے درود و سلام کی کثرت کے سوا کوئی اور فائدہ نہ ہو تو یہی کافی ہے اور درود و سلام کی فضیلت پوشیدہ نہیں۔
انتہی۔ اللہم صل وسلم وبارک علیہ۔

اب یہاں سے آغاز مطلوب ہے۔ وہو الموفق والمعین۔

محدثین و اہل سیر کی اصطلاح میں غزوة وہ شکر ہے جس میں حضور اقدس صلی اللہ تعالیٰ علیہ وسلم بذات اقدس شامل ہوں اور اگر حضور اقدس صلی اللہ تعالیٰ علیہ وآلہ وسلم بذات شریف شامل نہ ہوں، بلکہ اپنے اصحاب میں سے کسی کو دشمن کے مقابلے میں بھیج دیں، تو وہ شکر سرّیہ کہلاتا ہے۔

غزوات تعداد میں پچاس ہیں جن میں سے نو میں قتال وقوع میں آیا ہے اور وہ یہ ہیں: بدر۔ احد۔ مریح۔ خندق۔ قرینظہ۔ خیبر۔ فتح مکہ۔ حنین۔ طائف۔ سرایا کی تعداد سینتالیس ہے۔ ذیل میں ان سب کا حال بطریق اختصار لکھا جاتا ہے:

سریہ حمزہ بن عبدالمطلب

مسلمان مکہ مشرفہ میں قریش کی گوناگوں اذیتیں سہتے اور صبر کرتے رہے۔ جب بحکم الہی ہجرت کر کے مدینہ منورہ میں آئے تو وہاں ان کو بہت آرام ملا، مگر پورا اطمینان حاصل نہ تھا۔ بعد و مسافت نے قریش کی عداوت میں کسی طرح کمی پیدا نہ کی تھی۔ وہ اسلام کے مٹانے اور مسلمانوں کے فرائض مذہبی میں رکاوٹیں پیدا کرنے پر بدستور تکیے ہوتے تھے۔ چنانچہ مسلمانوں کو حج و عمرہ سے روکنے اور دیگر قبائل عرب کو ان کی مخالفت پر براہِ نگیختہ کرنے میں کوئی دقیقہ اٹھانہ رکھتے تھے۔ ہجرت تک مسلمانوں کو فقط صبر کی تعلیم تھی۔ پھر قتال کی اجازت ملی تو انہی کے ساتھ جو مسلمانوں سے لڑتے تھے۔ پھر ان کے ساتھ بھی جو نہ لڑتے تھے۔ بعد ازاں مطلق طور پر جہاد فرض ہو گیا۔

انشاء اللہ بحث جہاد اور اس پر مخالفین کے اعتراض ہم غزوات کے اخیر میں کسی قدر تفصیل کے ساتھ بیان کریں گے۔ نظر بحالاتِ بالا حضورِ اقدس صلی اللہ تعالیٰ علیہ وسلم نے پہلے قریش کی شاہی تجارت کا راستہ بند کرنے کی کوشش فرمائی اور قبائل نواح کے ساتھ معاہدہ امن و امان قائم کرنے کا طریق اختیار کیا۔ چنانچہ ہجرت سے ساتویں مہینے کے شروع ماہ رمضان میں آپ نے اپنے چچا حضرت حمزہ رضی اللہ تعالیٰ عنہ کے لیے ایک سفید جھنڈا (لواء) تیار کیا جسے ان کے حلیف حضرت ابو مرثد کنانہ بن الحصین الغنوی رضی اللہ تعالیٰ عنہ نے اٹھایا۔ یہ پہلا جھنڈا تھا جو حضورِ اقدس صلی اللہ تعالیٰ علیہ وسلم کے دستِ مبارک سے تیار ہوا۔ حضرت امیر حمزہ رضی اللہ تعالیٰ عنہ کے ہمراہ فقط تیس صحابی تھے جو سب کے سب مہاجرین میں سے تھے۔ یہ سریہ قریش کے قافلے کے قصد سے نکلا تھا جو ملک

شام سے مکہ مشرفہ کو آ رہا تھا۔ اس قافلے میں ابو جہل کے ساتھ تین سو شتر سوار تھے۔ مقام عیص کے متصل ساحل سمندر پر ہردو فریق جنگ کے لیے صف آرا ہوئے، مگر مجدی بن عمرو الجہنی نے جو ہردو کا حلیف تھا، بیچ بچاؤ کر کے لڑائی نہ ہونے دی، لہذا ابو جہل اپنے ہمراہیوں سمیت مکہ مشرفہ کو چلا گیا اور حضرت امیر حمزہ رضی اللہ تعالیٰ عنہ اپنے ساتھیوں کے ہمراہ مدینہ منورہ میں واپس آ گئے۔

سریۃ عبیدہ بن الحارث بن المطلب

یہ سریۃ بسرکردگی حضرت عبیدہ رضی اللہ تعالیٰ عنہ ہجرت سے آٹھویں مہینے کے شروع ماہ شوال میں ساٹھ مہاجرین کے جمعیت کی ساتھ بطنِ رابع کی طرف بھیجا گیا۔ حضرت مسطح بن اثاثہ بن المطلب رضی اللہ تعالیٰ عنہ علمدار تھے۔ ابوسفیان بن حرب دوسو ہمراہیوں سمیت جحفہ سے قدید کی طرف دس میل کے فاصلہ پر بطنِ رابع کے متصل ایک چشمہ آب پر اترا ہوا تھا جسے احیاء کہتے ہیں۔

اس سریۃ میں صف آراتی نہیں ہوئی اور نہ تلوار چلی۔ فقط ہردو فریق ایک دوسرے کے نزدیک ہوئے۔ اور کچھ تیر اندازی ہوئی۔ حضرت سعد بن ابی وقاص رضی اللہ تعالیٰ عنہ نے دشمن کی طرف ایک تیر پھینکا۔ یہ پہلا تیر تھا جو اسلام کی راہ میں چلایا گیا۔ پھر ہردو فریق واپس چلے گئے۔

لہ بطنِ رابع بقول واقدی ایک وادی کا نام ہے جو جحفہ سے دس میل کے فاصلے پر جحفہ اور ابواء کے درمیان واقع ہے ۱۲ منہ معجم البلدان لیاقوت الحموی۔

سریہ سعد بن ابی وقاص

یہ سریہ ہجرت سے نویں مہینے کے آغازِ ماہ ذی القعدہ میں بسر کردگی حضرت سعد بن ابی وقاص رضی اللہ تعالیٰ عنہ بیس مہاجرین کی جمعیت کے ساتھ مقام خزار کو قافلہ قریش کے قصد سے بھیجا گیا۔ حضرت مقداد بن عمرو بہرانی رضی اللہ تعالیٰ عنہ علمدار تھے۔

حضرت سعد رضی اللہ تعالیٰ عنہ کا بیان ہے کہ ہم پیدل نکلے۔ دن کو چھپ رہتے اور رات کو چلتے، یہاں تک کہ پانچویں تاریخ کی صبح کو خزار میں پہنچے۔ وہاں معلوم ہوا کہ وہ قافلہ ایک روز پہلے اس مقام سے گزر گیا۔ اس لیے ہم مدینہ منورہ کو واپس چلے آئے۔

غزوة البواء

ہجرت سے بارہویں مہینے کے آغازِ ماہِ صفر میں حضورِ اقدس صلی اللہ تعالیٰ علیہ وسلم ساٹھ مہاجرین کے ساتھ نکلے اور حضرت سعد بن عبادہ رضی اللہ تعالیٰ عنہ کو اپنی جگہ خلیفہ بنایا۔ حضرت حمزہ بن عبدالمطلب رضی اللہ تعالیٰ عنہ علمدار تھے۔ جناب سرور کائنات فخر موجودات علیہ الوفاء التحیة والصلوة قافلہ قریش کے تعرض کے لیے البواء میں پہنچے، مگر مقابلہ نہ ہوا۔ اس کو غزوة ودان بھی کہتے ہیں اور

لہ خزار حوض سے مکہ کے راستے میں خم کے قریب کنوئیں ہیں۔ ۱۲ منہ طبقات ابن سعد

وَدَّان اور ابوار میں چھ میل کا فاصلہ ہے۔ یہ حضور اقدس صلی اللہ تعالیٰ علیہ وسلم کا پہلا غزوہ ہے۔ آپ پندرہ روز سفر میں رہے۔ اس غزوہ میں رسول اکرم نبی محترم صلی اللہ تعالیٰ علیہ وآلہ وسلم نے بنو ضمرہ کے سردار مجدی بن عمر الضمری سے معاہدہ کر لیا۔ اس معاہدہ کے الفاظ یہ ہیں:

لہ وَدَّان اور ابواء ہردو کا صدر مقام فرع ہے جو مدینہ منورہ کی اخیر سرحد ہے اور مدینہ سے آٹھ منزل ہے۔ ابوار اور جحفہ کے درمیان ۲۳ میل کا فاصلہ ہے۔ ابوار میں حضور اقدس صلی اللہ تعالیٰ علیہ وسلم کی والدہ ماجدہ حضرت آمنہ کی قبر ہے۔ ان کے یہاں دفن ہونے کا سبب یہ تھا کہ جناب سید ولد آدم رسول اکرم صلی اللہ تعالیٰ علیہ وسلم کے والد ماجد حضرت عبد اللہ مدینہ منورہ میں کھجوریں لانے کے لیے تشریف لے گئے تھے، ان کا وہیں انتقال ہو گیا اور وہیں دفن ہوئے، اس لیے حضرت آمنہ ان کی قبر کی زیارت کے لیے ہر سال مدینہ منورہ تشریف لے جایا کرتی تھیں۔ جب حضرت خیر الوریٰ سیدنا احمد مجتبیٰ محمد مصطفیٰ صلی اللہ تعالیٰ علیہ وسلم چھ سال کے ہوتے تو آپ کی والدہ ماجدہ حسب معمول حضرت عبد اللہ کی قبر کی زیارت کو تشریف لے گئیں۔ آپ کے ساتھ قافلہ سالار انبیاء حبیب کبریا سیدنا محمد مصطفیٰ احمد مجتبیٰ صلی اللہ تعالیٰ علیہ وسلم کے علاوہ عبد المطلب اور رسول اللہ صلی اللہ تعالیٰ علیہ وسلم کی دایہ ام ایمن تھی۔ مدینہ سے مکہ کو آتے ہوئے ابوار میں حضرت آمنہ نے انتقال فرمایا اور کہا جاتا ہے کہ ابوطالب اپنے ماموں بنو نجار کی زیارت کے لیے مدینہ گیا تھا اور حضرت آمنہ کو ساتھ لے گیا تھا۔ مکہ کو واپس آتے ہوئے حضرت آمنہ نے ابوار میں انتقال فرمایا۔

(معجم البلدان لیاقوت الحموی الرومی البغدادی المتوفی ۶۲۳ھ تحت لفظ ابواء)

لہ ابن اسحاق مغازی کے نزدیک اس سے پہلے کوئی سریہ وقوع میں نہیں آیا۔ وہ یہ ترتیب بیان کرتے ہیں غزوہ ابوار، سریہ عبیدہ بن الحارث، سریہ حمزہ بن عبد المطلب۔ مگر ہم نے ابن سعد کا تتبع کیا ہے واللہ تعالیٰ اعلم!

یہ محمد رسول اللہ کی طرف سے تحریر ہے بنو نضیرہ کے لیے بدیں مضمون کہ ان کے مال اور جانیں محفوظ رہیں گی اور جو شخص ان کا قصد کرے گا اس کے مقابلہ میں ان کی مدد کی جائے گی جب تک سمندر پشیم کو ترک کرتا رہے گا (یعنی ہمیشہ) بجز اس کے کہ وہ اللہ کے دین کی مخالفت میں لڑیں اور پیغمبر جب ان کو اپنی مدد کے لیے بلائیں گے تو وہ آئیں گے۔ ان کے ساتھ اس امر میں اللہ اور اللہ کے رسول کا عہد ہے۔

هذا کتاب من محمد رسول اللہ
لبنی نصرۃ بانہم امنون علی
اموالہم وانفسہم وان لہم
النصر علی من رامہم الا ان
یحاربوا فی دین اللہ ما بل
بحرصوفۃ وان النبی اذا دعاهم
لنصرۃ اجابوا علیہم بذلک
ذمۃ اللہ ورسولہ۔
(مواہب لدنیہ وسیرت حلبیہ)

غزوة بواط

یہ غزوہ ہجرت سے تیرھویں مہینے کے آغاز ماہ ربیع الاول میں وقوع میں آیا۔ حضرت سعد بن ابی وقاص رضی اللہ تعالیٰ عنہ علمدار تھے حضور اقدس صلی اللہ تعالیٰ علیہ وسلم نے حضرت سعد بن معاذ رضی اللہ تعالیٰ عنہ کو مدینہ میں اپنا خلیفہ بنایا اور دوسو اصحاب کے ساتھ قافلہ قریش کے قصد سے نکلے جس میں امیہ بن خلف اور قریش کے سو آدمی اور اڑھائی ہزار اونٹ تھے، مگر مقابلہ نہ ہوا اور حضور اقدس صلی اللہ تعالیٰ علیہ وسلم بواط سے واپس تشریف لے آئے۔

نہ بواط موضع رضوے کے نواح میں جبینہ کے پہاڑوں میں سے ایک پہاڑ کا نام ہے، جو بیع سے ایک دن کی راہ اور مدینہ منورہ سے چار منزل ہے۔ - ۱۲

غزوة بدر اولیٰ

ہجرت کے دوسرے سال ماہ ربیع الاول ہی میں کرزین جابر فہری (جو رؤسائے مشرکین میں سے تھا مگر بعد میں ایمان لایا) کی گوشمالی کے لیے ایک اور غزوة کی تیاری کی گئی۔ حضرت علی بن ابی طالب کرم اللہ تعالیٰ وجہہ الکریم علمدار تھے حضور اقدس صلی اللہ تعالیٰ علیہ وآلہ وسلم نے حضرت زید بن حارثہ رضی اللہ تعالیٰ عنہ کو مدینہ منورہ میں اپنا خلیفہ بنایا۔ کرز مذکور مدینہ منورہ کے اونٹ جو جماء میں چرا کرتے تھے ہانک کر لے گیا تھا۔ آنحضرت صلی اللہ تعالیٰ علیہ وسلم بدر کے نواح میں وادی سفوان تک تشریف لے گئے، مگر کرز بچ کر نکل گیا اور حضور سزا پا نور مدینہ منورہ میں واپس تشریف لے آئے۔

غزوة ذوالعشیرہ

یہ غزوة ہجرت سے سو لہویں مہینے کے آغاز ماہ جمادی الاخریٰ میں تھا۔ حضرت حمزہ بن عبدالمطلب رضی اللہ تعالیٰ عنہ علمدار تھے۔ حضور اقدس صلی اللہ تعالیٰ علیہ وسلم نے حضرت ابوسلمہ بن عبدالاسد رضی اللہ تعالیٰ عنہ کو مدینہ منورہ میں اپنا خلیفہ بنایا اور بذات شریف ڈیڑھ سو یا بقول بعض دو سو مہاجرین کے ساتھ قافلہ قریش کے قصد سے نکلے جو مکہ مشرفہ سے ملک شام کو روانہ ہوا تھا۔ آپ کے ساتھ تیس اونٹ تھے جن پر باری باری سوار ہوتے تھے۔ جب آپ ذوالعشیرہ میں پہنچے، جو بیابان

۱۔ جمار عقیق کے قریب جرن کی طرف مدینہ منورہ سے تین میل کے فاصلے پر ایک پہاڑ کا

نام ہے۔ ۱۲۰ طبقات ابن سعد۔

کے نواح میں مدینہ منورہ سے نومنزل ہے، تو معلوم ہوا کہ وہ قافلہ جو چند روز پیشتر وہاں گزرا تھا۔ اسی مقام پر حضور اقدس صلی اللہ تعالیٰ علیہ وسلم نے حضرت علی کرم اللہ تعالیٰ وجہہ الکریم کے بدن شریف کو حالت خواب میں خاک آلودہ پا کر ان کو کفایت ابو تراب سے سرفراز فرمایا۔ اس غزوہ میں جناب رسول اکرم صلی اللہ تعالیٰ علیہ وسلم نے بنو مدلج سے بنو ضمہ کے حلیف تھے معاہدہ امن و امان کیا اور جنگ کے بغیر واپس آگئے۔

۱۰ طبقات ابن سعد جز ثانی قسم اول ص ۷۰ - علامہ ابن قیم کہتے ہیں کہ یہ درست نہیں، کیونکہ حضور اکرم صلی اللہ تعالیٰ علیہ وآلہ وسلم نے حضرت فاطمہ الزہراء رضی اللہ تعالیٰ عنہا کے نکاح کے بعد حضرت علی مرتضیٰ کرم اللہ تعالیٰ وجہہ الکریم کو یہ کنیت عطا فرمائی اور وہ نکاح غزوہ بدر کے بعد ہوا ہے اور اس کی کیفیت (جیسا کہ صحیحین میں ہے) یوں ہے کہ ایک روز حضور اقدس صلی اللہ تعالیٰ علیہ وسلم حضرت فاطمہ الزہراء رضی اللہ تعالیٰ عنہا کے دولت خانہ میں تشریف لے گئے اور محاورہ عرب کے موافق پوچھا کہ تیرے چچا کا بیٹا کہاں ہے۔ حضرت زہرا نے جواب دیا کہ ناراض ہو کر نکل گئے ہیں۔ حضور مسجد میں تشریف لائے۔ کیا دیکھتے ہیں کہ حضرت مولیٰ علی مرتضیٰ رضی اللہ تعالیٰ عنہ پہلو کے بل لیٹے ہوئے ہیں اور بدن شریف خاک آلودہ ہے۔ حضور خاک جھاڑنے لگے۔ اور فرمایا اے ابو تراب! اٹھ بیٹھ۔ یہ پہلا دن تھا کہ حضرت علی کو اس کنیت سے پکارا گیا۔ (زاد المعاد جز اول ص ۳۲) ابن اسحاق نے دونوں روایتیں نقل کر کے کہا ہے کہ اللہ تعالیٰ خوب جانتا ہے کہ ان میں سے کونسی درست ہے۔ (سیرت ابن ہشام - غزوہ ذوالعشیرہ)

طبرانی اور عساکر میں ایک روایت یہ بھی ہے کہ جب آنحضرت صلی اللہ تعالیٰ علیہ وآلہ وسلم نے مواخات کرائی، تو اس موقع پر حضرت علی اور کسی دوسرے صحابی میں مواخات نہ کرائی۔ اس پر حضرت علی غمناک ہو کر مسجد میں جا بیٹے۔ اس میں شک نہیں کہ حدیث صحیحین اصح ہے، مگر اس میں یہ مضمون نہیں کہ یہ پہلا دن تھا کہ حضرت علی کو اس کنیت سے پکارا گیا۔ لہذا دوسری روایتوں کی صحت کی صورت میں تطبیق ہو سکتی ہے کہ حضور اکرم صلی اللہ تعالیٰ علیہ وسلم نے تین موقعوں پر حضرت علی کرم اللہ تعالیٰ وجہہ کو اس کنیت سے پکارا ہو۔ (زرقانی علی الواسع ص ۳۹۶)

سیرۃ عبد اللہ بن جحش الاسدی

يُسَلُّونَكَ عَنِ الشَّهْرِ الْحَوَامِ قِتَالٍ فِيهِ قُتِلَ قِتَالٌ
فِيهِ كَبِيرٌ وَصَدُّ عَنْ سَبِيلِ اللَّهِ وَكُفْرٌ بِرَبِّهِ وَالْمَسْجِدِ الْحَرَامِ
وَالْحَرَاجِ أَهْلِهِ مِنْهُ أَكْبَرُ عِنْدَ اللَّهِ وَالْفِتْنَةُ أَكْبَرُ

مِنَ الْقَتْلِ ط (سورة بقرہ - ع ۲۴)

حضورِ اقدس صلی اللہ تعالیٰ علیہ وسلم نے ہجرت سے سترہویں مہینے کے آغاز
ماہِ رجب میں اپنے چھوٹی زاد بھائی حضرت عبد اللہ بن جحش رضی اللہ تعالیٰ عنہ کو آٹھ
یا بقول دیگر بارہ مہاجرین کی جمعیت کے ساتھ ایک سر بہر نامہ دے کر مدینہ منورہ
سے نخلہ کی طرف روانہ کیا اور ہدایت فرمائی کہ دو دن کے سفر کے بعد اس نامہ کو کھول کر دیکھنا
اور اس کے مضمون کے مطابق عمل کرنا اور کسی کو ساتھ چلنے پر مجبور نہ کرنا۔ چنانچہ دو دن
کے سفر کے بعد حضرت عبد اللہ بن جحش رضی اللہ تعالیٰ عنہ نے اس نامہ کو کھول کر دیکھا
اس میں لکھا تھا کہ جب تم اس نامہ کو دیکھو، تو آگے بڑھتے ہوئے مقام نخلہ تک چلے
جاؤ۔ وہاں پہنچ کر قریش کے حالات کی ٹوہ لگاؤ اور ہمیں ان کے حالات سے اطلاع دو۔
حضرت عبد اللہ رضی اللہ تعالیٰ عنہ نے اسے پڑھ کر بسر و چشم کہا اور اپنے ساتھیوں سے
فرمایا کہ مجھے آپ کو بجز و اکراہ ساتھ لے جانے کا حکم نہیں۔ یہ سن کر ان میں سے کوئی بھی
واپس نہ ہوا اور سب ہمراہ رہے۔ دو دو کے لیے ایک اونٹ تھا جس پر باری باری سوار
ہوتے تھے۔ چلتے چلتے جب مقام بجران پر پہنچے، تو حضرت سعد بن ابی وقاص اور عتبہ

نے یہ مقام مکہ اور طائف کے درمیان مکہ سے ایک دن اور رات کی راہ ہے۔ ۱۲

۱۲ بجران بالفتح وبالضم فرع کے پاس ایک مقام ہے اور فرع مدینہ منورہ سے آٹھ منزل ہے۔ ۱۲

بن غزوان کا اونٹ گم ہو گیا، اس لیے وہ دونوں اس کی تلاش میں پیچھے رہ گئے۔ باقی اصحاب مقام نخلہ پر جا اترے اور قافلہ قریش کے منتظر رہے۔ ناگاہ قریش کے اونٹوں کا قافلہ جن پر وہ شراب، منقہ اور چمڑا وغیرہ مال تجارت طائف سے لا رہے تھے، ان کے قریب اترے۔ اس قافلے میں عمرو بن حضرمی، عثمان بن عبد اللہ بن مغیرہ اور اس کا بھائی نوفل بن عبد اللہ اور ابو جہل کے باپ ہشام بن مغیرہ کا آزاد کردہ غلام حکم بن کیسان تھے۔ اہل قافلہ مسلمانوں سے ڈر گئے۔ حضرت عکاشہ بن محصن سرمنڈوا کر ان کی طرف نکلے۔ وہ ان کو دیکھ کر مطمئن ہو گئے اور کہنے لگے کہ یہ لوگ عمرہ کے لیے جا رہے ہیں۔ کوئی ڈرنے کی بات نہیں۔ اب مسلمان آپس میں مشورہ کرنے لگے اور کہنے لگے کہ آج ماہِ رجب کی آخری تاریخ ہے۔ اگر حملہ کرتے ہیں تو ایک ماہ حرام کی ہتک لازم آتی ہے۔ اگر آج حملہ نہیں کرتے تو وہ کل سویرے سرزمین حرم میں داخل ہو جائیں گے جہاں جنگ ممنوع ہے۔ وہ اس تردد میں تھے اور حملہ کرنے سے ڈرتے تھے۔

آخر کار جرات کر کے انہوں نے بالاتفاق دھاوا بول دیا۔ حضرت واقد بن عبد اللہ تمیمی نے ایک تیر سے عمرو بن حضرمی کا کام تمام کر دیا۔ عثمان بن عبد اللہ اور حکم بن کیسان گرفتار ہو گئے اور باقی بھاگ گئے۔ حضرت عبد اللہ بن جحش رضی اللہ تعالیٰ عنہ دونوں اسیروں اور قافلہ کا تمام مال لے کر آنحضرت صلی اللہ تعالیٰ علیہ وسلم کی خدمت اقدس میں حاضر ہوئے اور یہ پہلی

لہ عمرو بن حضرمی کا باپ عبد اللہ حضرمی حضرت معاویہ رضی اللہ تعالیٰ عنہ کے دادا حرب امیہ کا حلیف تھا۔ اور حرب قریش کا رئیس تھا اور عثمان و نوفل حضرت خالد رضی اللہ تعالیٰ عنہ کے دادا مغیرہ کے بیٹے تھے جو روضا قریش کے زمرہ میں شمار ہوتا تھا۔

۳۷ ماہ و تاریخ کی نسبت کئی روایتیں ہیں چنانچہ ایک روایت یہ بھی ہے کہ ان کو شبہ ہوا کہ یہ جمادی الاخریٰ کی آخری تاریخ ہے، حالانکہ وہ رجب کی پہلی تاریخ تھی۔ بنا بر اس شبہ کے انہوں نے حملہ کیا تھا۔ واللہ اعلم! ۳۸ ایک قول یہ بھی ہے کہ حضرت عبد اللہ بن جحش رضی اللہ تعالیٰ عنہ نے اپنے اجتہاد سے اس غنیمت کو تقسیم کر دیا اور پانچواں حصہ حضور اقدس صلی اللہ تعالیٰ علیہ وسلم کے واسطے رکھ لیا۔

غنیمت ہے جو مسلمانوں کے ہاتھ لگی اور عمرو بن حضرمی پہلا شخص ہے جو مسلمانوں کے ہاتھ سے مقتول ہوا اور عثمان و حکم پہلے شخص ہیں جو مسلمانوں کے ہاتھ گرفتار ہوئے۔ حضور اقدس صلی اللہ تعالیٰ علیہ وآلہ وسلم نے فرمایا کہ میں نے تم کو ماہِ حرام میں لڑنے کا حکم نہ دیا تھا اور آپ نے قیدیوں اور مالِ غنیمت کا حکم موقوف رکھا۔ قریش طعنہ زنی کرنے لگے کہ حضرت محمد مصطفیٰ صلی اللہ تعالیٰ علیہ وسلم نے ماہِ حرام کو حلال کر دیا۔ جب کفار نے کثرت سے اس امر کا چرچا کیا تو اللہ تعالیٰ نے یہ آیت کریمہ نازل فرمائی: **يَسْأَلُونَكَ** **عَنِ الشُّهُرِ الْحَرَامِ** (الآیہ) پس رسول اللہ صلی اللہ تعالیٰ علیہ وسلم نے مالِ غنیمت کو تقسیم فرمایا۔

لَهُ يَسْأَلُونَكَ عَنِ الشُّهُرِ الْحَرَامِ قِتَالٍ فِيهِ قُلْ قِتَالٌ فِيهِ كَبِيرٌ وَصَدٌّ عَن سَبِيلِ اللَّهِ وَكُفْرٌ بِهِ وَالْمَسْجِدِ الْحَرَامِ وَإِخْرَاجُ أَهْلِهِ مِنْهُ أَكْبَرُ عِنْدَ اللَّهِ وَالْفِتْنَةُ أَكْبَرُ مِنَ الْقَتْلِ (البقرہ ع ۲۴) (ترجمہ تجھ سے پوچھتے ہیں حرام کے مہینے کو اس میں لڑائی کرنے کو، تو کہہ لڑائی اس میں بڑا گناہ ہے اور روکنا اللہ تعالیٰ کی راہ سے اور اس کو نہ ماننا اور مسجدِ حرام سے روکنا اور نکال دینا اس کے لوگوں کو وہاں سے اس سے زیادہ گناہ ہے اللہ کے ہاں! اور دین سے بچلانا مار ڈالنے زیادہ ہے۔ انتہی!

اس آیت کا حاصل مطلب یہ ہے کہ اللہ تعالیٰ کفار کے جواب میں فرماتا ہے کہ ماہِ حرام میں، قتال کرنا بے شک بڑا گناہ ہے، مگر اے کافر! تم سے جو گناہ سرزد ہوتے ہیں، یعنی لوگوں کو اسلام سے منع کرنا اور خدا کے ساتھ کفر کرنا اور پیغمبر صلی اللہ تعالیٰ علیہ وسلم اور مومنین کو مسجدِ حرام سے جس کے وہ اہل ہیں نکالنا اہلِ سریت کی خطا سے بڑھ کر ہے۔ (حالانکہ وہ خطا بھی بنا بر ایک روایت کے محض اشتباہ و ظن سے ہوتی)

اور فتنہ و شرک جس کے تم مرتکب ہوتے ہو، عمرو بن حضرمی کے سے بڑھ کر ہے۔ لہذا تم کس منہ سے طعن و تشنیع کرتے ہو۔ پس اس آیت میں مسلمانوں کے لئے ایک طرح

اور ایک روایت میں ہے کہ اس مال کو غزوة بدر کی غنائم کے ساتھ تقسیم کیا۔ اس کے بعد قریش نے عثمان و حکم کا زرخلاصی بھیجا، مگر حضور اقدس صلی اللہ تعالیٰ علیہ وسلم نے فرمایا کہ جب تک سعد و عتبہ صحیح و سلامت ہمارے پاس نہ آجائیں۔ ہم اسیروں کو نہیں چھوڑتے۔ لہذا جب سعد و عتبہ مدینہ میں نہ آئے تو حضور نے حکم کو دعوتِ اسلام دی اور وہ مسلمان ہو گئے اور آپ کی خدمت اقدس میں رہے، یہاں تک کہ بڑے معونہ کے دن شہید ہو گئے اور عثمان بن عبد اللہ مکہ میں چلا گیا اور کفر پر مرا۔ اس سر یہ میں حضرت عبد اللہ بن جحش رضی اللہ تعالیٰ عنہ کو امیر المومنین کا لقب عطا ہوا۔

غزوة بدر

وَلَقَدْ نَصَرَكُمُ اللَّهُ بِبَدْرِ وَأَنْتُمْ أَذِلَّةٌ فَاتَّقُوا اللَّهَ
لَعَلَّكُمْ تَشْكُرُونَ ه (آل عمران ع ۱۷۱)

یہ سب سے بڑا غزوہ ہے۔ اس کا سبب عمرو بن حضرمی کا قتل اور قافلہ قریش کا شام کی طرف سے آنا تھا۔ یہ وہی قافلہ تھا جس کے قصد سے حضور اقدس صلی اللہ علیہ وسلم ذوالعشرہ تک تشریف لے گئے تھے۔ امیر قافلہ ابوسفیان تھا اور اس میں قریش کا بہت سا مال تھا۔ جب یہ قافلہ بدر کے قریب پہنچا تو حضور اقدس صلی اللہ تعالیٰ علیہ وسلم کو خبر لگی۔ آپ نے فوراً مسلمانوں کو نکلنے کی دعوت دی اور فرمایا کہ شاید اللہ تعالیٰ تم کو غنیمت دے گا۔ پس جلدی سے تیاری کر کے آپ ہجرت سے انیسویں ماہ کے آغاز ۱۲ ماہ رمضان المبارک بروز ہفتہ مدینہ سے نکلے اور مدینہ منورہ سے ایک میل کے

لے یہ جو مشہور ہے کہ سیدنا عمر بن الخطاب رضی اللہ تعالیٰ عنہ پہلے امیر المومنین ہیں۔ اس سے مراد یہ ہے کہ خلفاء میں سے آپ پہلے خلیفہ ہیں جو اس لقب سے ملقب ہوئے۔

فاصلہ پر بیڑا بی عنبہ پر لشکر گاہ مقرر ہوا۔ یہاں لشکر کا جائزہ لینے کے بعد آپ نے
 صغیر السن صحابہ (مثلاً ابن عمر۔ برادر بن عازب۔ انس بن مالک۔ جابر۔ زید بن ثابت۔
 رافع بن خدیج رضی اللہ تعالیٰ عنہم) کو واپس کر دیا اور باقی کو ساتھ لے کر روانہ ہوئے۔
 حضرت سعد بن ابی وقاص کے بھائی حضرت عمیر (رضی اللہ تعالیٰ عنہما) جن کی عمر
 سولہ سال کی تھی، حضور اقدس صلی اللہ تعالیٰ علیہ وسلم سے آنکھ بچا رہے تھے، کیونکہ ان
 کو شوق شہادت تھا، مگر ڈرتے تھے کہ کہیں چھوٹی عمر کے سبب واپس نہ کر دیئے جائیں۔
 چنانچہ جب پیش ہوئے، تو واپسی کا حکم ملا۔ اس پر آپ رونے لگے، لہذا اس رحمۃ للعالمین
 نے شمولیت کی اجازت دے دی، بلکہ خود اپنی تلوار کا پر تلہ لگا دیا۔ مجاہدین کی تعداد
 جو شریک قتال ہوئے، صرف تین سو آٹھ تھی جس میں سے مہاجرین ساٹھ سے کچھ اور پر تھے
 اور باقی سب انصار تھے آٹھ صحابہ اور تھے جو بوجہ عذر شامل نہ ہو سکے۔ حضور اقدس
 صلی اللہ تعالیٰ علیہ وسلم نے ان کو بھی غنیمت میں سے پورا حصہ دیا۔ لہذا یہ بھی اصحاب بدر
 میں شمار ہوتے ہیں۔ ان آٹھ میں سے تین تو مہاجرین تھے۔ یعنی حضرت عثمان بن عفان
 رضی اللہ تعالیٰ عنہ جو اپنی اہلیہ محترمہ حضرت رقیہ بنت رسول اللہ صلی اللہ تعالیٰ علیہ وسلم کی
 بیمار داری کے لیے حضور ہی کے ارشاد سے مدینہ منورہ میں رہ گئے تھے اور حضرت
 طلحہ بن عبید اللہ اور سعید بن زید رضی اللہ تعالیٰ عنہما رہر دو عشرہ مبشرہ میں سے ہیں،
 جن کو حضور نے روانگی سے دس روز پیشتر قافلہ قریش کی خبر لانے کے لیے بھیج دیا تھا اور
 وہ آپ کی روانگی کے بعد مدینہ منورہ میں واپس آئے تھے اور پانچ انصار تھے۔ یعنی ابولبابہ
 بن عبد المنذر جن کو آنحضرت صلی اللہ تعالیٰ علیہ وسلم نے اپنے غنیمت میں مدینہ کا حاکم مقرر
 کیا۔ عاصم بن عدی العجلانی جو روضہ حار سے ضرب شدید کے سبب واپس کر دیئے گئے اور

لہ طبقات ابن سعد و استیعاب و اصحابہ۔ ترجمہ عمیر بن ابی وقاص ۱۲۰

۱۳۵۱۷۶ ۱۲ بدر سے ۳۶ میل ہے۔

مدینہ منورہ کی بالائی آبادی (عالیہ) کے حاکم بنائے گئے۔ حارث بن حاطب العمری جن کو حضور اقدس صلی اللہ تعالیٰ علیہ وسلم نے روحاً سے کسی خاص کام کے لیے بنو عمرہ بن عوف کے پاس بھیج دیا۔ حارث بن الصتمہ جو روحانہ میں ٹانگ پر شدید سرب آنے کے سبب واپس کر دیئے گئے اور خوات بن جبیر جو اثنائے راہ میں ساق پر پھٹنے کے سبب مقام صفراء سے واپس کر دیئے گئے۔ حضور اقدس صلی اللہ تعالیٰ علیہ وآلہ وسلم کے ساتھ کل ستر اونٹ تھے۔ درمیں تین مجاہدین کو ایک ایک اونٹ ملا ہوا تھا جس پر وہ باری باری سوار ہوتے تھے۔ چنانچہ حضور اقدس صلی اللہ تعالیٰ علیہ وسلم اور حضرت علی اور حضرت مرثد غنوی پر اونٹ پر اور حضرت ابوبکر و حضرت عمر و حضرت عبدالرحمن بن عوف (رضی اللہ تعالیٰ عنہم) سے پر باری باری سواری کرتے تھے۔ اونٹوں کے علاوہ دو گھوڑے بھی تھے۔ یہ مقتاد بن عمرو کا اور دوسرا مرثد غنوی کا تھا۔ جب آنحضرت صلی اللہ تعالیٰ علیہ وسلم حارث سے چل کر صفراء کے قریب پہنچے تو آپ نے حضرت بسبس بن عمرو اور عدی ابن ابی الزغباء کو قافلہ کل پر سوں بدر میں پہنچ جاتے گا۔

ابوسفیان کو شام میں خبر لگی تھی کہ حضرت قافلہ کی واپسی کا انتظار کر رہے ہیں۔ اس لیے اس نے حجاز کے قریب پہنچ کر مضمم بن عمرو کو بیس مثقال سونے کی اجرت پر مکہ میں قریش کے پاس بھیجا تاکہ ان کو قافلہ کے بچانے کی ترغیب دے۔ چنانچہ مضمم بن عمرو اونٹ پر سوار ہو کر فوراً روانہ ہو گیا۔ اس کے مکہ مشرفہ میں پہنچنے سے تین روز پیشتر حضور اقدس

لہ بدر سے ایک منزل کے فاصلہ پر ہے ۱۲ لہ مقام روحاء تک حضرت مرثد کی جگہ حضرت ابولبابہ تھے۔ جب حضور اقدس صلی اللہ تعالیٰ علیہ وسلم کی پیدل چلنے کی باری آتی تو حضرت علی و حضرت ابولبابہ عرض کرتے کہ حضور آپ سوار ہولیں۔ ہم بجائے آپ کے پیدل چلتے ہیں، مگر حضور فرماتے تم پیدل چلنے پر مجھ سے زیادہ قادر نہیں ہو اور نہ ہی میں تم سے اجر کا کچھ کم خواہاں ہوں۔ (طبقات ابن سعد،

صلی اللہ تعالیٰ علیہ وآلہ وسلم کی مچھو بھی عاتکہ بنت عبدالمطلب نے ایک خواب دیکھا اور اپنے بھائی عباس عبدالمطلب کو بلا کر کہا۔ میں نے آج ایک وحشت ناک خواب دیکھا ہے جس سے مجھے اندیشہ ہے کہ تیری قوم پر کوئی مصیبت آئے گی، اس لیے اس خواب کو پوشیدہ رکھنا اور وہ یہ ہے کہ میں نے دیکھا کہ ایک شترسوار آیا اور ابلح (مختب و مکہ کے درمیان وادی) میں ٹھہر گیا۔ پھر نہایت زور سے یوں چلایا:

”خبردار! اے اصحابِ غدر تم تین دن میں اپنی موت کی جگہوں پر پہنچنے کے واسطے نکلو۔“
یہ سن کر لوگ اس کے پاس جمع ہو گئے۔ پھر وہ بیت اللہ شریف میں داخل ہوا اور لوگ اس کے گرد جمع ہو گئے۔ اتنے میں اس کا اونٹ اس کو کعبہ کی چھت پر لے چڑھا۔ وہاں اس نے چلا کر وہی الفاظ زبان سے نکالے۔ بعد ازاں وہ اونٹ اس کو کوہِ ابوقیس کی چوٹی پر لے چڑھا۔ اس نے وہاں بھی باواز بند پھر وہی الفاظ دہرائے اور ایک بڑا پتھر اٹھا کر لٹھکا دیا۔ جب وہ لٹھکتا لٹھکتا پہاڑ کے نیچے پہنچا تو پارہ پارہ ہو گیا اور سارے مکہ میں کوئی گھر ایسا نہ تھا جس میں اس کا کوئی پر خچہ نہ پہنچا ہو۔ یہ سن کر عباس نے عاتکہ سے کہا کہ یہ خواب کسی کو نہ بتانا، مگر خود اپنے دوست ولید بن عتبہ کو بتا دیا اور پوشیدہ کھنے کی ہدایت کی۔ ولید نے اپنے بیٹے عتبہ سے کہہ دیا۔ اس طرح ہوتے ہوتے سب جگہ اس کا چرچا ہو گیا۔ حضرت عباس رضی اللہ تعالیٰ عنہ کا بیان ہے کہ میں اس دن بیت اللہ شریف کے طواف کو نکلا تو دیکھا کہ ابو جہل ایک گروہ قریش میں بیٹھا ہوا ہے اور وہاں اسی خواب کا تذکرہ ہو رہا ہے۔ جب ابو جہل نے مجھے دیکھا تو بولا:

”اے عبدالمطلب کے بیٹو! تم میں یہ پیغمبری کب سے پیدا ہوئی ہے؟“
میں نے پوچھا ”یہ کیا معاملہ ہے؟“ اس نے عاتکہ کے خواب کی طرف اشارہ کیا۔
میں نے کہا ”اس نے کیا دیکھا ہے؟“ اس پر وہ بولا:

سیرت ابن ہشام۔ نیز طبقات ابن سعد۔ ترجمہ عاتکہ بنت عبدالمطلب

”اے عبدالمطلب کے بیٹو! کیا تم اب بھی خوش نہیں کہ تمہارے مرد تو درکنار تمہاری عورتیں بھی پیغمبر بننے لگ گئیں۔ چنانچہ عاتکہ کہتی ہے کہ میرے خواب میں اس شخص نے کہا کہ تم تین دن میں نکلو، ہم تین دن انتظار کرتے ہیں۔ اگر اس کا قول سچا ہے تو وقوع میں آئے گا اور اگر تین دن میں کچھ نہ ہوا، تو ہم اقرار نامہ لکھ کر دیں گے کہ تم عرب میں بیت اللہ والوں میں سب سے بڑھ کر دروغ گو ہو۔“

حضرت عباس کا قول ہے کہ اس وقت مجھ سے اتنا ہی بن پڑا کہ میں نے کہہ دیا اس نے کچھ نہیں دیکھا، اس کے بعد ہم اٹھ آئے۔ جب دوسرا دن ہوا تو عبدالمطلب کے گھرانے کی تمام عورتوں نے مجھ سے آکر کہا کہ اس خبیث فاسق (ابو جہل) نے جو تمہارے خاندان کے مردوں بلکہ عورتوں کی نسبت زبان درازی کی تو اسے کیونکر سن سکا؟ کیا تجھے غیرت نہ آتی؟ میں نے کہا بے شک مجھ سے کچھ نہ بن پڑا، مگر اللہ کی قسم میں اس کے سامنے جاؤں گا۔ اگر اس نے پھر ایسا کہا تو میں اس سے لڑوں گا۔ اس لیے تیسرے روز میں جوش و غضب میں بھرا ہوا ابو جہل سے بدلہ لینے کے لیے مسجد حرام میں گیا۔ میں اس کی طرف بڑھا کہ وہ کچھ کہے تو میں دست و گریبان ہو جاؤں، مگر وہ مسجد کے دروازے کی طرف بھاگا۔ میں نے دل میں سوچا اس ملعون کو کیا ہو گیا۔ کیا یہ میرے گالی گلوچ کے ڈر سے اس طرح جا رہا ہے؟ میں اسی خیال میں حیران تھا کہ ضمضم بن عمرو کی فریاد میرے کان میں پڑی۔ تب میں سمجھا کہ اسی فریاد کو سن کر وہ ملعون بے تحاشا بھاگا جا رہا ہے۔ ضمضم نے اپنے اونٹ کے ناک اور کان کاٹ دیے تھے، کجا وہ الٹ دیا تھا اور اپنی قمیض پھاڑ دی تھی۔ اس ہتیت کذاتی میں وہ اپنے اونٹ پر سوار یوں پکار پکار کر کہہ رہا تھا:

”اے گروہ قریش! قافلہ تجارت! قافلہ تجارت! تمہارا مال ابو سفیان کے ساتھ ہے۔“

محمد اور اس کے اصحاب اس کے سدراہ ہو گئے ہیں۔ میں خیال نہیں کرتا کہ تم اسے بچا لو گے۔ فریاد فریاد یہ سن کر قریش کہنے لگے کیا محمد اور اس کے اصحاب گمان کرتے ہیں کہ یہ قافلہ بھی عمرو بن حضرمی کے مانند ہوگا؟ ہرگز نہیں۔ اللہ کی قسم! انہیں معلوم ہو جائے گا کہ ایسا نہیں۔ غرض قریش جلدی جلدی نکلے اور ان کے اشراف میں سے سوائے ابوہب کے کوئی پیچھے نہ رہا اور اس نے بھی اپنے عوض ابوہبل کے بھائی عاص بن ہشام کو بھیجا اور چار ہزار درہم جو بطور سود اس سے لیتے تھے، اس صلے میں معاف کر دیتے۔ امیہ بن خلف نے بھی پیچھے رہ جانے کا ارادہ کیا تھا، کیونکہ اس نے بھی حضرت سعد بن معاذ رضی اللہ تعالیٰ عنہ سے ہجرت کے بعد مکہ مشرفہ میں سنا تھا کہ وہ حضور اقدس صلی اللہ تعالیٰ علیہ وآلہ وسلم اور آپ کے اصحاب کے ہاتھ سے قتل ہوگا۔ مگر ابوہبل نے کہا تو اہل وادی مکہ کا سردار ہے، اگر تو پیچھے رہ گیا دوسرے بھی دیکھا دیکھی تیرے ساتھ رہ جائیں گے۔ غرض بڑی پس و پیش کے بعد ابوہبل کے اصرار پر وہ بھی ساتھ چلنے کو تیار ہو گیا۔

قریش جب بڑے ساز و سامان سے اس طرح چلنے کو تیار ہو گئے تو انہیں بنو کنانہ کی طرف سے اندیشہ پیدا ہوا، کیونکہ بدر سے پہلے قریش و کنانہ میں لڑائی جاری تھی، اس لیے قریش خائف تھے کہ مبادا کینہ سابق کے مطابق ہمارے پیچھے ہم کو کوئی ضرر پہنچائیں۔ اس وقت ابلیس بصورت سراقہ بن مالک ظاہر ہوا جو کنانہ کا سردار تھا اور کہنے لگا میں ضامن ہوں، تمہارے پیچھے بنو کنانہ سے تمہیں کوئی ضرر نہ پہنچے گا۔ میں تمہارے ساتھ ہوں۔ اس طرح ابلیس لعین

۱۲ صحیح بخاری۔ باب ذکر النبی صلی اللہ تعالیٰ علیہ وسلم من یقتل بیدر ۲۵ سیرت ابن ہشام ۱۲

۱۳ قرآن مجید کی آیت ذیل میں اسی قصہ کی طرف اشارہ ہے: **وَإِذْ ذُنِبَ لَهُمُ الشَّيْطَانُ أَعْمَاءَهُمْ**

وَقَالَ لَدَغَالِبَ لَكُمْ الْيَوْمَ مِنَ النَّاسِ وَإِنِّي جَارٌ لَكُمْ ج (النفال ۶۷)

ترجمہ ۱ اور جس وقت سنوار نے لگا ان کی نظر میں ان کے کام اور بولا کوئی غالب نہ ہوگا

تم پر آج کے دن اور میں ہوں رفیق تمہارا۔ انتہی۔

بھی بصورتِ سراقہ لشکرِ قریش کے ساتھ تھا۔ علاوہ ازیں اہل مکہ کے ساتھ گانے والی عورتیں اور آلاتِ ملاہی بھی تھے۔ رسد کا انتظام یہ تھا کہ امرائے قریش، عباس، عتبہ بن ربیعہ، حارث بن عامر، نضر بن حارث، ابو جہل، اُمیہ وغیرہ باری باری ہر روز دس دس اونٹ ذبح کرتے اور لوگوں کو کھلاتے تھے۔ عتبہ بن ربیعہ جو قریش کا سب سے معزز رئیس تھا، فوج کا سپہ سالار تھا۔

جب ابوسفیان مدینہ کے نواح میں پہنچا اور قریش کی کمک اس کی مدد کو نہ پہنچی، تو وہ نہایت خوفزدہ ہوا کہ کہیں مسلمان کین گاہ میں نہ ہوں۔ اسی حال میں وہ بدر میں جا پہنچا۔ وہاں اس نے مجدی بن عمرو سے پوچھا کیا تو نے محمد کے جاسوسوں میں سے کسی کو دیکھا ہے؟ مجدی بولا۔ اللہ کی قسم میں نے کسی اجنبی شخص کو نہیں دیکھا۔ ہاں اس مقام پر دو سوار آتے تھے اور عدی و بس کے مناخ کی طرف اشارہ کیا۔ ابوسفیان نے ان کے اونٹوں کی سینگیوں کو لے کر ٹوڑا، تو کیا دیکھتا ہے کہ ان میں کھجور کی گٹھلیاں ہیں۔ کہنے لگا ان اونٹوں نے یثرب کی کھجوروں کا گھاس کھایا ہے۔ وہ تو محمد کے جاسوس تھے، لہذا اس نے اپنے قافلے کے اونٹوں کے رُخ پھیر دیے اور بدر کو بائیں ہاتھ چھوڑ کر ساحلِ سمندر کے ساتھ ساتھ مکہ کو روانہ ہوا۔ جب وہ قافلے کو محلِ خطر سے بچالے گیا۔ تو اس نے قیس بن امری القیس کے ہاتھ قریش کو کہلا بھیجا کہ میں نے قافلے کو بچالیا ہے، لہذا تم واپس چلے جاؤ۔ یہ یہ قاصدِ حنفہ میں قریش سے ملا اور انہیں ابوسفیان کا پیغام پہنچایا۔ قریش نے واپس ہونے کا ارادہ کیا، مگر ابو جہل بولا کہ ہم بدر سے درے واپس نہ ہوں گے، وہاں تین دن ٹھہریں گے، اونٹ ذبح کریں گے اور کھاتیں کھلائیں گے، شراب پیں گے اور راگ سنیں گے۔ اس طرح قبائل

۱ اونٹوں کے بٹھانے کی جگہ کو مناخ کہتے ہیں ۲ طبقات ابن سعد غزوة بدر

۳ حنفہ مدینہ کے راستے میں مکہ سے تین یا چار منزل ہے اور غدیر خم سے دو میل اور ساحلِ بحر

سے قریباً تین منزل ہے۔ (معجم البلدان لیاقوت الحموی)

عرب کے اطراف میں ہماری عظمت و شوکت کا آوازہ پھیل جاتے گا اور وہ ہمیشہ ہم سے ڈرتے رہیں گے۔ پس ابو جہل کی رائے پر عمل کیا گیا۔ حجفہ ہی میں اخنس بن شریق^۱ الثقفی نے اپنے حلیف بنوزہرہ کو جو ایک سوا اور بقول بعض تین سو مرد تھے۔ مشورہ دیا کہ واپس چلے جاؤ۔ چنانچہ وہ واپس چلے گئے۔ اس طرح بنو عدی بن کعب جو قریش کے ساتھ آتے تھے۔ شنیہ لفت سے واپس چلے گئے اور واپسی میں ابوسفیان اُن سے ملا اور کہنے لگا اے بنو عدی! تم کیونکر لوٹ آئے لآ فی العیرو ولا فی التفسیر (نہ قافلے میں اور نہ قریش میں) وہ بولے کہ تو نے ہی تو قریش کو لوٹ جانے کا پیغام بھیجا تھا۔ غرض بنوزہرہ اور بنو عدی کے سوا تمام قریش کے قبائل لڑائی میں شامل تھے۔

۱۔ کا بل لابن الاثیر، غزوة بدر۔ بدر موسم عرب میں سے ایک موسم بھی تھا جہاں ہر سال ایک دفعہ میلہ لگا کرتا تھا۔ بدر اور مدینہ کے درمیان آٹھ برید (منزل) کا فاصلہ ہے۔ حضور اقدس صلی اللہ تعالیٰ علیہ وسلم نے بدر کے پہنچنے کے لیے جو راستہ اختیار فرمایا تھا وہ روحہ میں سے تھا۔ روحہ اور مدینہ کے درمیان چار دن کا راستہ ہے۔ پھر روحہ سے منصرف ایک برید۔ پھر ذات اجذال ایک برید۔ پھر معاملات ایک برید۔ پھر ائیل ایک برید اور ائیل سے بدر وکیل۔ (طبقات ابن سعد) ۲۔ قرآن کریم کی آیت ذیل میں اسی کی طرف اشارہ ہوا ہے، وَلَا تَكُونُوا كَالَّذِينَ خَرَجُوا مِنْ دِيَارِهِمْ لَبَطْرًا وَرِئَاءَ النَّاسِ وَيَصُدُّونَ عَنْ سَبِيلِ اللَّهِ وَاللَّهُ بِمَا يَحْمَلُونَ مُخِيطٌ (انفال ع ۳) ترجمہ ۱۔ اور مت ہو جیسے وہ لوگ نکلے اپنے گھروں سے اترتے اور لوگوں کو دکھاتے اور روکتے اللہ کی راہ سے اور اللہ کے قابو میں ہے جو کرتے ہیں۔ انتہی

۲۔ اس کا اصلی نام ابی تھا، مگر جب بنوزہرہ کو لوٹ لیا گیا تو کہا گیا اخنس بہم (وہ ان کو واپس لے گیا) لہذا اس کو اخنس کہنے لگے۔ (طبقات ابن سعد) اس کے اسلام میں اختلاف ہے، دیکھو اصابعہ فی تمییز الصحابہ ۳۔ طبقات ابن سعد، مگر ضرب الامثال للبدانی میں ہے کہ ابوسفیان کا یہ خطاب بنوزہرہ سے تھا۔ اور اسی میں لکھا ہے کہ یہ مثل سب سے پہلے ابوسفیان کی زبان سے نکلی تھی۔ بقول اصمعی اسے ایسے مقام پر بولا جاتا ہے، جہاں کسی شخص کی قدر کی تحقیر و تصغیر منظور ہو۔ ۱۲

مقام صفر کے قریب وادی ذفران میں حضور اقدس صلی اللہ تعالیٰ علیہ وسلم کی خدمت میں حضرت جبریل دو جہانتوں میں سے ایک کا وعدہ لاتے۔ پس آپ نے صحابہ کرام سے مشورہ کیا اور پوچھا کہ تم کیا چاہتے ہو۔ عمیر (قافلہ) یا نصیر (گروہ قریش) مسلمان چونکہ محض قافلے کے قصد سے نکلے تھے اور تعداد بھی کم تھی اور سامان جنگ بھی ناکافی تھا، اس لیے ایک فریق لڑائی سے ہچکچاتا تھا۔ بعض نے بولے عمیر۔ یہ سن کر حضور اقدس صلی اللہ تعالیٰ علیہ وسلم ناخوش ہوئے۔ لہذا حضرت ابوبکر صدیق نے کھڑے ہو کر تقریر کی اور خوب کہا۔ پھر حضرت عمر نے تقریر کی اور اچھی کی۔ پھر حضرت مقداد بن عمرو کھڑے ہوئے اور بولے: یا رسول اللہ! اللہ تعالیٰ نے جو آپ کو بتایا ہے، وہ کیجئے ہم آپ کے ساتھ ہیں۔ اللہ کی قسم ہم نہیں کہتے جیسا کہ حضرت موسیٰ علیہ السلام کی قوم نے کہا تھا، فاذهب انت و ربک فقاتلا بلکہ ہم آپ کے دائیں بائیں آگے پیچھے لڑیں گے۔ یہ سن کر حضور اقدس صلی اللہ تعالیٰ علیہ وسلم خوش ہوئے اور حضرت مقداد کے حق میں دُعائے خیر فرمائی۔ مجھے مشورہ دو۔ آپ نے انصار کی طرف اشارہ کر کے فرمایا۔ انصار کی طرف اشارہ کرنے کی وجہ یہ تھی کہ انہوں نے بیعت عقبہ کے وقت کہا تھا، ”یا رسول اللہ ہم آپ کے زمام یعنی عہد سے بری ہیں، یہاں تک کہ آپ ہمارے دیار میں

لے سیرت ابن ہشام - ۱۲ ۴ صحیح بخاری، غزوة بدر۔ باب قول اللہ تعالیٰ اذ تستغيثون ربکم الایہ سیرت ابن ہشام میں یہ بھی حضرت مقداد کی تقریر ہے، ”قسم ہے اس ذات کی جس نے آپ کو حق دے کر بھیجا ہے اگر آپ ہمارے ساتھ برک الغماد کا قصد کریں گے تو ہم تلوار چلاتیں گے، یہاں تک کہ آپ دہاں پہنچ جاتیں۔“ بعض روایتوں میں یہی الفاظ حضرت سعد کی طرف منسوب ہیں۔ ممکن ہے دونوں نے ایسا ہی کہا ہو جیسا کہ ابن الدینہ کا قول ہے ”مجم البلدان لیاقوت الحموی، برک الغماد مکہ مشرفہ سے پانچ دن کی راہ اقصائے یمن میں حبشہ کے مقابل ایک شہر ہے

۴ فاذهب انت و ربک فقاتلا انا ههنا قاعدون (مائدہ ۴۷)

ترجمہ: سو تو جا اور تیرا رب دونوں لڑو، ہم یہاں بیٹھتے ہیں۔

۴ سیرت ابن ہشام - غزوة بدر

بہنچ جائیں۔ جب آپ ہمارے دیار میں پہنچیں گے۔ تو ہمارے امان و عہد میں ہوں گے اور ہم آپ کی حمایت کریں گے۔ ہر ایسے امر سے کہ اس سے ہم اپنی اولاد اور عورتوں کی حمایت کرتے ہیں۔ چونکہ اس عبارت سے ایک طرح کا وہم ہوتا تھا کہ انصار پر صرف مدینے ہی میں حضور کی حمایت واجب تھی، لہذا آپ نے اس مقام پر محض ان کے حال کے استکشاف و استمراج کے لیے ایسا کیا۔ انصار نے جب حضور کا ارشاد سنا تو حضرت سعد بن معاذ نے جو اکابر انصار میں سے تھے یوں جواب دیا، ہم آپ پر ایمان لاتے ہیں اور شاہد ہیں اس امر پر کہ جو کچھ آپ لاتے ہیں وہی حق ہے اور اس تصدیق پر ہم نے آپ کو اپنی اطاعت کے عہد و مواثیق دیتے ہوئے ہیں۔ یا رسول اللہ! آپ جہاں چاہیں چلیں ہم آپ کے ساتھ ہیں۔ اللہ کی قسم جس نے آپ کو حق دے کر بھیجا ہے۔ اگر آپ ہمارے ساتھ ہیں، اللہ کی قسم! جس نے آپ کو حق دے کر بھیجا ہے اگر آپ ہمارے ساتھ اس سمندر کو عبور کرنا چاہیں اور اس میں کود پڑیں، تو بے شک ہم بھی آپ کے ساتھ کود پڑیں گے اور ہم میں سے کوئی ایک بھی پیچھے نہ رہے گا۔ ہمیں یہ ناگوار نہیں کہ کل کو آپ ہمیں ساتھ لے کر دشمن کا مقابلہ کریں ہم لڑائی میں شاکر صابر اور دشمن کے مقابلے کے وقت صادق ہیں۔ شاید اللہ تعالیٰ مقابلے میں ہمارے ہاتھ سے آپ کو وہ دکھائے کہ جس سے آپ کی آنکھیں ٹھنڈی ہوں۔ لہذا آپ ہم کو اللہ تعالیٰ کی برکت سے لے چلیں۔“ حضور اقدس صلی اللہ تعالیٰ علیہ وسلم حضرت سعد کے اس قول سے خوش ہوئے اور فرمایا کہ ”اللہ تعالیٰ کی برکت سے چلو۔ اللہ تعالیٰ نے مجھ سے دو باتوں (قافلہ اور فوج قریش) میں سے ایک کا وعدہ کیا ہوا ہے۔

لہ سیرت ابن ہشام۔ غزوہ بدر۔ لہ قرآن کریم میں ہے واذ یعدکم اللہ احدی

الطائفین انہا لکم وتودون ان غیر ذات الشوكة تکون لکم ویرید اللہ

ان یحق الحق بکلمتہ ویقطع دابرا لکفرین (انفال - ۱۷)

ترجمہ: اور جب وعدہ کرتا ہے تم کو اللہ تعالیٰ ایک کا دو جانتوں میں سے کہ یہ تمہارے واسطے ہے

(بقیہ حاشیہ ص ۳۱ پر)

اللہ تعالیٰ کی قسم گویا میں قریش کی موت کی جگہوں کو دیکھ رہا ہوں۔“

یہاں حضور اقدس صلی اللہ تعالیٰ علیہ وسلم نے جھنڈے تیار کیے۔ سب سے بڑا جھنڈا مہاجرین کا تھا جو حضرت مصعب بن عمیر کے ہاتھ میں تھا اور قبیلہ خزرج کا جھنڈا حضرت حباب بن المنذر کے پاس تھا اور قبیلہ اوس کا جھنڈا حضرت سعد بن معاذ نے اٹھایا ہوا تھا۔ مشرکین کے ساتھ بھی تین جھنڈے تھے۔ ایک ابو عزیز بن عمیر دوسرا نصر بن حارث اور تیسرا طلحہ بن ابی طلحہ کے ہاتھ میں تھا۔ حضور اقدس صلی اللہ تعالیٰ علیہ وسلم ذفران سے روانہ ہو کر بتاریخ، ۱۰ ماہ رمضان جمعہ کی رات کو بدر میں قریب کے میدان میں اترے اور قریش دوسری طرف اترے۔ حضور انور صلی اللہ تعالیٰ علیہ وسلم نے حضرت علی، حضرت زبیر حضرت سعد بن ابی وقاص (رضی اللہ تعالیٰ عنہم) کو مشرکین کا حال دریافت کرنے کے لیے بدر میں بھیجا۔ وہ قریش کے دو غلام پکڑ لائے۔ اس وقت حضور اقدس صلی اللہ تعالیٰ علیہ وسلم نماز پڑھ رہے تھے۔ صحابہ کرام نے ان غلاموں سے پوچھا کیا تم ابوسفیان کے ساتھی ہو؟ انہوں نے جواب دیا کہ ہم تو قریش کے سقے ہیں۔ قریش نے ہمیں پانی پلانے کے لیے بھیجا (بتیہ حاشیہ ص ۳۳) اور تم دوست رکھتے ہو یہ کہ بے شوکت والا ہی ہو تمہارے لیے اور اللہ تعالیٰ چاہتا ہے کہ سچا کرے سچ کو اپنے کلاموں سے اڈکاٹے پیچھا کافروں کا۔ انتہی۔

حضور اقدس صلی اللہ تعالیٰ علیہ وسلم کا مطلب یہ تھا کہ کاروان اور لشکر قریش میں سے ایک کا وعدہ ہو چکا ہے۔ اب قافلہ تو ہاتھ سے جاتا رہا، لہذا قریش گرفتار ہوں گے لہ قرآن کریم میں ہے: اذ انتم بالعدوۃ الدنیا و ہم بالعدوۃ القصویٰ والروکب اسفل منکم (انفال - ع ۵) ترجمہ: جس وقت تم تھے ورے کے ناکے پر اور وہ پرے کے ناکے پر اور قافلہ نیچے اتر گیا تم سے۔ انتہی یعنی مسلمان قریب کے میدان میں مدینہ کی طرف کو اترے اور کفار پر لے ناکے پر مکہ کی طرف اترے اور قافلہ مسلمانوں سے نیچے کی طرف ساحل سمندر کے قریب تھا۔ لہ سیرت ابن ہشام، مگر صحیح مسلم میں ایک غلام کا ذکر ہے۔ بظاہر حدیث مسلم کے راوی نے ایک ہی کے ذکر پر اقتصار کیا ہے۔ واللہ اعلم! ۱۲

ہے۔ اس پر صحابہ کرام نے انہیں مارا۔ جب وہ درد سے بے چین ہوئے تو کہنے لگے کہ ہم ابوسفیان کے ساتھی ہیں۔ اتنے میں حضرت نماز سے فارغ ہوئے۔ آپ نے اپنے اصحاب سے فرمایا: ”جب یہ تم سے سچ بولے تم نے ان کو مارا اور جب یہ تم سے جھوٹ بولے تو ان کو چھوڑ دیا اللہ کی قسم انہوں نے سچ کہا وہ قریش کے ساتھی ہیں۔“

پھر حضور اقدس صلی اللہ تعالیٰ علیہ وسلم نے ان غلاموں سے قریش کا حال دریافت کیا۔ انہوں نے جواب دیا: اللہ کی قسم یہ تودہ ریگ جو نظر آرہا ہے، اس کے پیچھے ہیں۔ آپ نے دریافت فرمایا کہ قریش تعداد میں کتنے ہیں۔ وہ بولے کہ ہمیں معلوم نہیں۔ پھر آپ نے پوچھا کہ روزانہ کتنے اونٹ ذبح کرتے ہیں۔ انہوں نے جواب دیا کہ ایک دن دس اور ایک دن نو۔ آپ نے فرمایا کہ وہ سزار اور نوسو کے درمیان ہیں (واقع میں وہ ساڑھے نوسو تھے اور ان کے پاس سو گھوڑے تھے) پھر آپ نے پوچھا کہ سرداران قریش میں سے کون کون آتے ہیں؟ وہ بولے عقبہ بن ربیعہ، شیبہ بن ربیعہ، ابوالبختری بن ہشام، حکیم بن حزام، نوفل بن خولید، حارث بن عامر بن نوفل، طعیمہ بن عدی بن نوفل، نضر بن حارث، زمعہ بن اسود، ابوبہل بن ہشام، امیہ بن خلف، نبیہ و منبہ پسران حجاج۔ سہل بن عمرو۔ عمرو بن عبدود۔ یہ سن کر حضور نے اپنے اصحاب سے فرمایا: ”لو مکہ نے اپنے جگر پائے تمہاری طرف بھیج دیئے ہیں۔“ پس حضور اقدس صلی اللہ تعالیٰ علیہ وسلم جلدی کوچ کر کے کنوئیں کی طرف آئے اور جو کنواں بدر کے سب سے قریب تھا، اس پر اترے۔ حضرت حباب بن منذر نے عرض کی یا رسول اللہ جہاں آپ ہیں وہ اچھی جگہ نہیں۔ آپ ہمیں اس کنوئیں پر لے چلیں جو قریش کے سب سے نزدیک ہو۔ میں بدو اور اس کے کنوؤں سے واقف ہوں۔ وہاں ایک میٹھے پانی کا کنواں ہے جس کا پانی ختم نہیں ہوتا ہم اس پر ایک حوض بنالیں گے، اس میں سے پانی پئیں گے اور جنگ کریں گے اور باقی کنوؤں کو بند کر دیں گے تاکہ کفار کو پانی نہ ملے۔ حضرت جبرائیل علیہ السلام حضور اقدس صلی اللہ علیہ وسلم کی خدمت میں حاضر ہوئے اور عرض کی کہ حضرت حباب کی رائے درست ہے۔ علاوہ ازیں جہاں مسلمان آئے

ہوتے تھے۔ وہ نرم ریتلی زمین تھی جس میں آدمیوں کے پاؤں اور چارپایوں کے کھراورٹم دھستے تھے اور جہاں کفار ٹھہرے ہوتے تھے، انہوں نے وہاں کنوتیں کھود لیے تھے اور پانی جمع کر لیا تھا۔ مسلمانوں میں سے بعض کو غسل جنابت اور بعض کو وضو کی حاجت تھی اور بعض پیاسے تھے اور پانی نہ ملتا تھا۔ پس شیطان نے ان کے دلوں میں یہ وسوسہ ڈالا کہ تمہارا گمان ہے کہ ہم حق پر ہیں اور پیغمبر ہمارے درمیان ہیں اور ہم اللہ کے پیارے ہیں، حالانکہ مشرکین پانی پر قابض ہیں اور تم جنب اور محدث ہونے کی حالت میں نمازیں پڑھتے ہو اور پھر تمہیں کس طرح امید ہو سکتی ہے کہ تم ان پر غالب آ جاؤ گے۔ ایسی حالت میں اللہ تعالیٰ نے ان مسلمانوں پر نیند طاری کر دی جس سے ان کا رنج و تعب دور ہو گیا اور مینہ برسا دیا جس سے انہوں نے پیاسے، غسل کیا، اپنے چارپایوں کو پلایا اور مشکیں بھریں اور ریت سخت ہو گئی جس پر چلنا آسان ہو گیا اور کفار کی کیچڑ ہو گئی جس پر چلنا دشوار ہو گیا۔ اس طرح وسوسہ شیطان جاتا رہا اور اطمینان ہو گیا۔ غرض حضور اقدس صلی اللہ تعالیٰ علیہ وسلم اور آپ کے اصحاب وہاں سے چل کر آپ بدر پر پہنچ گئے اور قریش کے سب سے قریب کنوتیں پر اترے اور اس پر حوض بنا کر پانی سے بھر لیا اور دوسرے کنوؤں کو بند کر دیا۔ پھر حضور اقدس صلی اللہ تعالیٰ علیہ وسلم کے لیے میدان میں اونچی جگہ پر ایک عریش رکھوڑوں کا شاخوں کا ساتبان، بنایا گیا اور حضرت بذات شریف معرکہ کی جگہ پر تشریف لے گئے اور دست مبارک کے اشارے سے فرماتے کہ یہ فلاں کافر کے مارے جانے

۱۱ قرآن کریم میں ہے: اذ یغشیکم الغاس امنۃ وینزل علیکم من السماء ماءً لیطہرکم بہ ویذہب عنکم رجز الشیطن ولبیربط علی قلوبکم ویثبت بہ الاقدام النعال
ترجمہ: اور جس وقت ڈال دی تم پر اونگھ اپنی طرف سے تسکین کو اور اتارا تم پر آسمان سے پانی کہ اس سے تم کو پاک کرے اور دور کرے تم سے شیطان کی نجاست اور محکم کرے تمہارے دلوں پر اور ثابت کرے اس کے سبب تمہارے قدم۔ انتہی ۱۲

کی جگہ ہے اور یہ فلاں کافر کے قتل ہونے کی جگہ ہے جیسا کہ حضور اکرم صلی اللہ علیہ وسلم نے فرمایا تھا لڑائی میں ویسا ہی وقوع میں آیا۔ اُن میں سے کسی نے بھی اشارے کی جگہ سے نہ مروتجاوز نہ کیا۔ یہ سب کچھ جمعہ کی رات بتاریخ، ۱۰ رمضان المبارک کو واقع ہوا۔ کفار کیچڑ کے سبب اپنی جگہ سے آگے نہ بڑھ سکے۔ حضرت مع صدیق اکبر عریش میں داخل ہوئے۔ یارِ غار یہاں بھی عریش کے اندر اپنے آقائے نامدار کی حفاظت کے لیے شمشیر برہنہ علم کیے ہوئے تھا اور دروازے پر حضرت سعد بن معاذ تلوار آڑے لٹکائے پہرا دے رہے تھے۔

حضور اقدس صلی اللہ تعالیٰ علیہ وسلم تمام رات بیدار اور مصروفِ دعا رہے۔ صبح ہوتی تو لوگوں کو نماز کے لیے آواز دی اور نماز سے فارغ ہو کر جہاد پر وعظ فرمایا۔ پھر آپ صاف آرائی میں مشغول ہوئے۔ آپ کے دست مبارک میں ایک تیر کی لکڑی تھی جس سے کسی کو آپ اشارہ فرماتے تھے کہ آگے ہو جاؤ اور کسی سے ارشاد فرمانے تھے کہ پیچھے ہو جاؤ؛ چنانچہ حضرت سواد بن غزیہ انصاری جو صف سے آگے نکلے ہوئے تھے۔ حضور اقدس صلی اللہ تعالیٰ علیہ وسلم نے وہ لکڑی ان کے پیٹ پر ماری اور فرمایا، استویا سواد (اے سواد برابر ہو جاؤ) حضرت سواد رضی اللہ تعالیٰ عنہ نے عرض کیا: یا رسول اللہ! آپ نے مجھے ضرب شدید لگائی ہے، حالانکہ آپ کو اللہ تعالیٰ نے حق و انصاف کے ساتھ بھیجا ہے۔ آپ مجھے قصاص دیں۔ یہ سن کر حضور نے اپنا شکم مبارک ننگا کر دیا اور فرمایا اپنا قصاص لے لو۔ اس پر حضرت سواد حضور اقدس صلی اللہ علیہ وسلم کے گلے پیٹ گئے اور آپ کے شکم مبارک کو بوسہ دیا۔ حضور نے پوچھا اے سواد تو نے ایسا کیوں کیا؟ حضرت سواد رضی اللہ تعالیٰ عنہ نے عرض کی یا رسول اللہ موت حاضر ہے۔ میں نے

۱۰ صواعق محرقة لابن حجر المکی بحوالہ مسند بزار ص ۱۰

۱۱ منتخب کنز العمال بروایت ابن عساکر جیسا کہ آگے آئے :

۱۲ سیرت ابن ہشام - غزوة بدر ۱۲

چاہا کہ آخر عمر میں میرا بدن آپ کے جسم اطہر سے مس کر جائے۔ اسی اثنائے میں مشرکین بھی نمودار ہوئے۔ حضور اقدس صلی اللہ علیہ وسلم نے ان کی کثیر تعداد دیکھ کر یوں دعا کی،
 ”یا اللہ یہ قریش فخر و تکبر کرتے آپہنچے ہیں اور چاہتے ہیں کہ تیرے ساتھ جنگ کریں،
 اور تیرے رسول کو جھٹلائیں۔ اے خدا میں اس نصرت کا منتظر ہوں جس کا تو نے مجھ سے
 وعدہ کیا ہوا ہے“

جب ہر دو فریق صف آرائی کر چکے تو قریش نے عمیر بن دہب جمعی کو لشکر اسلام
 کی تعداد معلوم کرنے بھیجا۔ وہ لشکر اسلام میں آیا اور دیکھ بھال کے بعد واپس جا کر
 کہنے لگا، ”مسلمان کم و بیش تین سو ہیں اور ان کے ساتھ ستر اونٹ اور دو گھوڑے
 ہیں۔ اے گروہ قریش! میں نے دیکھا کہ ان کے اونٹوں کے پالان موتوں کو اٹھاتے
 ہوتے ہیں۔ یثرب کے آب کش اونٹ زہر قاتل سے لدے ہوتے ہیں۔ ان کو اپنی
 تلواروں کے سوا اور کوئی پناہ نہیں۔ وہ گونگے ہیں کلام نہیں کر سکتے اور سانپوں کی طرح
 زبانیں منہ سے نکالتے ہیں۔ اللہ کی قسم میری رائے میں ان میں سے ایک شخص بھی قتل
 نہیں ہو سکتا، تا وقتیکہ تم میں سے اپنی تعداد کے برابر قتل نہ کر لے۔ پس جب تم میں سے اپنی
 تعداد کے برابر قتل کر دیں گے، تو اس کے بعد تمہارا جینا کیسا ہوگا؟ اس لیے تم آپس
 میں مشورہ کر لو۔“

جب حکیم بن حزام نے یہ سنا تو عتبہ بن ربیعہ کے پاس گیا اور اس سے کہا اے
 ابوالولید تو قریش کا سردار ہے کیا تو چاہتا ہے کہ آخر زمانے تک دنیا میں تیرا ذکر خیر
 رہے۔ وہ بولا پھر میں کیا کروں؟ حکیم بن حزام نے کہا لوگوں کو واپس لے جا اور
 اپنے حلیف عمرو بن حضرمی کا خون بہا ادا کر دے۔ عتبہ نے کہا بے شک وہ میرا
 حلیف تھا۔ اس کا خون بہا اور اس کا جو مال نقصان ہوا وہ سب میرے ذمہ ہے۔

تو ابن الحنظلیہ (ابو جہل کے پاس جا، کیونکہ وہی ہے جس کی طرف سے مجھے اندیشہ ہے کہ لوگوں میں لڑائی کرادے۔“ پھر عتبہ نے کھڑے ہو کر تقریر کی :

”اے گروہ قریش! تمہیں محمد اور اس کے اصحاب سے لڑنے سے کچھ فائدہ نہیں۔ خدا کی قسم اگر تم محمد کو قتل کرو گے تو تم میں سے ہر ایک کو ان میں اپنے چچیرے بھائی کے قاتل یا ماموں زاد بھائی کے قاتل یا اپنے خاندان کے کسی شخص کے قاتل کا منہ ہر وقت دیکھنا پڑے گا، اس لیے لوٹ چلو۔ اور محمد اور باقی عرب کو خود آپس میں سمجھ لینے دو۔“

حکیم مذکور کا بیان ہے کہ میں ابو جہل کے پاس گیا۔ کیا دیکھتا ہوں کہ ابو جہل نے زرہ دان میں سے اپنی زرہ نکالی ہوئی ہے اور اسے زیتون کے تیل کی چھٹک مل رہا ہے۔ میں نے کہا: اے ابو الحکم عتبہ نے مجھے ایسا ایسا کہہ کر تیرے پاس بھیجا ہے۔

ابو جہل نے کہا: ”خدا کی قسم! محمد اور اس کے اصحاب کو دیکھ کر اس کا سینہ پھول گیا ہے (یعنی بزدل ہو گیا ہے) خدا کی قسم ہم ہرگز واپس نہ ہوں گے۔ یہاں تک کہ اللہ ہمارے اور محمد کے درمیان فیصلہ کر دے۔ عتبہ بزدل تو نہیں ہے، مگر اس نے دیکھا کہ محمد اور اس کے چند اونٹوں کا گوشت کھانے والے ہیں اور ان میں اس کا بیٹا ابو حذیفہ ہے۔ اس کے بالے میں وہ تم سے ڈر گیا ہے۔“

پھر ابو جہل نے عامر بن حضرمی کو کہلا بھیجا کہ تیرا حلیف عتبہ چاہتا ہے کہ لوگوں کو ہٹا کر لے جائے اور تو چاہتا ہے کہ قصاص لیا جائے، اس لیے اٹھ اور اپنے بھائی کا قصاص او عہد پیمان یاد دلا۔ اس پر عامر مذکور اٹھا اور اپنے چوتڑے ننگے کر کے چلایا، واعمواہ واعمواہ یہ دیکھ کر لوگوں کی رائے بدل گئی۔ جب عتبہ کو معلوم ہوا کہ ابو جہل نے اس کی نسبت یہ الفاظ (اللہ کی قسم اس کا سینہ پھول گیا ہے) کہے ہیں تو وہ حلقہ ڈبڑرز دیکھے ہوئے جلدی جا رہا

۱۲ طبقات ابن سعد۔ غزوة بدر

۱۳ ابو جہل یعنی کے حلقہ ڈبڑر پیک برص کا داغ تھا، جسے وہ زعفران لگا کر زرد رکھا کرتا تھا۔ سیرت ابن ہشام

لے گا کہ کس کا سینہ پھول گیا ہے میرا یا اس کا۔ یہ کہہ کر عتبہ نے اپنے سر کے لیے خود طلب کی، مگر اس کی کھوپڑی اتنی بڑی تھی کہ تمام لشکر میں ایسی خود نہ ملی جو اس کے سر پر ٹھیک آجائے۔ اس لیے اس نے چادر سے اپنا سر ڈھانپ لیا۔ اس طرح قریش آمادہ جنگ ہو گئے۔ عتبہ نے عمیر بن وہب سے کہا کہ جنگ کرو، اس لیے وہ سو سو سوار لے کر حملہ آور ہوا۔ مسلمان اپنی صف پر قائم رہے۔ حضور اقدس صلی اللہ تعالیٰ علیہ وسلم نے اپنے اصحاب سے فرمایا کہ میری اجازت کے بغیر لڑائی نہ کرنا۔ اس وقت حضور اقدس صلی اللہ تعالیٰ علیہ وآلہ وسلم پرینڈ طاری ہو گئی۔ حضرت صدیق اکبر رضی اللہ تعالیٰ عنہ نے عرض کیا: یا رسول اللہ قریش ہم پر آپڑے ہیں۔ حضور بیدار ہو گئے۔ اللہ تعالیٰ نے آپ کو اس خواب میں قریش تھوڑے دکھائے۔ اگر بہت دکھاتا تو مسلمان کثیر تعداد کا نام سن کر ڈر جاتے۔ اللہ تعالیٰ کے اس انعام کو دیکھتے کہ میدان جنگ میں التمام حرب سے پہلے مسلمانوں کو کفار تھوڑے دکھائے تاکہ وہ جنگ پر اقدام کریں اور کفار کو مسلمان تھوڑے دکھائے جس سے انہوں نے لڑنے میں بہت کوشش نہ کی۔ مسلمانوں میں سے جو سب سے پہلے لڑائی کے لیے نکلا وہ حضرت

لہ درمنثور للسیوطی بحوالہ دلائل بیہقی۔ جز ثلث ص ۱۶۷

۱۱ قرآن کریم میں ہے: اذ یریکم اللہ فی منامک قلباً ط و لو ارنکم کثیر الفشلتم ولتنازعتم فی الامر ولكن اللہ سلط انه علیہم بذات الصدور۔ (الانفال ع ۵) ترجمہ: جب اللہ تعالیٰ نے ان کو دکھایا خواب میں تمہارے تھوڑے۔ اگر وہ تجھ کو بہت دکھاتا تو تم لوگ نامردی کرتے اور جھگڑا ڈالتے کام میں، لیکن اللہ نے بچایا اس کو معلوم ہے جو بات ہے دلوں میں۔ انتہی ۱۲

۱۲ قرآن کریم میں ہے: واذ یریکم اللہ فی منامک قلباً و یقللکم فی اعینہم لیفزی اللہ امراً کان مفعولاً والی اللہ ترجع الامور (الانفال ع ۵) ترجمہ: اور جب تم کو دکھائی وہ فوج وقت ملاقات کے تمہاری آنکھوں میں تھوڑی اور تم کو تھوڑا دکھایا ان کی آنکھوں میں تاکہ ڈالے اللہ ایک کام جو ہو چکا تھا اور اللہ تک پہنچ ہے ہر کام کی۔ انتہی

عمر فاروق رضی اللہ تعالیٰ عنہ کا آزاد کردہ غلام حضرت مہجع نام تھا جسے عامر بن حضرمی نے تیر سے شہید کر دیا۔ وہ مسلمانوں میں پہلا شہید تھا۔ پھر انصار میں سے حضرت حارث بن سراقہ شہید ہوئے۔ بعد ازاں آنحضرت صلی اللہ تعالیٰ علیہ وسلم نے مسلمانوں کو ترغیب دی اور فرمایا: "بہشت کی طرف اٹھو جس کا عرض آسمان و زمین میں ہے۔" یہ سن کر حضرت عمیر بن حمام انصاری بولے: "یا رسول اللہ بہشت جس کا عرض آسمان و زمین میں ہے؟" آپ نے فرمایا: "ہاں۔" تب حضرت عمیر نے کہا: "واہ وا۔" رسول اللہ صلی اللہ تعالیٰ علیہ وآلہ وسلم نے پوچھا: تم نے واہ وا کیوں کہا؟ حضرت عمیر رضی اللہ تعالیٰ عنہ نے عرض کی: یا رسول اللہ! فقط اس توقع پر کہ میں بھی اہل بہشت میں سے ہو جاؤں۔" تب آپ نے فرمایا: "تو بے شک اہل بہشت میں سے ہے۔"

اس پر حضرت عمیر نے اپنے ترکش سے چھوہارے نکال کر کھانے شروع کیے پھر کہنے لگے: "اگر میں زندہ رہوں، یہاں تک کہ یہ چھوہارے کھا لوں تو البتہ یہ لمبی زندگی ہے۔" یہ کہہ کر حضرت عمیر رضی اللہ تعالیٰ عنہ نے چھوہارے پاس تھے، پھینک دیئے۔ پھر جہاد کیا، یہاں تک شہید ہو گئے۔ دوسری جانب صفِ اعدا سے اسود بن عبدالاسد مخزومی جو بدخلق تھا آگے بڑھا اور کہنے لگا: میں اللہ سے عہد کرتا ہوں کہ مسلمانوں کے حوض میں سے پانی پینے کا یا اسے دیران کر دوں گا یا اس سے ورے مر جاؤں گا۔" ادھر سے حمزہ بن عبدالمطلب نکلے۔ اسود حوض تک پہنچنے نہ پایا کہ حضرت حمزہ نے اس کا پاؤں نصف ساق تک کاٹ دیا اور وہ پیٹھ کے بل گر پڑا۔ پھر وہ حوض کے قریب پہنچا۔ یہاں تک کہ اس میں گر پڑا تاکہ اس کی قسم پوری ہو جائے۔ حضرت حمزہ رضی اللہ تعالیٰ عنہ نے اس کا تعاقب کیا اور حوض ہی میں اس کا کام تمام کر دیا۔ بعد ازاں شیبہ بن ربیعہ اور عتبہ بن ربیعہ اور ولید بن عتبہ نکلے، مگر مشرکین نے چلا کر کہا: اے محمد! ہماری طرف اپنی قوم میں سے ہمارے جوڑ کے آدمی بھیجئے۔"

۱۔ صحیح مسلم، کتاب الجہاد، باب سقوط فرض الجہاد عن المعذورین۔

یہ سن کر حضور اقدس صلی اللہ تعالیٰ علیہ وسلم نے فرمایا: "اے بنی ہاشم! اٹھو اور اس حق کی حمایت میں لڑو جس کے ساتھ اللہ تعالیٰ نے تمہارے نبی کو بھیجا ہے، کیونکہ وہ باطل لاتے ہیں تاکہ اللہ تعالیٰ کے نور کو بجھا دیں۔"

پس حضرت حمزہ (جن کے سینہ مبارک پر بظہر نشان شتر مرغ کا پرتھا) اور علی بن ابی طالب اور عبیدہ بن حارث بن مطلب بن عبد مناف رضی اللہ تعالیٰ عنہم اس کی طرف بڑھے اور ان کے سردوں پر خود تھے۔ عتبہ نے کہا: تم پلو تو تاکہ ہم پہچان لیں؟ حضرت حمزہ نے کہا: "میں حمزہ بن عبد المطلب شہِ خدا شیر رسول اللہ صلی اللہ تعالیٰ علیہ وسلم ہوں۔" عتبہ بولا: "یہ اچھا جوڑ ہے، میں حلیفوں کا شیر ہوں۔" پھر عتبہ نے پوچھا: یہ آپ کے ساتھ دو کون ہیں؟ حضرت حمزہ نے جواب دیا: "علی اور عبیدہ بن حارث۔" وہ بولا: اچھے جوڑ ہیں۔ پھر اپنے بیٹے سے کہا: "ولید اٹھ! پس حضرت علی کرم اللہ تعالیٰ جہہ ولید کی طرف بڑھے اور ایک دوسرے پر وار کیا، مگر حضرت نے اس کو قتل کر دیا۔ پھر عتبہ اٹھا۔ حضرت حمزہ رضی اللہ تعالیٰ عنہ اس کی طرف بڑھے اور اسے قتل کر دیا۔ پھر شیبہ اٹھا حضرت عبیدہ رضی اللہ تعالیٰ عنہ جو اصحاب بدر میں سے سب سے بڑے تھے، اس کی طرف بڑھے شیبہ نے تلوار کی دھار حضرت عبیدہ کے پاؤں پر ماری جو پنڈلی کے گوشت پر لگی اور اسے کاٹ دیا۔ پس حضرت حمزہ اور حضرت علی، شیبہ پر حملہ آور ہوئے اور اسے قتل کر دیا اور حضرت عبیدہ کو اٹھا کر حضور اقدس صلی اللہ تعالیٰ علیہ وسلم کی خدمت میں لے آئے۔ حضرت عبیدہ نے عرض کی: "یا رسول اللہ کیا میں شہید نہیں؟" حضور نے فرمایا: "ہاں!"

لے ابن سعد نے اس قول کو ثبت کہا ہے، مگر سنن ابوداؤد میں بروایت حضرت علی رضی اللہ تعالیٰ عنہ وارد ہے کہ حضرت عبیدہ رضی اللہ تعالیٰ عنہ اور ولید میں مقابلہ ہوا اور حضرت علی رضی اللہ تعالیٰ عنہ کا مقابلہ شیبہ سے ہوا۔

پھر حضرت عبیدہ نے کہا اگر ابوطالب اس حالت میں مجھے دیکھتا تو مان جاتا کہ میں اس کی نسبت شعر فریل گا زیادہ مستحق ہوں۔ ۵

ونسلمہ حتی نصرع حوله ونذهل عن انبائنا والمحلائل

ترجمہ: ہم محمد کو حوالہ نہ کریں گے، یہاں تک کہ ان کے گرد لڑ کر مر جائیں اور

ہم تو محمد کے لیے اپنے بیٹوں اور بی بیوں کو بھول جاتے ہیں۔ انتہی۔

یہ سب کچھ ہر دو فوج کے اجتماعی حملہ سے پہلے وقوع میں آیا۔ پھر دونوں فوجیں مقابلے

کے لیے نزدیک ہوئیں۔ آنحضرت صلی اللہ تعالیٰ علیہ وسلم نے مسلمانوں کو تاکید فرمادی کہ

میرے حکم کے بغیر حملہ نہ کرو۔ اگر دشمن تمہیں آگھیرے، تو نیزوں سے اُسے دور رکھو۔ اہل اسلام

نے جب جنگ سے چارہ نہ دیکھا، تو اپنی تعداد کی کمی اور دشمن کی کثرت دیکھ کر خدا سے دعا

کرنے لگے۔ حضرت بھی صفیں درست کرنے کے بعد عریش میں تشریف لے آئے۔ عریش

میں بہنریا رفا آپ کے ساتھ کوئی نہ تھا۔ اس وقت حضور انور قبلہ رہو کر یوں دست بدست ہوئے:

یا اللہ! تو نے جو مجھ سے وعدہ کیا ہے، اسے پورا کر۔ یا اللہ! تو نے جو کچھ مجھ سے وعدہ

کیا ہے، وہ عطا کر۔ یا اللہ! اگر تو مسلمانوں کا یہ گروہ ہلاک کر دے گا، تو رُوئے زمین پر تیری

عبادت نہ کی جائے گی۔“

حضور نے دعا میں اتنا الحاح کیا کہ چادر شانہ مبارک سے گری پڑتی تھی۔ حضرت

صدیق اکبر رضی اللہ تعالیٰ عنہ نے چادر اٹھا کر شانہ مبارک پر ڈال دی۔ پھر آپ کا دست مبارک

۱۔ ان چھ (حضرت حمزہ، حضرت علی، حضرت عبیدہ بن حارث، عتبہ، شیبہ، ولید بن عتبہ) کے

بارے میں سورہ حج کی یہ آیت نازل ہوئی: هٰذَانِ خَصْمَانِ اخْتَصَمُوا فِي رَبِّهِمْ (صحیح بخاری، تفسیر سورہ حج، ۱۲)

لَهُ اللّٰهُمَّ اَنْجِزْ لِي مَا وَعَدْتَنِي اللّٰهُمَّ اَنْتَ مَا وَعَدْتَنِي اللّٰهُمَّ اَنْتَ اَنْ

تَهْلِكَ هَذِهِ الْعَصَابَةُ مِنْ اَهْلِ الدِّسْلَامِ لَا تَعْبُدْ فِي الْاَرْضِ

صحیح مسلم۔ باب الامداد بالملائكة في غزوة بدر و اباحت الغنائم،

پکڑ لیا اور عرض کی: "یا نبی اللہ اپنے پروردگار سے اتنی ہی درخواست آپ کو کافی ہے۔ جو اس نے آپ سے وعدہ کیا ہوا ہے، وہ جلدی پورا کرے گا۔"

عریش ہی میں آنحضرت صلی اللہ تعالیٰ علیہ وسلم پر غنودگی طاری ہوئی، جب بیدار ہوتے تو فرمایا: اے ابوبکر! بشارت ہو۔ اللہ تعالیٰ کی نصرت آپہنچی۔ حضرت جبرئیل گھوڑے پر سوار باگ پکڑے آرہے ہیں اور ان کے دندانِ پیشین پر غبار ہے۔ اور یہ آیت کریمہ نازل ہوتی:

اِذْ تَسْتَغِيثُونَ رَبَّكُمْ فَاسْتَجَابْ لَكُمْ اَتَىٰ مَدَدًا مِّنَ الْمَلَائِكَةِ مُرَدِّينَ (الانفال - ع ۱۱)

پہلے ہزار فرشتے آئے، پھر تیس ہزار ہو گئے۔ بعد ازاں بصورتِ صبر و تقویٰ پانچ ہزار ہو گئے۔ شیطان نے جو بصورتِ سراقہ کفار کے ساتھ تھا جب یہ آسمانی مدد دیکھی تو اپنی جان

لے امامِ خطابی فرماتے ہیں کہ اس سے یہ نہ سمجھنا چاہیے کہ حضرت صدیق اکبر کو حضور اقدس صلی اللہ تعالیٰ علیہ وسلم کی نسبت اس حالت میں وعدہ الہی پر زیادہ اعتماد تھا، کیونکہ یہ قطعاً ناجائز ہے، بلکہ حضور نے اپنے اصحاب پر شفقت اور ان کے دل کی تقویت کے لیے ایسا کیا، اس لیے کہ یہ دشمن کے ساتھ پہلا مقابلہ تھا، لہذا دعا میں الحاح فرمایا کہ ان کے دل کو تکمیل حاصل ہو، کیونکہ ان کو معلوم تھا کہ حضور کا وسیلہ مقبول اور آپ کی دعا مستجاب ہے۔ پس جب حضرت صدیق اکبر کو قوت و طمانیتِ قلبی سے معلوم ہو گیا کہ حضور کی دعا قبول ہو گئی تو انہوں نے عرض کی کہ بس یہ کافی ہے۔ (یعنی شرح صحیح بخاری، ۱۲)

۱۲ ترجمہ: جب تم لگے فریاد کرنے اپنے رب سے تو پہنچا تمہاری پکار کو کہ میں مدد کو بھیجوں گا تمہاری

ہزار فرشتے آنے والے لگاتار۔ انتہی ۱۲

۱۳ قرآن کریم میں ہے: اِذْ تَقُولُ لِلْمُؤْمِنِينَ اَلنَّيْفُ يَكْفِيكُمْ اِن يَمْدُكُمْ رَبُّكُمْ بِثَلَاثَةِ اَلْفٍ مِّنَ الْمَلَائِكَةِ مُنَزَّلِينَ ۗ بَلَىٰ اِنْ تَصْبِرُوا وَتَتَّقُوا وَيَاۤ اَتُوْكُمْ مِّنْ فَوْرِهِمْ هٰذَا يَمْدُدْكُمْ رَبُّكُمْ بِخَمْسَةِ اَلْفٍ مِّنَ الْمَلَائِكَةِ مُنَوِّمِينَ ۗ (آل عمران ع ۱۳) ترجمہ: جب تو کہنے لگا مسلمانوں کو، کیا تم کو کفایت نہیں کہ تمہاری مدد کو بھیجے رب تمہارا تین ہزار فرشتے آسمان سے اترے البتہ اگر تم ٹھہرے رہو اور پرہیزگاری کرو تم۔ اور وہ آئیں تم پر اسی دم۔ تو مدد بھیجے تمہارا رب پانچ ہزار فرشتے پلے ہوئے گھوڑوں پر۔ انتہی ۱۲

کے ڈر سے بھاگ گیا۔ حضور اقدس صلی اللہ تعالیٰ علیہ وسلم نے ایک کنکریوں کی مٹھی لے کر کفار کی طرف پھینک دی۔ کوئی مشرک ایسا نہ تھا جس کی آنکھ میں کنکریاں پڑی نہ ہوں۔ اب حضور نے حملہ اجتماعی کا حکم دیا۔ گھمسان کے معرکہ کے وقت اللہ تعالیٰ نے کفار کو مسلمان اپنے سے دو چند دکھائے جس سے ان پر رعب طاری ہو گیا۔ قتل کا بازار گرم ہو گیا۔ فرشتے نظر نہ آتے تھے، مگر ان کے افعال نمایاں تھے۔ کہیں کسی مشرک کے منہ اور ناک پر کوڑے کی ضرب کا نشان پایا جاتا، کہیں بے تلوار سر کٹتا نظر آتا، کہیں آواز آتی۔ اقدم خیزوم۔ آخر کفار کو شکست ہوتی اور وہ بھاگ نکلے۔ خود حضور اقدس صلی اللہ تعالیٰ علیہ وآلہ وسلم عریش سے ننگی تلوار علم کیے یہ پکارتے ہوئے نکلے، سیٹھزم الجمع ویولون الذبر (قرع)

۱۔ چنانچہ قرآن کریم میں ہے: فلما ترات الفئتن نکص علی عقبیہ وقال انی برئ منکم انی

ادی ما لا ترون انی اخاف اللہ لا واللہ شدید العقاب۔ (الانفال - ۶ ع)

ترجمہ: پس جب سامنے ہوئیں دو فوجیں، اُلٹا پھرا اپنی ایڑیوں پر اور بولا میں تمہارے ساتھ نہیں۔ میں دیکھتا ہوں جو تم نہیں دیکھتے۔ میں ڈرتا ہوں اللہ سے۔ اور اللہ کا عذاب سخت ہے۔ انتہی۔

۲۔ اسی کی نسبت قرآن مجید میں وارد ہے وما دمیت اذ رمیت ولكن اللہ رمی (الانفال ۶) ترجمہ: اور تو نے نہیں پھینکی تھی، مٹھی خاک جس وقت پھینکی تھی، لیکن اللہ نے پھینکی۔ انتہی۔

۳۔ قرآن کریم میں ہے: قد کان لکم ایۃ فی فئین التقتا فۃ تقاتل فی سبیل اللہ واخریٰ کا فرۃ یرونہم مثلہم دای العین ط واللہ یؤید بنصرہ من یشاء ط ان فی ذلک لعبرۃ لا ولی الا بصار۔ (آل عمران - ۶ ع)

ترجمہ: ابھی ہو چکا ہے تم کو ایک نمونہ دو فوجوں میں جو بھڑی تھیں۔ ایک فوج ہے جو لڑتی ہے اللہ کی راہ میں اور دوسری منکر ہے۔ دیکھتے تھے وہ کافر مسلمانوں کو اپنے دو برابر صریح آنکھوں سے اور اللہ ضرور دیتا ہے اپنی مدد کا جس کو چاہے۔ اسی میں خبردار ہو جائیں جن کو آنکھ ہے۔ انتہی

۴۔ خیزوم حضرت جبرئیل کے گھوڑے کا نام ہے، یعنی اسے خیزوم آگے بڑھو۔ ۵۵۱۲ حاشیہ برص ۴۳

اثنائے جنگ میں حضرت عکاشہ بن محسن کی تلوار ٹوٹ گئی۔ وہ آنحضرت صلی اللہ علیہ وسلم کی خدمت اقدس میں آئے۔ حضور انور نے ان کو ایک لکڑی دے دی۔ جب حضرت عکاشہ نے اپنے ہاتھ میں لے کر ہلاتی تو وہ سفید مضبوط لمبی تلوار بن گئی جس سے وہ جنگ کرتے رہے۔ اس تلوار کا نام عون تھا۔ حضرت عکاشہ اس کے ساتھ جہاد کرتے رہے یہاں تک کہ حضرت صدیق اکبر کے عہد میں ایام الردہ میں شہید ہوئے۔ حضرت رفاعہ بن رافع کا بیان ہے کہ بدر کے دن میری آنکھ میں تیر لگا اور وہ پھوٹ گئی۔ رسول اللہ صلی اللہ تعالیٰ علیہ وسلم نے اس میں اپنا لعاب مبارک ڈال دیا اور دعا فرمائی پس مجھے ذرا بھی تکلیف نہ ہوئی اور بالکل درست ہو گئی۔ حضور اقدس صلی اللہ تعالیٰ علیہ وسلم نے لڑائی شروع ہونے سے پہلے ارشاد فرمایا تھا: ”مجھے معلوم ہے کہ بنو ہاشم وغیرہ میں سے لوگ بجز واکراہ کفار کے ساتھ شامل ہو کر یہاں آئے ہیں جو ہم سے لڑنا نہیں چاہتے۔ اگر ان میں سے کوئی مقابل آجائے تو تم اسے قتل نہ کرو۔“

حضور انور صلی اللہ تعالیٰ علیہ وآلہ وسلم نے ان لوگوں کے نام بھی بتا دیئے تھے۔ از انجملہ ابوالبختری عاص بن ہشام تھا جو مکہ میں رسول اللہ صلی اللہ تعالیٰ علیہ وسلم کو کسی طرح کی اذیت نہ دیا کرتا تھا۔ ابوالبختری کے ساتھ جنادہ بن ملیحہ بھی اس کا ردیف تھا۔ مجذہ بن زیاد کی نظر جو ابوالبختری پر پڑی۔ تو کہا کہ چونکہ رسول اللہ صلی اللہ تعالیٰ علیہ وسلم نے ہمیں تیرے قتل سے منع فرمایا ہے۔ اس لیے تجھے چھوڑتا ہوں۔ ابوالبختری پہلا میرے رفیق کو بھی۔

بقیۃ ترجمہ ہشتاب شکست کھائے گی جماعت اور بھاگیں گے پیٹھ دے کر۔ انتہی۔ اس آیت میں نبوت کا نشان ہے، کیونکہ یہ مکہ مشرفہ میں نازل ہوئی جس میں پہلے یہ بتا دیا گیا تھا کہ کفار کو ہزیمت ہوگی۔ ۱۲

۱۲ سیرت ابن ہشام۔ غزوة بدر۔ ۱۲

۱۳ زاد المعاد لابن القیثم۔ غزوة بدر۔ ۱۲

۱۴ سیرت ابن ہشام۔ غزوة بدر۔ ۱۲

مجذ نے کہا: اللہ کی قسم ہم تیرے رفیق کو نہیں چھوڑیں گے۔ ہمیں رسول اکرم صلی اللہ علیہ وسلم نے فقط تیرے چھوڑنے کا حکم دیا ہے۔" ابوالبختری نے کہا: تب اللہ کی قسم میں اور وہ دونوں جان دیں گے۔ میں مکہ کی عورتوں کا یہ طعن سن نہیں سکتا کہ ابوالبختری نے اپنی جان بچانے کے لیے اپنے رفیق کا ساتھ چھوڑ دیا۔" جب مجذ نے حملہ کیا تو ابوالبختری بھی یہ رجز پڑھتا ہوا حملہ آور ہوا اور مارا گیا ہے

لن یسلم این حرۃ ذمیلہ حتی یموت او یری سبیلہ

ترجمہ: شریف زادہ اپنے رفیق کو نہیں چھوڑ سکتا، جب تک مر نہ جائے یا اپنے رفیق کے بچاؤ کی راہ نہ دیکھ لے۔

آنحضرت صلی اللہ تعالیٰ علیہ وسلم کا بڑا دشمن امیہ بن خلف بھی جنگ بدر میں شریک تھا اور اس کے ساتھ بیٹا بھی تھا۔ حضرت بلال رضی اللہ تعالیٰ عنہ پہلے اسی امیہ کے غلام تھے۔ امیہ ان کو اذیت دیا کرتا تھا تاکہ اسلام چھوڑ دیں۔ مکہ کی گرم ریت پر پیٹھ کے بل لٹا کر ایک بھاری پتھر ان کے سینے پر رکھ دیا کرتا تھا۔ پھر کہتا تھا کہ بتاؤ تمہیں یہ حالت پسند ہے یا ترک اسلام؟ حضرت بلال رضی اللہ تعالیٰ عنہ اس حال میں بھی احد اہل پکارتے تھے۔ حضرت عبدالرحمن بن عوف رضی اللہ تعالیٰ عنہ نے کسی زمانہ میں مکہ میں امیہ سے معاہدہ کیا تھا کہ وہ مدینہ میں آئے گا، تو میں اس کی جان کا ضامن ہوں گا۔ عہد کی پابندی کو ملحوظ رکھ کر حضرت عبدالرحمن نے چاہا کہ وہ میدان جنگ سے بچ کر نکل جائے۔ اس لیے اس کو اور اس کے بیٹے کو لے کر پہاڑ پر چڑھے۔ اتفاق یہ کہ حضرت بلال نے دیکھ لیا اور انصار کو خبر کر دی۔ لوگ دفعۃً ان پر ٹوٹ پڑے۔ حضرت عبدالرحمن نے امیہ کے بیٹے کو آگے کر دیا لوگوں نے اسے قتل کر دیا، لیکن اس پر بھی قناعت نہ کی اور امیہ کی طرف بڑھے۔ امیہ چونکہ جسیم و ثقیل تھا، اس لیے حضرت عبدالرحمن نے کہا تم زمین پر لیٹ جاؤ، وہ لیٹ گیا تو آپ اس پر چھا گئے کہ لوگ اس کو مارنے نہ پائیں، مگر لوگوں نے حضرت عبدالرحمن کی ٹانگوں کے اندر

سے ہاتھ ڈال کر اس کو قتل کر دیا۔ حضرت عبدالرحمن کی ایک ٹانگ بھی زخمی ہوئی اور زخم کا نشان مدتوں تک قائم رہا۔

جب میدان کا رزار سرد ہو گیا تو آنحضرت صلی اللہ تعالیٰ علیہ وسلم نے فرمایا کہ ایسا کون ہے جو ابو جہل کی خبر لاتے۔ یہ سن کر حضرت عبداللہ بن مسعود رضی اللہ تعالیٰ عنہ آگئے اور اسے حال میں پایا کہ عفرار کے بیٹوں معاذ اور معوذ نے اسے ضرب شمشیر گرایا ہوا تھا اور اس میں ابھی رقی حیات باقی تھا۔ حضرت ابن مسعود اس لعین کے سینہ پر بیٹھ گئے اور اس کی ناپاک ڈاڑھی کو پکڑ کر کہا کیا تو ابو جہل ہے؟ بتا آج تجھے اللہ تعالیٰ نے رسوا کیا؟ اس لعین نے جواب دیا: ”رسوا کیا کیا؟“ تمہارا مجھے قتل کرنا اس سے زیادہ نہیں کہ ایک شخص کو اس کی قوم نے قتل کر ڈالا۔ کاش مجھے کسان کے سوا کوئی اور قتل کرتا۔“

اس جواب میں اس لعین کا تکبر اور انصار کی تحقیر پائی جاتی ہے، کیونکہ حضرت معاذ اور معوذ انصار میں سے تھے اور انصار کھیتی باڑی کا کام کیا کرتے تھے۔ پھر حضرت ابن مسعود نے اس لعین کا کام تمام کر دیا اور یہ خبر حضور اقدس صلی اللہ تعالیٰ علیہ وسلم کی خدمت میں لائے۔ حضور نے یہ خبر سن کر تین بار اللہ اذی لہ الا ہو کہا اور چوتھی بار یوں فرمایا: اللہ اکبر الحمد لله الذی صدق وعدہ و نصر الاحزاب و حدہ۔ پھر آپ حضرت ابن مسعود کو ساتھ لے کر اس لعین کی لاش کے پاس تشریف لے گئے اور دیکھ کر فرمایا: ”یہ اس امت کا فرعون ہے۔“

آنحضرت صلی اللہ تعالیٰ علیہ وسلم نے جنگ سے فارغ ہو کر حضرت زید بن حارثہ کو اس فتح کی خوشخبری دینے کے لیے مدینہ میں بھیجا اور اسی غرض کے لیے حضرت عبداللہ بن رواحہ

لے صحیح بخاری۔ کتاب الوکالۃ ۱۲

لے اس لعین کا مطلب یہ تھا کہ تمہارا مجھے قتل کرنا ایسا ہے جیسا کہ ایک شخص کو اس کی قوم قتل

کر دے۔ پس اس میں نہ تمہیں کوئی فخر اور نہ مجھے کوئی عار ہے۔ ۱۲

کو اہل عالیہ (مدینہ کی بالائی آبادی) کی طرف روانہ کیا۔ جب حضرت زید مدینہ میں پہنچے تو بقیع میں حضرت رقیہ بنت رسول اللہ رضی اللہ تعالیٰ عنہا کو دفن کر رہے تھے۔

اس جنگ میں مسلمانوں میں سے چودہ شہید ہوئے جن کے اسمائے مبارک یہ ہیں :
 حضرت عبیدہ بن حارث بن مطلب بن عبد مناف - حضرت عمیر بن ابی وقاص - حضرت ذوالشمالین عمیر بن عبد عمرو بن نضلہ - حضرت عاقل بن ابی بکر - حضرت مہج مولیٰ عمر بن الخطاب - حضرت صفوان بن بیضاء رضی اللہ تعالیٰ عنہم (یہ چھ مہاجرین میں سے ہیں) حضرت سعد بن خنیسہ - حضرت مبشر بن عبد المذر - حضرت حارثہ بن سراقہ - حضرت عوف معوذ پسرانِ عذراء - حضرت عمیر بن حمام - حضرت رافع بن معقل - حضرت یزید بن حارث بن فہم (یہ آٹھ انصار میں سے ہیں) رضی اللہ تعالیٰ عنہم۔

مشرکین میں سے ستر مقتول اور ستر گرفتار ہوئے۔ منجملہ مقتولین یہ ہیں: ثیبہ بن ربیعہ۔

عتبہ بن ربیعہ - ولید بن عتبہ - عاص بن سعید بن عاص - ابو جہل بن ہشام - ابو البختری - حنظلہ بن ابی سفیان بن حرب - حارث بن عامر بن نوفل بن عبد مناف - طعیمہ بن عدی - زمعہ بن اسود بن مطلب - نوفل بن خویلد - عاص بن ہشام بن مغیرہ جو حضرت فاروق اعظم کا ماموں تھا - امیہ بن خلف - علی بن امیہ بن خلف - منبہ بن حجاج - معبد بن وہب۔

اور منجملہ اسیران یہ ہیں: نوفل بن حارث بن عبد المطلب - عباس بن عبد المطلب۔

عقیل بن ابی طالب - ابو العاص بن ربیع - عدی بن خیار - ابو عزیز بن عمیر - ولید بن ولید بن مغیرہ - عبد اللہ بن ابی بن خلف - ابو عترہ عمرو بن عبد اللہ جمحی شاعر - وہب بن عمیر بن وہب جمحی - ابو وداعہ بن ضبیرہ سہمی - سہیل بن عمرو عامری - آنحضرت صلی اللہ تعالیٰ علیہ وسلم کے حکم سے مشرکین مقتولین میں سے چوبیس رؤسا کی لاشیں ایک گڑھے میں ڈال دی گئیں، جس میں مردار پھینکا کرتے تھے۔ امیہ بن خلف جو زرہ میں پھول گیا تھا، اس پر جہاں وہ پڑا تھا وہیں مٹی ڈال دی گئی اور باقی لاشوں کو پھینک دیا گیا۔

حضور اقدس صلی اللہ تعالیٰ علیہ وسلم کی عادت شریف تھی کہ جب دشمن پر فتح پاتے تو تین دن تک میدان جنگ میں قیام فرماتے، چنانچہ بدر میں بھی تیسرے روز سوار ہو کر مقتولین کے گڑھے پر تشریف لے گئے اور ان سے یوں خطاب فرمایا:

”اے فلاں کے فلاں بیٹے، اے فلاں بیٹے فلاں کے۔ کیا اب تمہیں تمنا ہے کہ اللہ اور اللہ کے رسول کی اطاعت کرتے جو کچھ ہمارے پروردگار نے ہم سے وعدہ فرمایا تھا۔ ہم نے اسے سچ پایا۔ کیا تم نے بھی اسے جو تمہارے پروردگار نے تم سے

وعدہ کیا تھا سچ پایا؟“ یہ دیکھ کر حضرت عمر فاروق نے عرض کی: یا رسول اللہ! آپ ان بے روح جسموں سے کیا خطاب فرما رہے ہیں؟“ اس پر حضور اقدس صلی اللہ تعالیٰ علیہ وسلم نے فرمایا: ”قسم ہے خدا کی جس کے ہاتھ میں محمد کی جان ہے۔ تم میری بات کو ان سے زیادہ نہیں سنتے۔“ پھر جناب رسالت مآب علیہ الوفاء التحیۃ والصلوٰۃ منظر و منصور اسیران جنگ اور غنائم کے ساتھ مدینہ منورہ کو واپس ہوئے۔ مقام اٹیل میں جو بدر سے دو میل ہے۔ حضرت علی کرم اللہ تعالیٰ وجہہ نے آنحضرت صلی اللہ تعالیٰ علیہ وسلم کے حکم سے نضر بن حارث کو قتل کر ڈالا۔ اسی نضر کی بیٹی قتیلہ نے جو بعد میں اسلام لائی۔ اپنے باپ کا مرثیہ لکھا جس کے اخیر میں یہ شعر ہیں۔

المحمد ولادت صن نجیبة
من قومها والفعل فحل مغرق

اے محمد بیشک آپ اس ماں کے بیٹے ہیں جو اپنی قوم میں شریف ہے اور آپ شریف اصل والے مرد ہیں

ماکان ضرك لو مننت ورتما
من الفتی و هو المغیظ الممنق

آپ کا کچھ نہ بگڑتا تھا اگر آپ احسان کرتے اور بعض وقت جو ان احسان کرتا ہے حالانکہ وہ غضبناک اور نہایت خستناک ہوتا ہے

لے صحیح بخاری۔ کتاب المغازی۔ باب قتل ابی جہل ۱۲۔ ۱۳۔ اگر سماع موقی کی تحقیق مطلوب ہو تو کتاب

البرزخ میں دیکھو ۱۳۔ یرت ابن ہشام میں لکھا ہے کہ نضر مذکور مقام صفراء میں قتل کیا گیا۔ قتیلہ نے جو مرثیہ

لکھا ہے اس کے پہلے شعر سے پایا جاتا ہے کہ نضر مقام اٹیل میں مدفون ہے۔ ۱۲۔

والنضرا قوب من اسرت قرابة واحقهم ان كان عتق يعتق

اور نضر آپ کے تمام اسیروں میں قرابت میں سب سے قریب تھا اور سب سے زیادہ

آزادی کا مستحق تھا۔ اگر ایسی آزادی پائی جائے جس کے ساتھ آزاد کیا جائے

جب یہ اشعار جناب سید المرسلین رحمۃ اللعالمین صلی اللہ تعالیٰ علیہ وسلم کی خدمت اقدس

میں پہنچے تو حضور ان کو پڑھ کر اتنا روئے کہ ریش مبارک آنسوؤں سے تر ہو گئی اور فرمایا کہ اگر یہ

شعر نضر کے قتل سے پہلے میرے پاس پہنچ جاتے تو میں ضرور اسے معاف کر دیتا۔ جب

آنحضرت صلی اللہ تعالیٰ علیہ وسلم مقام صفراء میں پہنچے جو بدر سے ایک منزل ہے۔ تو آپ

نے تمام غنیمت مجاہدین میں برابر تقسیم فرمادی۔ اسی مقام پر حضرت عبیدہ بن حارث نے

جن کا پائے مبارک کٹ گیا تھا، وفات پائی۔ یہاں سے روانہ ہو کر جب عرق الطیبیہ میں پہنچے،

تو آنحضرت صلی اللہ تعالیٰ علیہ وسلم کے حکم سے عقبہ بن معیط قتل کر دیا گیا۔ مدینہ منورہ میں اس

فتح کی اتنی خوشی منائی گئی کہ لوگوں نے مبارک باد کہنے کے لیے حضور اقدس صلی اللہ تعالیٰ علیہ وسلم

کا مقام روحہ میں استقبال کیا۔ اسیران جنگ جناب سرور عالم صلی اللہ تعالیٰ علیہ وسلم

کے ایک دن بعد مدینہ منورہ میں پہنچے۔ آپ نے ان کو صحابہ میں تقسیم کر دیا اور تاکید فرمادی تھی

کہ ان کے ساتھ نیک سلوک کیا جائے۔ چنانچہ ابو عزییر بن عمیر کا بیان ہے کہ جب مجھے

بدر سے لائے۔ تو میں انصار کی ایک جماعت میں تھا۔ وہ صبح یا شام کا کھانا لاتے، تو

روٹی مجھے دے دیتے اور خود کھجوریں کھاتے۔ ان میں سے جس کے ہاتھ روٹی کا ٹکڑا آتا، وہ

میرے آگے رکھ دیتا۔ مجھے شرم آتی، میں اسے واپس کرتا، مگر وہ مجھی کو واپس دے دیتا اور

۱۱ استیعاب لابن عبدالبر۔ ترجمہ قتیلہ بنت نضر

۱۲ غنیمت کے بارے میں مجاہدین میں جھگڑا ہوا۔ لہذا اللہ تعالیٰ نے قل الانفال للہ والرسول

الآیہ نازل فرمائی اور تقسیم کا معاملہ آنحضرت صلی اللہ تعالیٰ علیہ وسلم کے سپرد کیا۔ پس حضور بانی ہودامی

نے برابر تقسیم فرمائی۔ ۱۲

ہاتھ نہ لگاتا۔

جن قیدیوں کے پاس کپڑے نہ تھے، ان کو کپڑے بھی دلوائے گئے۔ حضرت عباس چونکہ دراز قد تھے۔ کسی کا کرتہ ان کے بدن پر ٹھیک نہ اترتا تھا۔ عبداللہ بن ابی (رئیس المنافقین) نے جو حضرت عباس کا ہم قدم تھا اپنا کرتہ منگو کر دیا۔ صحیح بخاری میں ہے کہ آنحضرت صلی اللہ تعالیٰ علیہ وسلم نے عبداللہ مذکور کے کفن کے لیے جو اپنا کرتہ عنایت فرمایا تھا، وہ اسی احسان کا معاوضہ تھا۔

رسول اکرم صلی اللہ تعالیٰ علیہ وسلم نے قیدیوں کے بارے میں اپنے اصحاب سے مشورہ کیا۔ حضرت صدیق اکبر رضی اللہ تعالیٰ عنہ نے عرض کی: "یا رسول اللہ! یہ آپ کی قوم اور آپ کا قبیلہ ہیں، انہیں قتل نہ کیا جائے، بلکہ ان سے فدیہ لیا جائے۔ شاید اللہ تعالیٰ ان کو اسلام کی توفیق دے۔"

حضرت فاروق اعظم رضی اللہ تعالیٰ عنہ نے عرض کی: یا رسول اللہ! میری تو وہ رائے نہیں جو ابو بکر کی ہے، بلکہ میری رائے تو یہ ہے کہ آپ ان کو ہمارے حوالے کر دیں تاکہ ہم ان کو قتل کر ڈالیں۔ مثلاً عقیل کو حضرت علی کے حوالہ کر دیں اور میرے فلاں رشتہ دار کو میرے سپرد کر دیں۔" حضور انور بانی ہود امی نے حضرت صدیق اکبر کی رائے پر عمل فرمایا۔

۱۲ سیرت ابن ہشام، غزوة بدر ۱۲ صحیح بخاری کتاب الجنائز باب ہل یخرج المیت من القبر واللحد لعلۃ ۱۲

۱۳ صحیح مسلم۔ باب الامداد بالملائکة فی غزوة بدر و اباحتہ الغنائم ۱۳

۱۴ اس پر یہ آیت نازل ہوئی: ما کان لنبی ان یتخذ لہ اسویٰ حتی یتحن فی الارض یتویدن عرض الدنيا فی واللہ یوید الاخرة واللہ عزیز حکیمہ (الانفال - ع ۹) ترجمہ نہ مقالات و واسطے نبی کے یہ کہ ہوتیں واسطے اس کے بندوں ان یہاں تک کہ خونریزی کرے بیچ زمین کے۔ ارادہ کرتے ہو اسباب دنیا کا اور اللہ تعالیٰ ارادہ کرتا ہے آخرت کا اور اللہ تعالیٰ غائب حکمت والا ہے۔

قیدیوں میں سے ہر ایک کا فدیہ حسب استطاعت ایک ہزار درہم سے چار ہزار درہم تھا۔ جن کے پاس مال نہ تھا اور وہ لکھنا جانتے تھے۔ ان میں سے ہر ایک کا فدیہ یہ تھا کہ انصار کے دس لڑکوں کو لکھنا سکھا دے۔ چنانچہ حضرت زید بن ثابت رضی اللہ عنہ نے اسی طرح لکھنا سیکھا تھا۔ بعضوں مثلاً ابو عزرہ حمی شاعر کو حضور اقدس صلی اللہ تعالیٰ علیہ وسلم نے یونہی چھوڑ دیا۔ ان قیدیوں میں ایک شخص سہیل بن عمرو تھا جو عام مجموعوں میں آنحضرت صلی اللہ تعالیٰ علیہ وسلم کے خلاف تقریریں کیا کرتا تھا۔ حضرت عمر بن الخطاب رضی اللہ تعالیٰ عنہ نے عرض کی: "یا رسول اللہ مجھے اجازت دیجئے کہ میں سہیل کے دندانِ پیشین اکھاڑ دوں اور اس کی زبان نکال ڈالوں۔ پھر وہ کسی جگہ آپ کے خلاف تقریر نہ کر سکے گا" حضور نے فرمایا: "میں اس کا عضو نہیں بگاڑتا، ورنہ خدا تعالیٰ اس کی جزا میں میرے اعضاء بگاڑ دے گا"۔

حضرت عباس ان دس رؤسائے قریش میں سے تھے جنہوں نے لشکر قریش کی رسد کا سامان اپنے ذمے لیا تھا۔ اس غرض کے لیے حضرت عباس کے پاس بیس اوقیہ سونا تھا، چونکہ ان کی نوبت کھانا کھلانے کی نہ آئی۔ اس لیے وہ سونا انہی کے پاس رہا اور غنیمت میں شامل کر لیا گیا۔ حضرت عباس نے عرض کی یا رسول اللہ میں مسلمان ہوں حضور نے فرمایا: اللہ کو تیرے اسلام کا خوب علم ہے۔ اگر تو سچا ہے تو اللہ تعالیٰ تجھے جزا دے گا تو اپنے فدیے کے ساتھ عقیل بن ابی طالب اور نوفل بن حارث بن عبدالمطلب اور اپنے حلیف عمرو بن محمد کا فدیہ بھی ادا کر۔ حضرت عباس نے جواب دیا کہ میرے پاس کوئی مال نہیں۔ اس پر آنحضرت صلی اللہ تعالیٰ علیہ وسلم نے فرمایا وہ مال کہاں ہے جو تو نے اپنی بیوی ام الفضل کے پاس رکھا تھا اور اسے کہا تھا کہ اگر میں لڑائی میں مارا جاؤں تو اتنا فضل کو اور اتنا عبد اللہ کو اتنا عبید اللہ کو ملے۔ یہ سن کر حضرت عباس نے کہا: قسم ہے اس خدا کی جس نے آپ کو حق دیکر

۱۲ طبقات ابن سعد۔ غزوة بدر ۱۲ ۱۳ سیرت ابن ہشام۔ غزوة بدر ۱۲

۱۴ کامل ابن اثیر۔ غزوة بدر ۱۲

بھیجا ہے۔ اس مال کا علم سوا میرے اور اُمّ الفضل کے کسی کو نہ تھا۔ میں خوب جانتا ہوں کہ آپ اللہ کے رسول ہیں۔“ حضور نے فرمایا: تیرا یہ بیس اوقیہ سونا فدیہ میں شمار نہ ہوگا یہ تو اللہ عزوجل نے ہمیں عطا کیا ہے۔ پس حضرت عباس نے اپنا اور اپنے بھائیوں کے بیٹوں اور اپنے حلیف کا فدیہ ادا کر دیا۔

ابوالعاص بن ربیع جو اسیران جنگ میں تھا، حضرت خدیجۃ الکبریٰ کی بہن ہالہ کے بطن سے تھا۔ آنحضرت صلی اللہ تعالیٰ علیہ وسلم نے نبوت سے پہلے حضرت خدیجۃ الکبریٰ کے کہنے سے اس کا نکاح اپنی بیٹی حضرت زینب سے کر دیا تھا۔ جب حضور کو منصب رسالت عطا ہوا تو حضرت خدیجہ اور آپ کی لڑکیاں آپ پر ایمان لائیں۔ مگر ابوالعاص شرک پر قائم رہا۔ اسی طرح نبوت سے پہلے حضور انور بانی ہودامی نے اپنی صاحبزادی حضرت رقیہ کا نکاح عتبہ بن ابی لہب سے اور حضرت ام کلثوم کا نکاح عتبہ بن ابی لہب سے کر دیا تھا۔ جب آپ نے تبلیغ کا کام شروع کیا تو قریش نے آپس میں کہا کہ حضرت کی بیٹیاں واپس کر دو اور اس طرح انہیں تکلیف پہنچاؤ۔ چنانچہ وہ ابوالعاص سے بھی کہنے لگے کہ تو زینب کو طلاق دے دے ہم تیرا نکاح قریش کی جس لڑکی سے چاہے کر دیتے ہیں۔ ابوالعاص نے انکار کر دیا، مگر ابوالہب کے بیٹوں نے رخصتی سے پیشتر باقی دو صاحبزادیوں کو طلاق دے دی۔ پھر حضرت رقیہ اور ام کلثوم یکے بعد دیگرے حضرت عثمان ذوالنورین رضی اللہ تعالیٰ عنہ کے نکاح میں آئیں۔ اگرچہ اسلام نے حضرت زینب اور ابوالعاص میں تفریق کر دی تھی، مگر مسلمانوں کے ضعف کے باعث عمل درآمد نہ ہو سکا، یہاں تک کہ ہجرت وقوع میں آئی۔ جب قریش جنگِ بدر کے

لے اس پر یہ آیت نازل ہوئی: یا ایہا النبی قل لمن فی ایدیکم من الاسوی ان یعلم اللہ فی قلوبکم خیرا تمنا اخذ منکم ویغفر لکم واللہ غفورٌ رحیم (الانفال ع ۱۰)

ترجمہ: اے نبی کہہ دیجئے ان کو جو تمہارے ہاتھ میں ہیں قیدی۔ اگر جانے گا اللہ تعالیٰ تمہارے دل میں کچھ نیکی تو دے گا تم کو بہتر اس سے بہتر جو تم سے تمہیں گیا اور تم کو بخشے گا اور اللہ ہے بخشنے والا مہربان۔ انتہی۔
۱۲ دیکھو طبقات ابن سعد ترجمہ زینب و رقیہ و کلثوم رضی اللہ تعالیٰ عنہما اور ابن ہشام۔ غزوة بدر ۱۲

لیے آئے تو ابو العاص بھی ان کے ساتھ آیا اور گرفتار ہو گیا۔ حضرت زینب رضی اللہ تعالیٰ عنہا نے مکہ سے اس کا فدیہ بھیجا جس میں وہ ہار بھی تھا جو حضرت خدیجۃ الکبریٰ رضی اللہ تعالیٰ عنہا نے حضرت زینب کو پہنا کر ابو العاص کے ہاں بھیجا تھا۔ جب حضور اقدس صلی اللہ تعالیٰ علیہ وسلم نے اس ہار کو دیکھا تو آپ پر نہایت رقت طاری ہوئی اور حضرت خدیجۃ الکبریٰ رضی اللہ تعالیٰ عنہا کا زمانہ یاد آ گیا۔ آپ کے ارشاد مبارک سے صحابہ کرام نے وہ مال واپس کر دیا اور ابو العاص کو بھی چھوڑ دیا۔ جب ابو العاص مدینہ منورہ سے روانہ ہوا تو آنحضرت صلی اللہ تعالیٰ علیہ وسلم نے حضرت زید بن حارثہ رضی اللہ تعالیٰ عنہ اور ایک انصاری کو بھیجا کہ جب زینب رضی اللہ تعالیٰ عنہا بطن یانج میں آجائے تو اسے اپنے ساتھ مدینہ منورہ میں لے آؤ۔ ابو العاص نے مکہ میں پہنچ کر حضرت زینب سے کہا تو آج ہی اپنے ماں باپ کے ہاں مدینہ منورہ میں چلی جا۔ حضرت زینب رضی اللہ تعالیٰ عنہا نے چپکے چپکے سفر کی تیاری کر لی۔ ابو العاص کے بھائی کنانہ نے آپ کو اونٹ پر سوار کیا اور کمان و ترکش کے ساتھ دن کے وقت روانہ ہوا۔ قریش نے یہ سن کر تعاقب کیا اور ذوطوی میں جا گھیرا۔ کنانہ نے اونٹ بٹھا دیا اور ترکش سے تیر نکال دیا۔ کہا: اللہ کی قسم جو بھی میرے پاس آئے گا وہ تیر سے بچ کر نہ جائے گا۔ ابوسفیان بولا: تو زینب کو دن دھاڑے لے کر آیا ہے۔ لوگ اسے ہماری کمزوری پر محمول کریں گے۔ ہمیں زینب کے روکنے کی ضرورت نہیں، تو اب اس کو واپس لے چل۔ پھر رات کو لے آنا۔

چنانچہ ایسا ہی کیا گیا کنانہ رات کے وقت حضرت زینب کو اونٹ پر سوار کر کے لے آیا اور حضرت زید بن حارثہ اور دوسرے ساتھی کے حوالہ کر دی۔ وہ دونوں حضرت زینب کو مدینہ میں لے آئے۔ بعد ازاں مکہ میں ابو العاص ایک قافلہ قریش کے ساتھ بغرض تجارت ملک شام کو گیا۔ اس کے پاس اپنا اور قریش کا بہت سا مال تھا۔ واپس آتے ہوئے مقام عیص کے نواح میں اُسے آنحضرت صلی اللہ تعالیٰ علیہ وسلم کا سریہ ملا جو آپ نے بسر کر دی حضرت

زید بن حارثہ بھیجا تھا۔ اس سریت نے ابوالعاص کا تمام مال لے لیا۔ ابوالعاص بھاگ کر رات کو مدینہ منورہ میں آیا اور حضرت زینب کے ہاں پناہ لی۔ صبح کو جب حضور انور بانی ہو دامی نماز فجر سے فارغ ہوئے تو حضرت زینب نے پکار کر کہا میں نے ابوالعاص کو پناہ دی ہے۔ حضور نے فرمایا کہ مجھے یہ معلوم نہ تھا، مگر مسلمانوں میں سے ایک اور شخص بھی پناہ دے سکتا ہے۔ لہذا ہم نے بھی اس کو پناہ دی۔ جب رسول اللہ صلی اللہ تعالیٰ علیہ وآلہ وسلم دولت خانے میں تشریف لے گئے تو حضرت زینب نے آپ سے سفارش کی کہ ابوالعاص کا مال واپس کر دیا جائے۔ آپ نے سفارش کو قبول فرمایا اور حضرت زینب سے ارشاد فرمایا کہ ابوالعاص کی مدارات کر۔ مگر اس کے پاس نہ جانا، کیونکہ تو اس کے لیے حلال نہیں جب تک کہ وہ مشرک ہے۔ غرض اہل سریت نے حضور کے ارشاد سے وہ تمام مال واپس کر دیا۔ ابوالعاص نے مکہ میں پہنچ کر وہ مال قریش کے حوالہ کر دیا۔ پھر کہا۔ اے گروہ قریش! کیا تم میں سے کسی کا مال میرے ذمہ باقی ہے؟ سب نے جواب دیا کہ نہیں۔ اللہ تعالیٰ تجھے جزائے خیر دے۔ ہم نے تجھے اپنے وعدے کا پورا پایا۔ بعد ازاں کلمہ شہادت پڑھ کر کہا:

”اللہ کی قسم! مجھے حضرت کے پاس اسلام لانے سے فقط یہی امر مانع ہوا کہ تم گمان کرتے کہ میں نے صرف تمہارے مال ہضم کر جانے کے لیے ایک حیلہ کیا ہے۔“

پھر ابوالعاص نے محرم ۸ھ میں مدینہ منورہ میں آکر اظہار اسلام کیا اور آنحضرت صلی اللہ تعالیٰ علیہ وآلہ وسلم نے نکاح سابق سے حضرت زینب ان کے حوالہ کر دی۔

شکست قریش کی خبر مکہ میں سب سے پہلے حیسمن بن ایاس خزاعی لایا۔ قریش اپنے مقتولین پر نوحہ کرنے لگے۔ پھر بدیں خیال کہ مسلمان ہم پر ہنسیں گے نوحہ بند کر دیا۔ شکست کی خبر پہنچنے کے نوروز بعد ابولہب مر گیا۔ اسود بن عبد یغوث کے دو بیٹے زمعہ اور عقیل اور ایک پوتا حارث بن زمعہ میدان بدر میں کام آئے۔ وہ چاہتا تھا کہ ان پر روئے،

مگر ممانعت کے سبب خاموش تھا۔ ایک رات اس نے کسی عورت کے رونے کی آواز سنی
اس کی بینائی جاتی رہی تھی، اس لیے اس نے اپنے غلام سے کہا کہ جاؤ۔ دریافت کرو
اب رونے کی اجازت ہوگئی ہے۔ اگر ایسا ہے تو میں بھی زمعه پر نوحہ کروں، کیونکہ میرا
جل گیا ہے۔ غلام نے آکر کہا، ایک عورت کا اونٹ گم ہو گیا ہے، اس کے لیے رو رہی
یہ سن کر اسود کی زبان سے بے اختیار یہ شعر نکلے۔

و يمنعها من النوم السهود

ابتکی ان یضل لها بعیر

اور بے خوابی اسے نیند نہیں آنے د

کیا وہ اونٹ کے گم ہونے پر روتی ہے

علی بدر تقاصرت الجدد

فلا تبکی علی بکر و لکن

بدر پر جہاں قسموں نے کمی ک

سو وہ جوان اونٹ پر نہ روتے، بلکہ وہ

و بکتی حارثا اسد الاسود

و بکتی ان بکیت علی عقیل

اور شیروں کے شیر حارث پر رو

اور اگر روتے تو عقیل پر روتے

و ما لابی حکیمۃ من ندید

و بکتہم و لا تسبی جمیعاً

اور ابو حکیمہ (زمعه) کا کوئی ہمسر نہ

اور ان سب پر روتے اور نام نہ لے

جنگ بدر کے بعد ایک روز عمیر بن وہب جمعی اور صفوان بن امیہ خانہ کعبہ میں

میں بیٹھے ہوئے تھے۔ عمیر مذکور شیاطین قریش میں سے تھا اور رسول اللہ صلی اللہ تعالیٰ علیہ

اور آپ کے اصحاب کو اذیت دیا کرتا تھا۔ اس کا بیٹا وہب اسیران جنگ میں تھا۔

دونوں میں یوں گفتگو ہوئی:

عمیر: بدر میں ہمارے ساتھیوں نے مسلمانوں کے ہاتھوں سے کیا کیا مصیبتیں

اٹھائیں۔ ظالموں نے کس بے رحمی سے ان کو گڑھے میں پھینک دیا۔

صفوان: اللہ کی قسم ان کے بعد اب زندگی کا لطف نہ رہا۔

عمیر: اللہ کی قسم تو نے سچ کہا۔ اللہ کی قسم اگر مجھ پر قرض نہ ہوتا جسے میں ادا نہیں کر سکتا اور اہل و عیال نہ ہوتا جس کے تلف ہو جانے کا مجھے اندیشہ ہے تو میں سوار ہو کر محمد کو قتل کرنے جاتا، کیونکہ اب تو ایک بہانہ بھی ہے کہ میرا بیٹا ان کے ہاتھ میں گرفتار ہے۔
صفوان: آپ کا قرض میں ادا کرتا ہوں۔ آپ کا عیال میرے عیال کے ساتھ ہے، میں آپ کے بال بچوں کا تکفل ہوں، جب تک وہ زندہ ہیں۔

عمیر: بس میرے اور آپ کے درمیان۔

صفوان: بس و چشم (عمیر کی روانگی کے بعد لوگوں سے) تم شاد رہو کہ چند روز میں تمہارے پاس ایک واقعہ کی خبر آئے گی جس سے تم جنگ بدر کی سب مصیبتیں بھول جاؤ گے۔
(عمیر زہر میں بجھی ہوئی تیز تلوار لے کر مدینہ منورہ میں آیا۔ اس وقت حضرت عمر فاروق رضی اللہ تعالیٰ عنہ مسلمانوں کی ایک جماعت میں بیٹھے ہوئے جنگ بدر اور اس میں مسلمانوں پر خدا تعالیٰ کی عنایات کا ذکر فرما رہے تھے۔ عمیر نے تلوار اڑے لٹکاتے ہوئے اپنی اونٹنی کو مسجد کے دروازے میں بٹھا دیا۔

عمر فاروق (دیکھ کر) یہ دشمن خدا عمیر کسی شرارت کے لیے آیا ہے۔
رسول اللہ صلی اللہ تعالیٰ علیہ وسلم: (عمیر کی آمد سے مطلع ہو کر) اسے میرے پاس لاؤ۔
حضرت عمر فاروق عمیر کو دو ال شمشیر سے جو اس کی گردن میں تھا، پکڑ کر لاتے ہیں،
رسول اللہ صلی اللہ تعالیٰ علیہ وسلم: عمر! اسے چھوڑ دو (عمیر سے) آگے آؤ۔
عمیر: آپ کی صبح بخیر ہو۔

رسول اللہ صلی اللہ تعالیٰ علیہ وسلم: عمیر! تو نے جاہلیت کا تختہ کیا، مگر اللہ عزوجل نے ہمیں تیرے تختہ سے بہتر تختہ عطا فرمایا ہے، اور وہ سلام ہے جو اہل بہشت کا تختہ ہے۔
عمیر: یا محمد! اللہ کی قسم یہ تختہ آپ کو تھوڑے دنوں سے ملا ہے۔
رسول اللہ صلی اللہ تعالیٰ علیہ وسلم: عمیر کیونکر آنا ہوا؟

عمیرہ: اپنے بیٹے کے لیے جو اسیرانِ جنگ میں آپ کے پاس ہے۔
 رسول اللہ صلی اللہ تعالیٰ علیہ وسلم: پھر گلے میں تلوار اڑے کیوں لٹکاتی ہے؟
 عمیرہ: خدا ان تلواروں کا بڑا کرے، انہوں نے ہمیں کچھ فائدہ نہ دیا۔
 رسول اللہ صلی اللہ تعالیٰ علیہ وسلم: سچ بتاؤ کس لیے آئے ہو؟
 عمیرہ: فقط اپنے بیٹے کے لیے۔

رسول اللہ صلی اللہ تعالیٰ علیہ وسلم: نہیں بلکہ تو اور صفوان دونوں حکیم میں بیٹھے ہوئے
 تھے۔ تو نے مقتولینِ بدر کا ذکر کیا جو گڑھے میں پھینکے گئے۔ پھر تو نے کہا کہ اگر مجھ پر قرض اور
 عیال میرے ہاں نہ ہوتا تو محمد کو قتل کرنے نکلتا۔ یہ سن کر صفوان نے تیرا قرض اور عیال
 اپنے ذمے لیا۔ بدیں غرض کہ تو مجھے قتل کر دے، مگر اللہ تعالیٰ تیرے اور اس غرض
 کے درمیان حائل ہے۔

عمیرہ: میں گواہی دیتا ہوں کہ آپ اللہ کے رسول ہیں۔ یا رسول اللہ ہم اس آسمانی
 وحی کو جو آپ پر نازل ہوتی ہے جھٹلایا کرتے تھے۔ آپ نے جو بات بتلائی وہ میرے اور
 صفوان کے سوا کسی کے علم میں نہ تھی۔ اللہ کی قسم میں خوب جانتا ہوں کہ خدا تعالیٰ کے
 سوا آپ کو کسی نے نہیں بتائی۔ پس حمد ہے اللہ کی جس نے مجھے اسلام کی ہدایت عطا کی۔
 اشہدان لا الہ الا اللہ وحده لا شریک له واشہدان محمد عبدا ورسولہ
 رسول اللہ صلی اللہ تعالیٰ علیہ وسلم: (اپنے اصحاب سے) تم اپنے بھائی عمیرہ کو مساعلِ نبوی
 سکھاؤ اور قرآن کریم پڑھاؤ اور اس کے بیٹے کو بھی چھوڑ دو۔

عمیرہ: یا رسول اللہ میں نورِ خدا کے بھجانے اور مسلمانوں کی ایذا میں ساعی رہا ہوں
 اب چاہتا ہوں کہ حضور مجھے اجازت دیں کہ مکہ جا کر لوگوں کو دعوتِ اسلام دوں۔ شاید اللہ تعالیٰ
 انہیں ہدایت دے۔ ورنہ میں ان کو اذیت دوں گا جیسا کہ مسلمانوں کو دیا کرتا تھا۔
 رسول اللہ صلی اللہ تعالیٰ علیہ وسلم: اجازت ہے۔

صفوان : (ایک شتر سوار سے عمیر کے اسلام لانے کی خبر سن کر، خدا کی قسم میں عمیر سے کبھی کلام نہ کروں گا اور نہ اسے کوئی فائدہ پہنچاؤں گا۔

حضرت عمیر رخصت ہو کر مدینہ منورہ سے مکہ مشرفہ میں آ رہے۔ یہاں آپ لوگوں کو دعوتِ اسلام دیا کرتے اور مخالفین کو اذیت پہنچایا کرتے تھے۔ آپ کے ہاتھ پر بہت لوگ مشرف باسلام ہوئے۔ یوم بدر واقع میں یوم فرقان تھا کہ کفر و اسلام میں فرق ظاہر ہو گیا اور اللہ عزوجل نے مسلمانوں کو ضعف کے بعد تقویت دی، چنانچہ اس نعمت کو یوں یاد دلایا ہے:

وَلَقَدْ نَصَرَكُمُ اللَّهُ بِبَدْرٍ وَأَنْتُمْ أَذِلَّةٌ ۖ (آل عمران - ۱۳۷) اس دن سے اسلام کا سکہ کفار کے دل پر بیٹھ گیا اور اہل مدینہ میں سے بہت سے لوگ ایمان لائے۔ اہل بدر کے فضائل میں اتنا ہی کہہ دینا کافی ہے کہ جناب رسول اکرم صلی اللہ تعالیٰ علیہ وسلم نے ان کے حق میں فرمایا ہے: "بے شک اللہ تعالیٰ اہل بدر سے واقف ہے، کیونکہ اس نے فرما دیا تم عمل کرو جو چاہو، البتہ تمہارے واسطے جنت ثابت ہو چکی یا تحقیق میں نے تمہیں بخش دیا۔" آخرت میں مغفور ہونے کے علاوہ دنیا میں بھی بدری ہونا خاص امتیاز کا سبب شمار کیا جاتا تھا، بلکہ وہ ہتھیار بھی جن سے بدر میں کام لیا گیا تبرک خیال کیے جاتے تھے، چنانچہ حضرت زبیر رضی اللہ تعالیٰ عنہ نے جو برچھی عبیدہ بن سعید بن عاص کی آنکھ میں ماری تھی۔ وہ یادگار رہی۔ بدیں طور کہ حضور اقدس صلی اللہ تعالیٰ علیہ وسلم نے حضرت زبیر سے مستعار لی۔ پھر آپ کے چاروں خلیفوں کے پاس منتقل ہوتی رہی۔ بعد ازاں حضرت عبداللہ بن زبیر کے پاس رہی یہاں تک کہ ۴۳ھ میں حجاج نے ان کو شہید کر دیا۔ اہل بدر کے توسل سے جو دعائیں مانگی جائے، وہ بفضلِ الہی مستجاب ہوتی ہے جیسا کہ مشائخ کا تجربہ ہے۔

۱۔ ترجمہ، اور تمہاری مدد کر چکا ہے، اللہ تعالیٰ بدر کی لڑائی میں اور تم بے مقدر تھے۔ انتہی - ۱۲

۲۔ لعل اللہ اطلع علی اهل بدر فقال اعملوا ما شئتم فقد وجبت لكم الجنة او

فقد غفرت لكم۔ (صحیح بخاری، کتاب المغازی، فضل من شہد بدر، ۳ صحیح بخاری، باب شہود الملائكة بدر ۱۲۔

اندلس کے مشہور سیاح محمد جبیر (متوفی ۲۷ شعبان ۷۱۲ھ) نے بدر کے حال میں یوں لکھا ہے:

اس موضع میں خرما کے بہت باغ ہیں اور آبِ رواں کا ایک چشمہ ہے۔ موضع قلعہ بند ٹیلے پر ہے اور قلعہ کا راستہ پہاڑوں کے بیچ میں ہے۔ وہ قطعہ زمین نشیب میں ہے جہاں اسلامی لڑائی ہوئی تھی۔ اور اللہ تعالیٰ نے اسلام کو عزت اور اہل شرک کو ذلت دی۔ آج کل اس زمین میں خرما کا باغ ہے اور اس کے بیچ میں گنج شہیداں ہے۔ اس آبادی میں داخل ہوتے وقت بائیں طرف جبل رحمت ہے۔ لڑائی کے دن اس پہاڑ پر فرشتے اترے تھے۔ اس پہاڑ کے سامنے جبل الطبول ہے۔ اس کی قطع ریت کے ٹیلے کی سی ہے۔ کہتے ہیں ہر شب جمعہ کو اس پہاڑ سے نقارے کی صدا آتی ہے۔ اس لیے اس کا نام جبل الطبول رکھا ہے۔ ہنوز نصرتِ نبوی صلی اللہ تعالیٰ علیہ وسلم کی یہ بھی ایک کرامت باقی ہے۔ اس بستی کے عرب باشندے نے بیان کیا کہ میں نے اپنے کانوں سے نقاروں کی آواز سنی اور ہر جمعرات اور دو شنبہ کو یہ آواز آیا کرتی ہے۔ اس پہاڑ کی سطح کے قریب آنحضرت صلی اللہ تعالیٰ علیہ وسلم کے تشریف رکھنے کی جگہ ہے اور اس کے سامنے میدانِ جنگ ہے۔

اللهم اني اسئلك بمبيك سيدنا ومولانا المصطفى صلى الله تعالى عليه وسلم وباهل بد
رضى الله تعالى عنهم ان تبلغني في الدارين اقصى مراعى وتعفرلى ولوالدى
والمشائخى ولا حباى ولسائر المؤمنين والمؤمنات وان تؤيد الاسلام والمسلمين
غزوة بدر کے مختصر بیان کے بعد یہاں ایک خاص بحث پیش آگئی ہے جسے دیدہ و دانستہ
پس انداز کرنا مناسب نہیں اور وہ یہ ہے کہ آیا مدینہ سے مسلمان قافلہ اوسفیان سے تعرض کرنے کے
لیے نکلے تھے یا فوجِ قریش سے مقابلہ کے لیے؟ اس بحث میں مولوی شبلی نعمانی نے سیرۃ النبی میں
سب سے نرالا پہلو اختیار کیا تھا اور یہ دعویٰ کیا ہے کہ اس بارے میں اب تک تمام مورخین و
ارباب سیر بلکہ تمام علمائے اسلام نے غلطی کھائی ہے لہذا ذیل میں احقاقِ حق کے لیے مولوی صاحب
کی عبارت بلفظ نقل کر کے اس کا جواب باصواب دیا جاتا ہے واللہ هو الهادى الى الصواب۔

۱۲ - سفرنامہ محمد بن جبیر اندلسی (اردو ترجمہ) مطبع احمدی ریاست رامپور ص ۱۶۲

قال اشبلی النعمانی

غزوة بدر پر دوبارہ نظر

سادہ واقعات بیان کرنے کے بعد اب وقت آیا ہے کہ محققانہ طور سے اس بات پر بحث کی جائے کہ غزوة بدر کا مقصد جیسا کہ عام مؤرخین نے بیان کیا ہے۔ کاروان تجارت کو لوٹنا تھا یا قریش کے حملہ کا دفاع تھا۔

میں اس بات سے خوب واقف ہوں کہ تاریخ اور محکمہ عدالت میں فرق ہے۔ مجھ کو یہ بھی معلوم ہے کہ تاریخ کا انداز بیان مقدمہ دیوانی یا فوجداری کے فیصلہ لکھنے سے بالکل مختلف ہے۔ میں اس کو تسلیم کرتا ہوں کہ میرا منصب واقعہ نگاری ہے۔ فیصلہ نویسی نہیں، لیکن موقع ایسا آ پڑا ہے کہ ایک واقعہ تاریخی نے مقدمہ عدالت کی حیثیت حاصل کر لی ہے۔ اس لیے مجھ کو اپنے منصب سے ہٹ کر فصل مقدمہ کا قلم ہاتھ میں لینا پڑتا ہے۔ اس بات کا مجھ کو مطلق خوف نہیں کہ اس فیصلہ میں عام مؤرخین اور ارباب سیر میرے حریف مقابل ہیں۔ نہایت جلد نظر آئے گا کہ حق اکیلا تمام دنیا پر فتح پاسکتا ہے۔ سلسلہ کلام کے اچھی طرح پیش نظر رکھنے کے لیے سب سے پہلے ہم کو بتا دینا چاہیے کہ (ہماری تحقیقات کی روش سے) واقعہ کی اصلی صورت کیا تھی؟

واقعہ یہ ہے کہ حضرمی کے قتل نے تمام مکہ کو جوش انتقام سے لبریز کر دیا تھا اور اس سلسلے میں چھوٹی چھوٹی لڑائیاں بھی پیش آگئیں۔ دونوں فریق ایک دوسرے سے پر حذر رہتے تھے اور جیسا کہ ایسی حالتوں میں عام قاعدہ ہے غلط خبریں خود بخود مشہور ہو کر پھیل جاتی ہیں۔ اسی اثناء میں ابوسفیان قافلہ تجارت کے ساتھ شام کو گیا اور ابھی شام میں تھا کہ یہ خبر وہاں مشہور ہو گئی کہ مسلمان قافلہ پر حملہ کرنا چاہتے ہیں۔ ابوسفیان نے وہیں سے مکہ کو آدمی

دوڑایا کہ قریش کو خبر ہو جائے۔ قریش نے لڑائی کی تیاریاں کر دیں۔ مدینہ منورہ میں یہ مشہور ہوا کہ قریش ایک جمعیتِ عظیم لے کر مدینہ آرہے ہیں۔ آنحضرت (صلی اللہ علیہ وسلم) نے مدافعت کا قصد کیا اور بدر کا معرکہ پیش آیا۔ (سیرت النبی جلد اول صفحہ ۲۵)

اقول

مورخین و ارباب سیر بلکہ محدثین و مفسرین میں سے بھی کسی نے یہ بیان نہیں کیا کہ غزوہ بدر کا مقصد کاروان تجارت کو لوٹنا تھا۔ وہ سب بالاتفاق یہی کہتے ہیں کہ مسلمان مدینہ منورہ سے محض قافلہ قریش سے تعرض کے لیے نکلے تھے۔ اس اشارہ میں اتفاقیہ غزوہ بدر پیش آگیا۔ قافلوں سے تعرض کی وجہ یہ ہوتی کہ کفار قریش ہجرت کے بعد بھی مسلمانوں کے مذہبی فرائض کی بجا آوری میں مزاحم ہوتے تھے، بلکہ دیگر قبائل کو بھی ان کی مخالفت پر برا نیگیختہ کرتے تھے۔ اس لیے حضور اقدس صلی اللہ تعالیٰ علیہ وسلم نے مختلف اوقات میں مختلف اغراض کے لیے اپنے اصحاب کی چھوٹی چھوٹی جماعتیں اطرافِ مدینہ میں بھیجی شروع کیں، بلکہ بعض دفعہ خود بھی شرکت فرماتی۔ کہیں دشمن کی نقل و حرکت کی خبر لانے کے لیے کہیں بعض قبیلوں سے معاہدہ قائم کرنے کے لیے اور کہیں محض مدافعت کے لیے ایسا کیا گیا۔ ہاں ایک غرض یہ بھی تھی کہ قریش کی شامی تجارت کا راستہ بند کر دیا جائے اور یہ وہی بات ہے جس کی دھمکی حضرت سعد بن معاذ رضی اللہ تعالیٰ عنہ نے ہجرت کے بعد ابو جہل کو خاص خانہ کعبہ میں یوں دی تھی کہ اگر تم نے ہم کو طوافِ کعبہ سے روکا، تو ہم تمہارا مدینہ کا راستہ بند کر دیں گے۔ چونکہ قریش بالعموم مسلمانوں کو حج و عمرہ سے روکتے تھے، اس لیے مجبوراً مسلمانوں کو ان کے تجارتی قافلوں سے تعرض کرنا پڑا تاکہ مذہبی مداخلت سے باز آجائیں۔

لے صحیح بخاری۔ کتاب المغازی۔ باب ذکر النبی صلی اللہ تعالیٰ علیہ وآلہ وسلم من یقتل بدر۔ ۱۲

مصنف کا یہ قول (اس سلسلے میں لڑائیاں بھی پیش آگئیں، ثبوت طلب ہے، کیونکہ حضرت کے قتل کے بعد جنگ بدر سے پہلے مسلمانوں اور کفارِ قریش میں کوئی لڑائی نہیں ہوئی اور اس کا یہ قول (اسی اثناء میں ابوسفیان قافلہ تجارت کے ساتھ شام گیا، بھی درست نہیں، کیونکہ ابوسفیان واقعہ حضرت سے پہلے شام چلا گیا تھا۔ چنانچہ طبقات ابن سعد میں غزوة ذوالعشیرہ میں تصریح ہے کہ جو قافلہ بزح کر نکل گیا، جب وہ شام سے واپس آیا تو مسلمان اسی سے تعرض کے لیے نکلے اور غزوة بدر پیش آیا۔ اسی طرح مصنف کا یہ کہنا کہ مدینہ منورہ میں مشہور ہوا کہ قریش کی ایک جمعیتِ عظیم لے کر مدینہ آرہے ہیں۔ دعویٰ بلا دلیل ہے۔ ایسی دعاوی پر بناتے کلام کرنا محقق کی شان سے بعید ہے۔

قال اشبلی النعمانی

اس بحث کے فیصلہ کے لیے سب سے پہلے ان واقعات کو یکجا لکھ دینا چاہیے جن پر دونوں فریق کا اتفاق ہے تاکہ وہ انفصالِ بحث میں اصولِ موضوعہ کے طور پر کام آئیں وہ یہ ہیں:

- ۱۔ قرآن مجید میں اگر کسی واقعہ کا صاف ذکر ہے، تو اس کے مقابلہ میں کسی روایت اور تاریخ کا اعتبار نہ کیا جائے گا۔
- ۲۔ کتبِ حدیث میں صحت کے لحاظ سے باہم جو فرق مراتب ہے اس کا لحاظ رکھا جائے گا۔

اس قدر عموماً مسلم ہے کہ جب آنحضرت صلی اللہ تعالیٰ علیہ وسلم کو یہ خبر معلوم ہوئی کہ قریش بڑی تیاری کے ساتھ مکہ سے نکلے ہیں، تو آپ نے صحابہ سے مخاطب ہو کر ان کا استمزاز کیا۔ مہاجرین نے نہایت جوش کے ساتھ آمادگی ظاہر کی، لیکن آنحضرت صلی اللہ تعالیٰ علیہ وسلم انصار کی مرضی دریافت کرنا چاہتے تھے۔ یہ دیکھ کر حضرت سعد یا کوئی اور معزز انصاری اٹھے اور کہا،

”یا رسول اللہ کیا آپ کا رُوسے سخن ہماری طرف ہے؟ ہم وہ لوگ نہیں ہیں جنہوں نے موسیٰ سے کہا تھا تم اور تمہارا خدا دونوں جا کر لڑو، ہم یہیں بیٹھے رہیں گے (خدا کی قسم اگر آپ حکم دیں، تو ہم آگ اور سمندر میں کود پڑیں۔“ یہ بھی مسلم ہے کہ صحابہ میں کچھ ایسے لوگ بھی تھے جو شرکت سے ہچکچاتے تھے۔ چنانچہ خود قرآن مجید میں تصریح ہے:

وَإِنَّ فَرِيقًا مِّنَ الْمُؤْمِنِينَ لَكَادِهُونَ - اور مسلمانوں کا ایک گروہ قطعاً ناخوش تھا عموماً تمام ارباب سیر اور محدثین نے تصریح کی ہے کہ آنحضرت صلی اللہ تعالیٰ علیہ وسلم نے انصار کی رضامندی جو خاص طور پر دریافت کی، اس کی وجہ یہ تھی کہ انصار نے مکہ میں جب آپ کے ہاتھ پر بیعت کی تھی، تو صرف یہ اقرار کیا تھا:

”جب کوئی دشمن خود مدینہ منورہ پر حملہ آور ہوگا، تو انصار مقابلہ کریں گے۔“ یہ اقرار نہ تھا کہ مدینہ سے باہر نکل کر بھی لڑیں گے۔ ان واقعات کے بعد اب مرکزِ بحث یہ ہے: ”یہ واقعات کہاں پیش آئے؟“

ارباب سیر لکھتے ہیں کہ مدینہ سے جب آپ نکلے تو صرف قافلہ تجارت پر حملہ کرنا مقصود تھا۔ دو چار منزل چل کر معلوم ہوا کہ قریش فوجیں لیے چلے آتے ہیں۔ اس وقت آپ نے مہاجرین اور انصار کو جمع کیا کہ ان کا عندیہ دریافت فرمائیں۔ آگے کے واقعات یہیں پیش آئے۔ لیکن کتب سیر، تاریخ اور تمام دیگر شہادتوں سے بالاتر ایک اور چیز ہمارے پاس موجود ہے۔ (قرآن شریف) جس کے آگے ہم سب کو گردن جھکا دینی چاہیے۔

ترکیبِ نحوی کی رُوسے وَإِنَّ میں جو واؤ ہے حالیہ ہے جس کے معنی یہ ہیں کہ مسلمانوں کا ایک گروہ جو لڑائی سے جی چراتا ہے۔ یہ موقع عین وہ موقع تھا جب آپ مدینہ سے نکل رہے تھے نہ کہ مدینہ سے نکل کر جب آگے بڑھے، کیونکہ واؤ حالیہ کے لحاظ سے خروج من البیت اور اس کے گروہ کے جی چرانے کا وقت اور زمانہ ایک ہی ہونا چاہیے۔

جس طرح تجھ کو تیرے خدا نے تیرے گھر سے
 حق پر نکالا اور آں حالیکہ مسلمانوں کا ایک گروہ
 اس کو پسند نہیں کرتا تھا۔ یہ لوگ حق کے ظاہر
 ہونے پہچھے تجھ سے حق بات میں جھگڑا کرتے
 تھے گویا کہ موت کی طرف ہنکاتے جا رہے ہیں
 اور موت کی آنکھوں سے دیکھ رہے ہیں اور
 جب کہ خدا تم سے یہ وعدہ کرتا تھا کہ دو
 جماعتوں میں سے کوئی جماعت تم کو ہاتھ آئے
 گی اور تم یہ چاہتے تھے کہ بے کھٹکے والی جماعت
 تم کو ہاتھ آجائے اور اللہ تعالیٰ یہ چاہتا تھا کہ
 حق کو اپنی باتوں سے قائم کر دے اور کافروں
 کی جڑ کاٹ دے۔

كَمَا اَخْرَجَكَ رَبُّكَ مِنْ بَيْتِكَ
 بِالْحَقِّ وَاِنَّ فَرِيْقًا مِنَ الْمُؤْمِنِيْنَ
 لَكَارِهُوْنَ ۚ يَجَادِلُوْنَكَ فِي
 الْحَقِّ بَعْدَ مَا تَبَيَّنَ كَاٰنَمَا
 يَسٰقُوْنَ اِلَى الْمَوْتِ وَهُمْ
 يَنْظُرُوْنَ ۚ وَاِذْ يَعِدُكُمْ اللّٰهُ
 اِحْدَى الطَّائِفَتَيْنِ اَنْهَا لَكُمْ
 وَتَوَدُّوْنَ اَنْ غَيْرَ ذٰلِكَ الشُّوْكَهٖ
 تَكُوْنُ لَكُمْ وَيُرِيْدُ اللّٰهُ اَنْ
 يُّحِقَّ الْحَقَّ بِكَلِمَاتِهٖ وَيَقْطَعَ
 دَابِرَ الْكَافِرِيْنَ ۚ

(الانفال ع ۱)

۲۔ آیت مذکورہ میں بہ تصریح مذکور ہے کہ یہ جس وقت کا واقعہ ہے۔ اس وقت
 دو گروہ سامنے تھے۔ ایک کاروان تجارت اور ایک قریش کی فوج جو مکہ سے آرہی تھی۔
 از باب سیر کہتے ہیں کہ آیت قرآنی میں یہ اس وقت کا واقعہ مذکور ہے۔ جب آنحضرت
 صلی اللہ تعالیٰ علیہ وسلم بدر کے قریب پہنچ چکے تھے، لیکن بدر کے قریب پہنچ کر تو کاروان
 تجارت صحیح سلامت بچ کر نکل گیا تھا، اس وقت یہ کیونکر صحیح ہو سکتا ہے کہ دونوں
 میں سے ایک کا وعدہ ہے۔ اس لیے یہ بالکل ظاہر ہے کہ قرآن مجید کی نص کے مطابق
 یہ واقعہ اس وقت کا ہونا چاہیے۔ جب دونوں گروہ کے ہاتھ آنے کا احتمال ہو سکتا ہو
 اور یہ صرف دو وقت ہو سکتا ہے۔ جب آنحضرت صلی اللہ تعالیٰ علیہ وسلم مدینہ میں تھے
 اور دونوں طرف کی خبریں آگئی تھیں کہ ادھر ابوسفیان کاروان تجارت لے کر چلا ہے اور

ادھر قریش جنگ کے سرد سامان کے ساتھ مکہ سے نکل چکے ہیں۔

۳۔ سب سے زیادہ قابل لحاظ یہ امر ہے کہ قرآن مجید کی آیت مذکورہ بالا میں کفار کے دو فریق کا خدا تعالیٰ نے بیان کیا ہے۔ ایک قافلہ تجارت اور دوسرا صاحب شوکت یعنی کفار قریش جو مکہ سے لڑنے کے لیے آرہے تھے۔ آیت میں تصریح ہے کہ مسلمانوں میں ایک جماعت ایسی تھی جو چاہتی تھی کہ کاروان تجارت پر حملہ کیا جائے۔ خدا تعالیٰ نے ان لوگوں پر ناراضی ظاہر کی اور فرمایا:

تَوَدُّونَ أَنْ غَيْرَ ذَاتِ الشُّوْكَةِ
تَمَّ چاہتے ہو کہ بے خرخشہ والا گروہ تم کو ہاتھ
تَكُوْنُ لَكُمْ وَيُرِيْدُ اللهُ أَنْ
آجائے اور خدا یہ چاہتا ہے کہ اپنی باتوں سے
يُحِقَّ الْحَقَّ بِكَلِمَاتِهِ وَيَقْطَعَ
حق کو قائم کر دے اور کافروں کی جڑ
ذَابِرًا لِّلْكَافِرِيْنَ هـ رَاللَّفَالِعِ ۶۱
کاٹ دے۔

ایک طرف وہ لوگ ہیں جو قافلہ تجارت پر حملہ کرنا چاہتے ہیں۔ دوسری طرف خدا ہے جو چاہتا ہے کہ حق کو قائم کر دے اور کافروں کی جڑ کاٹ دے۔ اب سوال یہ ہے کہ رسول اللہ صلی اللہ تعالیٰ علیہ وسلم ان دو میں سے کس کے ساتھ ہیں؟ عام روایتوں کے مطابق اس سوال کا کیا جواب ہوگا۔ میں اس تصور سے کانپ اٹھتا ہوں۔

۴۔ اب واقعہ کی نوعیت پر غور کرو۔ واقعہ یہ ہے کہ آنحضرت صلی اللہ تعالیٰ علیہ وسلم مدینہ منورہ سے اس سرد سامان کے ساتھ نکل رہے ہیں کہ تین سو سے زیادہ جانباز مہاجر اور انصار ساتھ ہیں۔ ان میں فاتح خیبر اور حضرت سید الشہداء امیر حمزہ رضی اللہ عنہ بھی ہیں جن میں سے ہر ایک بجائے خود ایک لشکر ہے باوجود اس کے جیسا کہ قرآن مجید میں بہ تصریح مذکور ہے) ڈر کے مارے بہت سے صحابہ کا دل بیٹھا ہے اور ان کو نظر آتا ہے کہ کوئی ان کو موت کے منہ میں لیے جاتا ہے۔

قرآن کریم میں مذکور ہے:

وَأَنَّ فَرِيقًا مِّنَ الْمُؤْمِنِينَ
لَكَارِهُونَ يُجَادِلُونَكَ فِي
الْحَقِّ بَعْدَ مَا تَبَيَّنَ كَانَمَا
يُسَاقُونَ إِلَى الْمَوْتِ -
مسلمانوں کی ایک جماعت کارہ تھی،
وہ تجھ سے حق ظاہر ہوتے، پیچھے بھی
جھگڑا کرتے تھے، گویا کہ موت کی طرف
ہٹکاتے جا رہے ہیں۔

اگر صرف قافلہ تجارت پر حملہ کرنا مقصود ہوتا تو یہ خوف و اضطراب یہ پہلو تھی
کس بنا پر تھی۔ اس سے پہلے بارہا بقول ارباب سیر قافلہ قریش پر حملہ کرنے کے لیے
تھوڑے تھوڑے آدمی بھیج دیئے گئے تھے اور کبھی ان کو ضرر نہیں پہنچا تھا۔ اس دفعہ
اسی قافلہ کا اتنا ڈر ہے کہ تین سو چیدہ اور منتخب فوج ہے اور پھر لوگ ڈر کے مارے سمے جاتے ہیں
یہ قطعی دلیل ہے کہ مدینہ ہی میں یہ خبر آگئی تھی کہ قریش مکہ سے جمعیتِ عظیم لے کر مدینہ پر
آ رہے ہیں۔ (سیرت النبی - جلد اول صفحہ ۲۵۴-۲۵۵)

اقول

مولوی شبلی صاحب کا دعویٰ ہے کہ مسلمان مدینہ سے کاروان تجارت سے
تعرض کے لیے نہ نکلے تھے، بلکہ بڑے سر و سامان سے فوج قریش کے مقابلہ کے لیے
نکلے تھے۔ اس دعوے کے ثبوت میں مولوی صاحب نے قرآن کریم کی تین آیتوں سے
چار دلیلیں پیش کی ہیں، جن پر ہم بالترتیب نمبر وار بحث کرتے ہیں،
۱- وَآتٍ مِّنْ دُونِهِمْ لِيَأْخُذَهُمْ فِي تَضَامُّهُمْ أَيْ تَضَامُّهُمْ فِي
مِنْ وَاقِعٍ هُوَ، مگر اس سے یہ ضرور نہیں کہ خروج من البیت اور اس گروہ کے
جی چلنے کا زمانہ ایک ہی ہو۔ ہم ذرا اس کی تشریح کر دیتے ہیں۔ ہدایۃ النجوم میں ہے،
الحال لفظ يدل على بيان هيئة الفاعل او المفعول به او

کلیہما۔ یعنی حال وہ لفظ ہے جو فاعل یا مفعول بہ یا ہر دو کی ہیئت کے بیان
دلالت کرے۔ ہدایۃ النحو کی شرح درایۃ النحو میں اس کے متعلق یوں لکھا ہے

ثم المراد بالهيئة ههنا الحالة وهي اعم من ان تكون حقيقة
او مقدرة نحو قوله تعالى فادخلوها خالدين اي مقدرين
الخلود ويسى الا قول حالاً محققة والثاني حالاً مقدرة

ترجمہ: پھر ہیئت سے مراد یہاں حالت عام ہے۔ اس سے کہ حقیقیہ ہو
مقدرہ جیسا کہ اللہ تعالیٰ کا قول ہے فادخلوها خالدين یعنی تمہارے واسطے خل
مقدر ہے۔ پہلی قسم کو حال محققہ اور دوسری کو حال مقدرہ کہتے ہیں۔ انتہی۔

اب دیکھنا یہ ہے کہ آیت زیر بحث میں حال کس قسم کا ہے محققہ یا مقدرہ۔ علم
گرام نے تصریح فرمائی ہے کہ یہاں حال مقدرہ ہے۔ چنانچہ علامہ آلوسی روح المعانی میں فرماتے ہیں

وان فريقاً من المؤمنين لكارهون، والجمله في موضع الحال وهي
حال مقدرة لان الكراهة وقعت بعد الخروج كما استرا انشاء الله
تعالى او يعتبر ذلك ممتداً۔

یعنی یہ جملہ حال کی جگہ ہے اور یہ حال مقدرہ ہے، کیونکہ کراہت خروج کے بعد واقع
ہوتی ہے جیسا کہ انشاء اللہ تعالیٰ تو عنقریب اسے دیکھے گا یا اسے ممتداً اعتبار کیا جائے۔ انتہی۔

مطلب یہ ہے کہ اس کو حال مقدرہ سمجھنا چاہیے یا اس کے لیے زمان وسیع خیال کرنا
چاہیے کہ جس کے بعض اجزاء میں کراہت اور بعض میں خروج واقع ہے۔ تفسیر جلالین کے حاشیہ
جمل میں ہے: فقوله وان فريقاً الخ حال مقدرة لما علمت ان الكراهة
لم يقارن الخروج۔ یعنی یہ حال مقدرہ ہے، کیونکہ کراہت خروج کے ساتھ
واقع نہیں ہوتی، جیسا کہ تجھے معلوم ہے۔ انتہی۔

ہمارے اس قول کی تائید مورخین و ارباب سیر اور تمام محدثین و مفسرین کر رہے ہیں۔

احادیث صحیحہ ہماری تائید کر رہی ہیں جیسا کہ بیان ہوگا۔ قرآن کریم کی دوسری آیت جو متضرب پیش ہوگی ہماری تائید کر رہی ہے۔ اب ناظرین خود انصاف کریں کہ ان حالات میں شبلی بیچارے کی رائے محض کیا وقعت رکھ سکتی ہے۔

۲۔ مصنف نے تین آیتیں نقل کی ہیں جنہیں وہ ایک آیت خیال کر رہا ہے، مگر حقیقت میں یہاں تیسری آیت مغرض بحث میں ہے۔ ہم تسلیم کرتے ہیں کہ دونوں میں سے ایک کا وعدہ اللہ تعالیٰ نے اس وقت کیا، جبکہ دونوں گروہ کے ہاتھ آنے کا احتمال امکان تھا، مگر یہ کہنا کہ یہ صرف وہ وقت ہو سکتا ہے الخ درست نہیں۔ بظاہر مصنف نے واذ یعد کمر کی واؤ سے مغالطہ کھایا ہے اور یہ سمجھا ہے کہ وقت خروج اور وقت وعدہ ایک ہی ہیں، حالانکہ یہ غلط ہے، کیونکہ اذ ظرف ہے فعل مضمرا ذکر واکانہ کہ اخرجک کا۔ ایک لمحہ کے لیے آیات لاحقہ اذ تستغیثون ربکم الایۃ۔

اذ یغشیکم النعاس الایۃ پر بھی نظر ڈالو۔ ان آیتوں میں اذ بدل ہے اذ یعد کمر سے۔ مصنف کے قول کے مطابق وعدہ۔ استغاثۃ مسلمین۔ نیند کا طاری ہونا اور مدینہ کا برسنا۔ یہ سب مدینہ ہی میں ہونا چاہیے۔ وھذا کما تری۔ مورخین و محدثین کے نزدیک حضرت جبریل علیہ السلام دو جماعتوں میں سے ایک کا وعدہ وادی ذفران میں لائے۔ اس کے بعد حضور علیہ الصلوٰۃ والسلام نے صحابہ کرام سے استمزاز فرمایا۔ اس وقت بے شک دونوں گروہ کے ہاتھ آنے کا امکان تھا۔ غور کرو وعدہ کرنے والا قادر مطلق ہو اور مولوی شبلی امکان و احتمال میں کلام کریں۔ وادی ذفران کیا اس سے آگے بڑھ کر جب ہر دو فریق میدان بدر میں اترے۔ مسلمان مدینہ کے طرف کے ناکے پر اور مشرکین مکہ کی طرف کے ناکے پر اس وقت بھی وہ قادر مطلق اگر چاہتا تو قافلہ کو مسلمانوں کے ہاتھ میں گرفتار کروا دیتا۔ یہ تو کوئی بڑی بات نہ تھی، کیونکہ وہ قافلہ لشکر اسلام سے فقط تین میل ساحل سمندر کی طرف تھا، مگر وہ مکہ بھی پہنچ جاتا ہے، تو اس کا

مسلمانوں کے ہاتھ آنا قدرتِ الہی سے خارج نہ تھا۔ اب آیت زیر بحث کے معنی بھی سن لو۔ یہاں واو استیناف کے لیے جیسا کہ اہل علم کو معلوم ہے۔ اذ فعل ماضی پر داخل ہوا کرتا ہے، مگر یہاں ماضیہ کی حکایت کے لیے صیغہ مضارع استعمال ہوا ہے۔ پس اس کے معنی یوں ہوئے، "اے مومنو! یاد کرو وہ وقت کہ اللہ تعالیٰ نے تم سے دو گروہ میں سے ایک کا وعدہ کیا کہ یہ تمہارے واسطے ہے اور تم نے دوست رکھا کہ بن شدت والا تمہارا واسطے ہو اور اللہ نے چاہا کہ اپنے کلاموں سے سچ کو سچا کرے اور کافروں کا پیچھا کاٹ دے" بیان بالا سے مصنف کی قرآنِ نہی اور خود انی کا بخوبی اندازہ ہو سکتا ہے۔

۳۔ مصنف کے اعتراض کا ما حاصل یہ ہے کہ آیت مذکورہ میں کفار کے دو فریق (قافلہ تجارت اور فوج قریش) کا ذکر ہے اور یہ بھی تصریح ہے کہ مسلمانوں کی ایک جماعت قافلہ تجارت پر حملہ کرنا پسند کرتی تھی۔ مگر خدا چاہتا ہے کہ فوج کفار کو شکست ہو۔ لہذا آنحضرت صلی اللہ تعالیٰ علیہ وسلم مدینہ منورہ سے قافلہ تجارت پر حملہ کرنے کے لیے نکلے، تو خود باللہ آپ نے اللہ تعالیٰ کی مرضی کے خلاف کیا۔ مگر ہم پہلے ثابت کر چکے ہیں کہ وعدہ زیر بحث مدینہ منورہ میں نہ ہوا تھا۔ وعدہ مذکورہ اور قافلہ تجارت پر حملہ کی خواہش کا وقت اور مدینہ منورہ سے خروج کا وقت ایک نہیں جیسا کہ قرآن کریم سے ظاہر ہے واذ یعدکم اللہ (الایہ) کلام مستأنف ہے۔ اس کو اخرجك سے کوئی ربط نہیں۔

پس ارباب سیر و محدثین درست فرماتے ہیں کہ وادی ذفران میں وعدہ احدی الطائفین ہوا۔ اس کے بعد حضور نبی کریم علیہ الصلوٰۃ والسلام نے اپنے اصحاب سے استمراج فرمایا۔ بے شبہ آنحضرت صلی اللہ تعالیٰ علیہ وآلہ وسلم وہی چاہتے تھے جو اللہ تعالیٰ چاہتا تھا، چنانچہ جب مہاجرین میں سے حضرت مقداد رضی اللہ عنہ نے جنگ پر پوری آمادگی ظاہر فرمائی، تو حضور اقدس صلی اللہ تعالیٰ علیہ وسلم بہت

خوش ہوتے۔ آپ اسی طرح انصار میں سے حضرت سعد بن معاذ رضی اللہ تعالیٰ عنہ کی تقریر پر تاثیر پر حضور انور بانی ہودا می نہایت خوش ہوئے۔ آپ کا ان تقریروں سے خوش ہونا اور فوج کفار کی شکست کی بشارت دینا صاف بتا رہا ہے کہ آپ بھی فوج قریش کا مقابلہ چاہتے تھے اور مسلمانوں کی فوج کا اکثر حصہ بھی یہی چاہتا تھا۔ ہاں ایک قلیل جماعت تھی جو بوجہ بے سرو سامانی بتقاضا تے طبع بشری فوج کفار کے مقابلہ سے بچکھاتی تھی۔

۴۔ یہ پہلے ثابت کیا جا چکا ہے کہ وان فریقاً من المؤمنین لکارھون۔ حال مقدرہ ہے۔ یہ کراہت و مجادلہ مدینہ منورہ میں پیش نہیں آیا۔ پس مصنف کی تمام خامہ فرسائی بے سود ہے۔ مسلمان جس سرو سامان سے مدینہ منورہ سے نکلے۔ اس کا ذکر عنقریب آتا ہے۔ یہ کہنا کہ مدینہ ہی میں یہ خبر آگئی تھی کہ قریش مکہ سے جمعیت عظیم لے کر مدینہ منورہ پر آرہے ہیں، بالکل غلط ہے۔ اس کا کوئی ثبوت نہیں۔ حسب وعدہ ہم یہاں قرآن کریم کی ایک دوسری آیت غزوہ بدر کے متعلق نقل کرتے ہیں جو ہمارے مدعا کی مؤید ہے اور وہ یہ ہے: إِذْ أَنْتُمْ بِالْعُدْوَةِ الدُّنْيَا وَهُمْ بِالْعُدْوَةِ الْقُصْوَىٰ وَالرَّكْبُ أَسْفَلَ مِنْكُمْ وَلَوْ تَوَاعَدْتُمْ لَأَخْتَلَفْتُمْ فِي الْمِيعَادِ وَلَكِنْ لَيَقْضِيَ اللَّهُ أَمْرًا كَانَ مَفْعُولًا (الانفال - ع ۵)

جس وقت تم تھے ورے کے ناکے اور وہ پرے کے ناکے اور قافلہ نیچے اتر گیا تم سے اور اگر آپس میں تم وعدے کرتے تو نہ پہنچتے وعدے پر، لیکن اللہ تعالیٰ کو کر ڈالنا ایک کام جو ہو چکا تھا۔ (ترجمہ شاہ عبدالقادر رحمہ اللہ تعالیٰ)

۱۔ صحیح بخاری میں ہے، اشرق وجہہ وسترہ (کتاب المغازی باب قول اللہ تعالیٰ اذ تستغيثون ربکم الایہ) ۲۔ سیرت ابن ہشام میں ہے، فبشر رسول اللہ صلی اللہ تعالیٰ علیہ وسلم بقول سعد ونشطہ ذالک ثم قال سیروا و البشر وافان اللہ تعالیٰ قد وعدنی احدی الطائفین واللہ لکانی الآن انظرالی مضارع القوم - ۱۲

اس آیت سے صاف ظاہر ہے کہ مسلمان مدینہ منورہ سے فوج کفار کے مقابلہ کے لیے نہ نکلے تھے اور نہ انہیں فوج کفار کے مکہ سے آنے کا اس وقت علم تھا۔

مولوی شبلی صاحب نے اس آیت کا ترجمہ یوں کیا ہے: "جب تم قریب کے میدان میں اور قریش کی فوج دور کے میدان میں اور قافلہ تم سے نیچے تھا۔ اگر تم ایک دوسرے سے وقت مقرر کر کے آتے تو وقت میں اختلاف ہو جاتا، لیکن (خدا نے یہ اس لیے کر دیا) تاکہ جو ہونے والا تھا، خدا اس کو کر دے۔" (سیرت النبی - جلد اول ص ۲۴۸)

کسی بھی لغت یا تفسیر کو اٹھا کر دیکھئے تو اعد کے معنی ہیں ایک دوسرے سے وعدہ کرنا۔ اسی طرح میعاد کے معنی وقت کے نہیں۔ قرآن کریم کے معنی میں رائے زنی سے اللہ تعالیٰ بچائے۔ بغرض توضیح اس آیت کی تفسیر کے متعلق چند اقوال نقل کیے جاتے ہیں۔ علامہ قسطلانی (مواہب لدنیہ مطبوعہ مصر، جزء اول ص ۷۸) غزوة بدر کی نسبت لکھتے ہیں:

وكانت من غير قصد من المسلمين اليها ولا ميعاد كما قال الله تعالى ولو تواعدتم لاختلفتم في الميعاد ولكن يقضى الله امر اكان مفعولا وانما قصد صلى الله تعالى عليه وآله وسلم والمسلمون التعرض لعير قریش - ترجمہ: یہ غزوة مسلمانوں کے قصد اور وعدے کے بغیر واقع ہوا ہے جیسا کہ اللہ تعالیٰ نے فرمایا ہے ولو تواعدتم الاية آنحضرت صلى الله تعالى عليه وسلم اور مسلمانوں نے فقط قافلہ قریش سے تعرض کا قصد کیا تھا۔ انتہی۔

تفسیر بیضاوی میں ہے: "ولو تواعدتم لاختلفتم في الميعاد لو تواعدتم انتم وهم القتال ثم علمتم حالكم وحالهم لاختلفتم انتم في الميعاد هيبة منهم وياساً من لظفر عليهم ليتحققوا ان ما اتفق لهم من الفتح ليس الا صنعا من الله خارقة للعادة فليزدادوا ايماناً وشكراً ولكن جمع بينكم على هذه الحالة"

من غیر میعاد لیتقضى الله امرًا كان مفعولاً حقیقاً بان یفعل و هو نصر
اولیائہ و قہر اعدائہ -

ترجمہ : (اور اگر تم آپس میں وعدہ کرتے، تو تم وعدے میں اختلاف کرتے،
یعنی اگر تم اور وہ آپس میں لڑائی کا وعدہ کرتے۔ پھر تم اپنا اور ان کا حال جان لیتے،
تو بے شک تم ان سے ڈر کر اور ان پر فتح پانے سے مایوس ہو کر وعدے میں اختلاف کرتے۔
(بن وعدہ لڑائی اس لیے ہوتی) کہ مسلمان جان لیں کہ جو انہیں فتح نصیب ہوتی وہ محض
بطور خارق عادت اللہ تعالیٰ کی عنایت سے ہوتی تاکہ وہ ایمان و شکر میں زیادہ ہو جائیں۔ انتہی
حاشیہ شیخ زادہ علی البیضاوی میں ہے : (قوله لاختلفتم ای لمخالف
بعضکم بعضاً و عزمتم علی التخلف عن محاربة التفرک لکثرتهم و قلتکم
ولکن جمعکم اللہ تعالیٰ من غیر میعاد لکم لیتقضى الله امرًا کان مفعولاً
فی علمہ و حکمہ او کان حقیقاً بان یفعل فانہ تعالیٰ دبر قدیراً عجیباً
لوقوع الحرب بین الجمعین من حیث انہ اخیروا المؤمنین باقبال العیر
حتی خرجوا و اقلق الکفار بسماع خبر خروجہم لکی ینفروا و سبب
الاسباب حتی اجتمعوا للحرب و اید اللہ تعالیٰ المؤمنین بنصرہ
بان ربط اللہ علی قلوبہم و قواہا و ازال عنها الاضطراب و الازتیاب
و القی فی قلوب الذین کفروا الرعب و امدہم بانزال الملائکة
و المطر و غیر ذلک من وجوہ لطفہ و فعل ذلک خارقاً للعادة
لیظہر الحق و یقطع دابر الکفرین -

ترجمہ : (قوله لاختلفتم) یعنی تم ایک دوسرے کی مخالفت کرتے اور ان کی
کثرت اور اپنی قلت کے سبب فوج قریش کی لڑائی سے پیچھے رہ جانے کا ارادہ کرتے مگر
اللہ نے تم کو وعدے بغیر جمع کر دیا تاکہ وہ بات پوری کر دے جو اس کے علم و حکم میں ہو چکی ہے

یا ہونے والی ہے۔ پس اللہ تعالیٰ نے دونوں فریقوں میں لڑائی ہونے کے لیے عجیب تدبیر کی۔ بدینہ طور کہ مومنوں کو قافلہ کے آنے کی خبر دی، یہاں تک کہ وہ (مدینہ منورہ سے) نکلے اور کفار کو مسلمانوں کے نکلنے کی خبر سننے سے بے چین کر دیا تاکہ وہ لڑائی کے لیے نکلیں اور اسباب پیدا کر دیئے۔ یہاں تک کہ لڑائی کے لیے جمع ہو گئے اور اللہ تعالیٰ نے اپنی مدد سے مومنوں کی تائید کی۔ بدینہ طور کہ ان کے دل مضبوط کر دیئے اور ان کو تقویت دی اور ان سے اضطراب و شبہ دور کر دیا اور کافروں کے دلوں میں رعب ڈال دیا اور فرشتے اور بارش اتار کر اور کئی قسم کی مہربانیوں سے ان کی مدد کی اور یہ بطور خارق عادت کیا تاکہ حق کو ظاہر کر دے اور کافروں کا پیچھا کاٹ دے۔ انتہی۔

غرض تمام علماء نے اس آیت کے یہی معنی بیان کیے ہیں، حتیٰ کہ صحابہ کرام بھی یہی معنی سمجھے ہیں، چنانچہ حدیث کعب سے عیاں ہوگا۔

قال الشبل النعمانی

۵۔ قرآن مجید میں ایک اور آیت اسی بدر کے واقعہ کے متعلق ہوتی ہے اور اس وقت جب آپ مدینہ میں ہی تشریف رکھتے تھے۔ چنانچہ صحیح بخاری میں تفسیر سورۃ انفال میں تصریحاً مذکور ہے۔ آیت یہ ہے :

لَا يَسْتَوِي الْقَاعِدُونَ مِنَ الْمُؤْمِنِينَ
غَيْرِ أُولِي الضَّرَرِ وَالْمُجَاهِدُونَ
فِي سَبِيلِ اللَّهِ بِأَمْوَالِهِمْ وَأَنْفُسِهِمْ
فَضَّلَ اللَّهُ الْمُجَاهِدِينَ بِأَمْوَالِهِمْ
وَأَنْفُسِهِمْ عَلَى الْقَاعِدِينَ دَرَجَةً

بجز معذوروں کے وہ لوگ جو بیٹھ رہے اور وہ
لوگ جو خدا کی راہ اپنے مال اور جان سے جہاد
کرتے ہیں برابر نہیں ہو سکتے۔ خدا نے مجاہدین
کو جو مال اور جان سے جہاد کرتے ہیں درجہ
میں فضیلت دی ہے۔ (سورۃ انفال)

صحیح بخاری میں اس آیت کے متعلق حضرت ابن عباس رضی اللہ تعالیٰ عنہ کا قول نقل کیا ہے کہ یعنی وہ لوگ جو بدر میں شریک نہیں ہوئے اور وہ جو شریک ہوئے دونوں برابر نہیں ہو سکتے۔ صحیح بخاری میں یہ بھی ہے کہ جب یہ آیت مدینہ منورہ میں نازل ہوئی تو پہلے غیر اولی الضرر کا جملہ نہ تھا۔ یہ آیت سن کر حضرت عبداللہ ابن مکتوم آنحضرت صلی اللہ تعالیٰ علیہ وسلم کی خدمت میں حاضر ہوئے اور اپنے اندھے پن کا عذر کیا۔ اس پر وہیں یہ جملہ نازل ہوا: غیر اولی الضرر (یعنی معذوروں کے سوا) یہ صاف اس بات کی دلیل ہے کہ مدینہ ہی میں معلوم ہو گیا تھا کہ قافلہ پر حملہ کرنا نہیں، بلکہ لڑنا اور جان دینا ہے۔ (سیرت النبی - جلد اول ص ۲۵۴)

اقول

آیۃ لایستوی القاعدون سورۃ نسا میں ہے اور صحیح بخاری تفسیر سورۃ نسا میں مذکور ہے۔ یہ کہنا کہ یہ آیت صحیح بخاری تفسیر سورۃ انفال میں تصریحاً مذکور ہے بالکل غلط ہے اور امام بخاری علیہ الرحمہ پر بہتان ہے۔ اس قرآن دانی پر مولوی شبلی صاحب کو محقق بننے کا دعویٰ ہے۔ العجب العجب۔ مولوی صاحب کا خیال ہے کہ آیۃ لایستوی القاعدون مدینہ منورہ میں بدر کو جانے سے پہلے نازل ہوئی، لہذا صحابہ کرام مدینہ منورہ ہی سے قتال قریش کے لیے نکلے تھے، مگر ایسا خیال مولوی صاحب کی نادانی پر دلالت کرتا ہے، کیونکہ یہ معلوم ہے کہ آیات و سور قرآن کی ترتیب نزولی اس ترتیب سے مختلف ہے جو اب قرآن موجود میں ہے۔ چنانچہ حضرت ابن عباس رضی اللہ تعالیٰ عنہما کی روایت کے مطابق مدینہ منورہ میں جو سورتیں نازل ہوئیں، وہ اس ترتیب سے

نازل ہوئیں۔ سب سے پہلے بقرہ، پھر انفال، پھر آل عمران، پھر حزاب، پھر ممتحنہ
 پھر نسا، پھر اذ لزلت، پھر الحدید الخ صحیح بخاری تفسیر سورۃ انفال میں ہے،
 عن سعید بن جبیر قال قلت لادبن عباس سورة الانفال قال نزلت
 فی بدر۔ یعنی حضرت سعید بن جبیر کا بیان ہے کہ میں نے حضرت ابن عباس سے
 سورۃ انفال کی بابت دریافت کیا۔ آپ نے فرمایا کہ سورۃ انفال غزوۃ بدر میں نازل ہوئی ہے۔
 پس ثابت ہوا کہ سورۃ نسا جس میں آیت زیر بحث ہے جنگ بدر کے بعد نازل ہوئی ہے،
 لہذا مولوی صاحب کی تمام خامہ فرسائی بے سود ہے

قال اشبلی النعمانی

۶۔ کفار قریش جو مکہ سے لڑنے کے لیے بدر میں آئے، ان کی نسبت یہ قرآن مجید
 میں ہے،

وَلَا تَكُونُوا كَالَّذِينَ تَخَرَّجُوا مِن
 دِيَارِهِمْ بَطْرًا وَرِيََاءَ النَّاسِ
 وَيَصُدُّونَ عَن سَبِيلِ اللَّهِ۔
 (ان لوگوں کی طرح نہ بنو، جو اپنے گھروں سے
 مغرورانہ نمائشی اور بخدا تعالیٰ کی راہ سے
 روکتے ہوئے نکلے۔)

اگر قریش صرف قافلہ تجارت کے بچانے کے لیے نکلے تو خدا تعالیٰ یہ کیوں کہتا کہ وہ
 اظہارِ شان اور دکھاوے کے لیے خدا کی راہ سے لوگوں کو روکتے ہوئے نکلے؟ اس میں
 اظہارِ شان اور دکھاوے کی کیا بات تھی؟ اور خدا تعالیٰ کی راہ سے لوگوں کو روکنا کیا تھا؟
 البتہ درحقیقت وہ مدینہ منورہ پر حملہ کرنے کے لیے نکلے تھے جس سے مقصود اپنے زور
 اور قوت کا اعلان و نمائش اور اسلام کی ترقی کا انسداد تھا۔ اس لیے خدا تعالیٰ نے اس
 غرور و نمائش اور صد عن سبیل اللہ کہا۔ (سیرت النبی۔ جلد اول ص ۲۵۴-۲۵۵)

اقول

سیرت ابن ہشام غزوہ بدر میں ہے :

قال ابن اسحق ولما رأى
ابوسفیان انه قد احرز عیرة
ارسله الى قریش انکم انما
خرجتم لتمنعوا عیرکم ورجالکم
واموالکم فقد نجاها الله فارجعوا
فقال ابو جهل بن هشام والله
لا نرجع حتی نرد بدرًا وکان بدرًا
موسمًا من مواسم العرف یمجتمع
لهم به سوق کل عام فنقیم علیه
ثلاثا فتخز الجزور ونطمع الطعام
ونسقی الخمر وتعرف علينا
القیان وتسمع بنا العرب
وبمسیرنا وجمعنا فلا یزالون
یها بوننا ابدًا بعدها فامضوا.

ابن اسحاق نے کہا کہ جب ابوسفیان نے دیکھا
کہ اس نے اپنے قافلہ کو بچا لیا ہے تو اس لیے
قریش کو کہلا بھیجا کہ تم صرف اپنے قافلہ اور اپنے
آدمیوں اور مالوں کو بچانے کے لیے نکلے ہو۔
سوال اللہ تعالیٰ نے ان کو بچا لیا۔ اس لیے تم واپس
چلے جاؤ۔ ابو جہل بن ہشام نے جواب دیا اللہ کی
قسم ہم واپس نہ ہوں گے، یہاں تک کہ ہم بدر
میں اتریں گے (بدر عرب کی منڈیوں میں سے
ایک منڈی تھی جہاں وہ جمع ہوا کرتے تھے اور
اور وہاں ایک بازار تھا) اور وہاں تین راتیں
ٹھہریں گے اور اونٹ ذبح کریں اور کھانا
کھلائیں گے اور شراب پلائیں گے اور غلام
باجے بجا کر ہمیں گانا سنائیں گے اور عرب ہمارا
حال اور ہمارا آنا اور ہماری جمعیت سنیں گے
پس وہ آج سے ہم سے ڈرتے رہیں گے لہذا
آگے چلو۔

آیت زیر بحث میں ابو جہل اور اس کے ساتھیوں کی اسی حالت کی طرف اشارہ ہے۔

اس کا اترانا اور دکھاوا ہونا تو ظاہر ہے۔ اس میں اسلام کی ترقی کا انسداد بھی ہے، کیونکہ جب تمام عرب ہیئت زدہ ہو جائیں گے۔ تو کسی کو ان کی مرضی کے خلاف اسلام لانے کی جرأت نہ ہوگی۔ حضرت ابن عباس اور حضرت قتادہ رضی اللہ تعالیٰ عنہم اور دیگر مفسرین کرام اس آیت کی یہی تفسیر بیان فرماتے ہیں۔ ہم یہاں صرف چند عبارتیں نقل کر رہے ہیں جن سب کا حاصل یہی ہے :

روی عن ابن عباس رضی اللہ تعالیٰ عنہما لہما رأی ابوسفیان
انہ احرز عیرہ ارسلا الی قریش ان ارجعوا فقد سلمت العیر
فقال ابو جہل واللہ لا نرجع حتی نرد بدر او نشرب الخمر
وتحرف علینا القینات ونطعم بہا من حضرنا من العرب
فوافوها ولكن سقوا کاس المنا یا بدل الخمر وناحت علیہم
النواضح بدل القینات وکانت اموالہم غنائم بدلا عن بذلہا۔
(تفسیر روح المعانی جزء ثالث ص ۲۲۵)

اخرج ابن المنذر و ابن ابی حاتم و ابوالشیخ عن قتادہ
رضی اللہ تعالیٰ عنہ فی الایۃ قال کان مشرکوا قریش الذین
قاتلوا نبی اللہ صلی اللہ تعالیٰ علیہ وسلم یوم بدر خرجوا ولہم
بغی و فخر و قد قیل لہم یومئذ ارجعوا فقد انطلقت عیرکم
وقد ظفرتم فقالوا لا واللہ حتی یتحدّث اهل الحجاز بمسیرنا
وعدنا۔ (در منثور للسيوطی)

(کالذین خرجوا من دیارہم ہم اهل مکة حین خرجوا
الحماية العیر فاتا ہم رسول ابی سفیان و ہم بالحفۃ ان ارجعوا
فقد سلمت عیرکم فابی ابو جہل و قال حتی نقدم بدر ان شرب

بها الخمر وتغزف علينا القيان ونطعم بها من حضرنا من
العرب فذالك بطرهم ورثاؤهم الناس باطعامهم فوها
فسقوا كئوس المنايا مكان الخمر وناحت عليهم النوايح مكان
القيان (تفسیر کشف للزمخشری)

وایں حال ابو جہل و تابعان اوست (حاشیہ ترجمہ شاہ ولی اللہ رحمہ اللہ)
پس ظاہر ہو گیا کہ اس آیت کے معنی جو مولوی شبلی صاحب سمجھے ہیں، وہ ان کی
محض اپنی رائے ہے جو سراسر غلط ہے۔

قال شبلی النعمانی

قرآن مجید کے بعد احادیث نبوی کا درجہ ہے۔ احادیث کی متعدد کتابوں میں غزوة
بدر کا مفصل و مجمل ذکر ہے، لیکن کعب بن مالک والی حدیث کے سوا اور کسی حدیث میں
یہ واقعہ میری نظر سے نہیں گزرا کہ آنحضرت صلی اللہ تعالیٰ علیہ وسلم بدر میں قریش کے قافلہ تجارت
کو لوٹنے کے لیے نکلے تھے۔ کعب بن مالک کی حدیث متعدد وجوہ سے قابل بحث ہے:
۱۔ حضرت کعب بن مالک غزوة بدر میں شریک نہیں تھے، اس لیے ان کی

روایت اس موقع پر مشاہدہ و واقفیت کی روایت نہیں۔

۲۔ اس واقعہ کی روایت سے ان کا مقصود یہ ہے کہ غزوة بدر کی اہمیت کم ہو جائے
تاکہ عدم شرکت سے ان کا وزن کم نہ ہو، حالانکہ بدر کو تاریخ اسلام میں جو اہمیت حاصل
ہے، وہ اس سے ظاہر ہے کہ قرآن کریم نے اس کو یوم الفرقان کہا ہے۔ خدا نے تمام
شرکاتے بدر کے گناہ معاف کر دیے ہیں۔ بدری صحابہ کی یہ عزت تھی کہ حضرت عمر
کے عہد میں ان کے وظائف سب سے زیادہ تھے۔ کسی صحابی کے نام کے ساتھ بدری

کہنا خاص امتیاز کا سبب شمار کیا جاتا تھا۔ حضرت کعب کی حدیث یہ ہے :

حضرت کعب کہتے ہیں کہ میں رسول اللہ صلی اللہ تعالیٰ علیہ وسلم کو چھوڑ کر کسی غزوے سے پیچھے نہیں رہا بجز غزوۂ تبوک کے اور ہاں غزوۂ بدر میں بھی شریک نہ تھا اور جو اس پر شریک نہ ہوا۔ اس پر کچھ عتاب نہیں ہوا، کیونکہ آنحضرت صلی اللہ تعالیٰ علیہ وسلم قریش کے قافلہ کے لیے نکلے تھے کہ خدا تعالیٰ نے دونوں فریق کو اچانک مقابل کر دیا۔

(سیرت النبی - جلد اول ص ۲۵۵)

عن عبد الله بن كعب قال
كعب لما تخلف عن رسول
الله صلى الله تعالى عليه وسلم
في غزوة تبوك غير اني كنت
تخلفت في غزوة بدر ولوعياتب
احد تخلف عنها انما خرج
النبي صلى الله تعالى عليه وسلم
يريد غير قریش حتى جمع الله
بينه وبينهم على غير ميعاد۔

(غزوة تبوك - بخاری)

اقول

بے شک قرآن مجید کے بعد احادیث کا درجہ ہے۔ احادیث ہی قرآن مجید کی صحیح تفسیر ہیں۔ حدیث کعب بن مالک جیسی اور بھی حدیثیں ہیں جن سے ثابت ہوتا ہے کہ آنحضرت صلی اللہ تعالیٰ علیہ وسلم قافلہ تجارت سے تعرض کرنے کے لیے نکلے تھے مگر اس تعرض سے اصلی غرض قریش کی شامی تجارت کا راستہ بند کرنا تھا، جیسا کہ پہلے بیان ہو چکا ہے، وہ حدیثیں یہ ہیں :

ابن جریر اور ابن ابی حاتم اور ابن مردیہ نے اور بیہقی نے دلائل میں روایت کی ہے کہ

(۱) اخرج ابن جریر و ابن ابی حاتم و ابن مردیہ و البیہقی

حضرت ابو ایوب انصاری نے کہا کہ جناب
رسول اللہ صلی اللہ علیہ وسلم نے ہم سے
ارشاد فرمایا اور ہم مدینہ میں تھے اور حضور
کو خبر پہنچی تھی کہ ابوسفیان کا قافلہ آگیا ہے
پس حضور نے فرمایا کہ اس میں تمہاری
کیا رائے ہے؟ شاید اللہ تعالیٰ ہم کو
غنیمت دے اور سلامت رکھے۔ پس
ہم (قافلہ کے لیے) مدینہ سے نکلے۔

ابن جریر اور ابن المنذر اور ابن مروث
نے روایت کیا ہے کہ حضرت ابن عباس
رضی اللہ تعالیٰ عنہما نے واذ یعدکم
اللہ احدى الطائفتین کی تفسیر
میں فرمایا کہ اہل مکہ کا قافلہ تجارتِ شام
سے آیا۔ پس اہل مدینہ کو جو اس
کی خبر پہنچی تو وہ نکلے اور ان کے ساتھ
رسول اللہ صلی اللہ تعالیٰ علیہ وسلم تھے
جو بقصد قافلہ تجارت نکلے تھے۔

ابن اسحاق اور ابن جریر اور
ابن منذر نے روایت کیا کہ حضرت
ابن عباس رضی اللہ تعالیٰ عنہما نے

فی الدلائل عن ابی ایوب
الانصاری قال قال لناد رسول
اللہ صلی اللہ تعالیٰ علیہ وسلم
ومن بالمدينة وبلغه ان
عیرابی سفیان قد اقبلت
فقال ما ترون فیها
لعل اللہ یغنمنا ویسلمنا فخرجنا
الحديث - (درمنثور للسیوطی)

(۲) اخرج ابن جریر و ابن
المنذر و ابن مروث عن
ابن عباس رضی اللہ تعالیٰ عنہما
فی قوله واذ یعدکم اللہ احدى
الطائفتین قال اقبلت عیر
اهل مكة من الشام فبلغ
اهل المدينة ذلك فخرجوا و
معهم رسول اللہ صلی اللہ تعالیٰ
علیہ وسلم یرید العیر الحديث -
(درمنثور للسیوطی)

(۳) اخرج ابن اسحاق و
ابن جریر و ابن المنذر عن
ابن عباس رضی اللہ تعالیٰ عنہما

بیان کیا کہ جب رسول اللہ صلی اللہ تعالیٰ علیہ وسلم نے سنا کہ ابوسفیان شام سے آرہا ہے، تو مسلمانوں کو ان کی طرف نکلنے کے لیے بلایا اور فرمایا کہ یہ قریش کا قافلہ تجارت ہے جس میں ان کے مال ہیں سو ان کی طرف نکلو، شاید اللہ تعالیٰ تمہیں غنیمت دے۔ پس لوگوں نے حضور کی دعوت کو قبول کیا، لہذا بعض نے نکلنے میں عیبی کی اور بعض نے سستی کی۔ اس سستی کی وجہ یہ تھی کہ انہیں خیال نہ تھا کہ رسول اللہ صلی اللہ تعالیٰ علیہ وسلم کو لڑائی پیش آئے گی۔

قال لهما سمع رسول الله صلى الله تعالى عليه وسلم جابى سفیان مقبلًا من الشام نذب المسلمین اليهم وقال هذه غير قریش فیها اموالهم فاخرجوا اليها لعل الله ينفلکوها فان تذب الناس فحذف بعضهم وثقل بعضهم وذلك انهم لم يظنوا ان رسول الله صلى الله تعالى عليه وسلم يلتقى حربًا بالحديث -

(در منثور للسيوطی)

حضرت کعب بن مالک رضی اللہ تعالیٰ عنہ کی حدیث صحیح بخاری کے علاوہ صحیح مسلم در کتاب التوبۃ، باب حدیث توبۃ کعب بن مالک و صاحبیہ میں بھی موجود ہے۔ اس کی صحت میں کیا شک ہو سکتا ہے؟ یہ حدیث مسئلہ زیر بحث میں نہایت قابل غور ہے، کیونکہ یہ ولو تو اعدتم لا تختلفتم فی السبعاد الایہ کی صحیح تفسیر ہے۔ جس کا بیان پہلے آچکا ہے۔ اس سے ظاہر ہے کہ جو کچھ مولوی شبلی صاحب نے اس بحث میں ثابت کرنا چاہا ہے، وہ قرآن و حدیث صحیح کے خلاف ہے۔ یہ کہنا کہ اس سے حضرت کعب کا مقصود غزوۂ بدر کی اہمیت کم کرنا ہے، بالکل بے جا ہے۔ حضرت کعب رضی اللہ تعالیٰ عنہ کا مقصود فقط اپنے تخلف کا عذر کرنا ہے اور وہ بجا ہے، کیونکہ مسلمان مدینہ منورہ سے محض قافلہ تجارت سے تعرض کے لیے نکلے تھے۔

قال اشبلی النعمانی

اس (حدیث کعب بن مالک) کے برخلاف حضرت انس کی حدیث ہے جو بخاری
و مسلم دونوں میں مذکور ہے :

(۱) عن انس ان رسول الله
صلى الله عليه وسلم شاور عيين
بلغه اقبال ابى سفيان
قال فتكلم ابو بكر فاعرض
عنه فتكلم عمر فاعرض عنه
فقام سعد بن عبادۃ فقال
ايانا اتريد يا رسول الله والذي
نفسى بيده لو امرتنا ان
نمخضها البحر لا خضناها ولو
امرتنا ان نضرب اكبادهما
الى برك الغماد لفعلنا قال
فندب رسول الله صلى الله
تعالى عليه وسلم الناس
فانطلقوا حتى نزلوا بدرا -

حضرت انس سے مروی ہے کہ آنحضرت
صلی اللہ تعالیٰ علیہ وسلم کو جب ابوسفیان
کے آنے کی خبر معلوم ہوئی تو آپ نے مشورہ
طلب کیا۔ حضرت ابو بکر بولے تو آپ نے
توجہ نہ فرمائی۔ پھر حضرت عمر بولے تو
آپ نے ان کی طرف بھی توجہ نہ فرمائی۔ پھر
حضرت سعد بن عبادہ کھڑے ہوئے اور کہا
یا رسول اللہ! کیا آپ کا روتے سخن ہم انصاف
کی طرف ہے۔ خدا کی قسم اگر آپ دریا میں
سواری ڈالنے کا ہمیں حکم دیں تو ہم ڈال دیں
گے اور اگر برك الغماد تک جانے کا حکم دیں
گے تو ہم جاتیں گے۔ حضرت انس کہتے
ہیں کہ اس کے بعد رسول اللہ صلی اللہ
تعالیٰ علیہ وسلم نے لوگوں کو شرکت جنگ
کی دعوت دی۔ لوگ چل پڑے اور بدر
پر اترے۔

(۲) ووردت علیہم روایا
 قریش و فیہم غلام اسود
 لبنی الحجاج فاخذ وہ فکان
 اصحاب رسول اللہ صلی اللہ
 تعالیٰ علیہ وسلم یسألون
 عن ابی سفیان و اصحابہ فیتقول
 مالی علم بابی سفیان و لکن
 هذا ابو جهل و عتبہ و شیبہ
 و امیة بن خلف فاذا قال
 ذلك ضربوه فقال نعم انا
 اخبرکم هذا ابوسفیان فاذا
 ترکوه فقال مالی بابی سفیان
 من علم هذا ابو جهل و
 رسول اللہ صلی اللہ تعالیٰ علیہ
 وسلم قائم یصلی فلما رای
 ذلك الضرب قال و اتذی
 ذنسی بیده لنضربوه اذا
 صدقکم و تترکوه اذا کذبکم۔

اور (پہلے) قریش کا ہر اول دستہ
 آکراترا۔ اس میں بنی حجاج کا ایک حبشی
 غلام تھا۔ اصحاب رسول اللہ صلی اللہ تعالیٰ
 علیہ وسلم نے اسے گرفتار کر لیا اور اس سے
 ابوسفیان کا حال پوچھنے لگے۔ وہ کہتا تھا
 مجھے ابوسفیان کی خبر نہیں، لیکن یہ ابو جهل
 عتبہ، شیبہ، امیہ بن خلف آرہے ہیں۔
 جب وہ یہ کہتا تو لوگ اس کو مارتے۔
 وہ کہتا اچھا ابوسفیان کو بتاتا ہوں،
 تب اس کو چھوڑ دیتے، تو پھر وہ
 کہتا مجھ کو ابوسفیان کی خبر نہیں، لیکن
 ابو جهل وغیرہ رو سائے قریش آرہے
 ہیں۔ آنحضرت صلی اللہ تعالیٰ علیہ وسلم
 نماز میں مشغول تھے۔ آپ نے یہ دیکھ کر
 فرمایا قسم ہے اس ذات کی جس کے
 ہاتھ میں میری جان ہے۔ جب وہ سچ
 کہتا ہے، تو تم اس کو مارتے ہو اور جب
 جھوٹ بولتا ہے تو چھوڑ دیتے ہو۔

حدیث کے پہلے ٹکڑے سے ظاہر ہوتا ہے کہ جب ابوسفیان کے آنے کا حال
 معلوم ہوا۔ اسی وقت آپ نے مہاجرین و انصار سے مشورہ کیا اور انصار سے
 اعانت کی خواہش ظاہر کی اور یہ متفقاً ثابت ہے کہ ابوسفیان کی آمد کا حال مدینہ ہی میں

معلوم ہو چکا تھا۔ اس بنا پر یہ محقق طور پر ثابت ہو چکا کہ اس غزوہ کی شرکت کے لیے آپ نے انصار سے مدینہ ہی میں خواہش کی تھی۔ ورنہ اگر باہر نکل کر یہ معاملہ پیش آتا جیسا کہ کتب سیرت میں مذکور ہے، تو اس وقت انصار وہاں کہاں ہوتے؟ اور نیز اسی ٹکڑے میں مذکور ہے کہ آنحضرت صلی اللہ تعالیٰ علیہ وسلم نے مشورہ کے بعد لوگوں کو شرکت کی دعوت دی حالانکہ ارباب سیرت کے مطابق واقع یہ ہونا چاہیے کہ انصار معاہدہ اور معمول سابق کے خلاف شرکت کے لیے نکلے! آنحضرت صلی اللہ تعالیٰ علیہ وسلم نے پھر ان کا غدیہ دریافت فرمایا اور اس کے بعد شرکت کے لیے آمادہ کیا۔ ہر شخص سمجھ سکتا ہے کہ یہ ایک مجنونانہ بات ہے۔

حدیث کے دوسرے ٹکڑے سے بوضاحت تمام محقق ہوتا ہے کہ آنحضرت صلی اللہ تعالیٰ علیہ وسلم کو وحی کے ذریعہ سے یا کسی اور طریقہ سے یہ پہلے ہی سے معلوم تھا کہ تجارتی قافلہ کانہیں، بلکہ جنگی فوج کا مقابلہ ہے۔ گو عام لوگوں کو یہ معلوم نہ ہو۔ اس حدیث میں ایک گمرہ اور کھولنا ہے۔ اگر پہلے صرف ابوسفیان کا آنا معلوم ہوا تھا اور قریش کے حملہ کی خبر نہ تھی، تو آنحضرت صلی اللہ تعالیٰ علیہ وسلم اس اصرار اور سامان سے کیوں اجتماع کا اہتمام فرماتے؟ اس لیے ابوسفیان کی آمد کے بجائے موقع کا اقتضار یہ ہے کہ یہ ہو کہ جب مشرکین مکہ کی آمد کی خبر معلوم ہوتی، چنانچہ اسی واقعہ کو انہیں الفاظ کے ساتھ امام احمد بن حنبل رحمہ اللہ تعالیٰ نے مسند میں ابن ابی شیبہ نے مصنف میں ابن جریر نے تاریخ میں اور بیہقی نے دلائل میں روایت کیا ہے اور اس کو صحیح کہا ہے اور اس کے راوی معمر بن بدر کے ہیر و اسد اللہ علی بن ابی طالب ہیں۔

عن علی قال لما قدمنا
المدینة اصبنا من شمسها
فاجتویناها واصابنا بها وعك
وكان ابنی صلی اللہ علیہ وسلم
یتخبر عن بدر فلما بلغنا
ان المشركین قد اقبلوا سار
رسول اللہ صلی اللہ علیہ وسلم
الی بدر و بدر بئر فسبقنا
المشركین الیها۔

حضرت علی کرم اللہ تعالیٰ وجہہ فرماتے ہیں
کہ جب ہم مدینہ آئے، تو وہاں پھل کھانے کو
ملے جو ہمارے ناموافق مزاج تھے۔ اس لیے
ہم لوگ بیمار ہو گئے۔ آنحضرت صلی اللہ علیہ وسلم
بدر کو پوچھا کرتے تھے۔ جب ہم کو خبر ملی
کہ مشرکین آرہے ہیں تو جناب رسول اللہ
صلی اللہ تعالیٰ علیہ وسلم بدر کو چلے۔ بدر
ایک کنواں کا نام ہے جہاں ہم مشرکین
سے پہلے پہنچ گئے۔

(اس کے بعد بدر کے تمام واقعات و جزئیات مذکور ہیں)

اس میں صاف تصریح ہے کہ مشرکین مکہ کے حملہ کی خبر سن کر آپ نکلے تھے اور بدر
پر آکر قیام فرمایا تھا۔ اس پوری حدیث میں ابوسفیان کے قافلہ تجارت کا ذکر تک
نہیں ہے۔ (سیرت النبی، جلد اول ص ۲۵۶-۲۵۸)

اقول

اس مقام پر مولوی شبلی صاحب کی حدیث دانی کو دیکھتے کہ حدیث کعب بن مالک
جو صحیح بخاری اور صحیح مسلم دونوں میں ہے۔ اس کو تو آپ صرف صحیح بخاری میں سمجھتے ہیں اور
حدیث انس جو صرف صحیح مسلم میں ہے، اسے صحیح بخاری اور صحیح مسلم دونوں میں بتا
رہے ہیں۔ حدیث انس کا جو مطلب آپ سمجھے ہیں، وہ بھی عجیب ہے۔ اس حدیث
سے ایک اردو ترجمہ خوان بھی سمجھ سکتا ہے کہ جب ابوسفیان کے آنے کی خبر

مدینہ میں پہنچی تو آپ نے قافلہ تجارت سے تعرض کرنے کے لیے مشورہ طلب کیا، نہ کہ غزوہ بدر کے لیے، خبر پہنچے قافلہ تجارت کے آنے کی۔ اور مشورہ لیا جائے غزوہ بدر کے لیے! یہ کیونکر ہو سکتا ہے، بے شک یہاں یہ سوال پیدا ہوتا ہے کہ ارباب سیر نے تو مشورہ کا مقام مدینہ سے باہر وادی ذفران بتایا ہے اور اس حدیث میں خاص مدینہ منورہ ہے۔ قاعدہ اصول کے مطابق ان دونوں میں تطبیق دینی چاہیے۔ اگر تطبیق ممکن نہ ہو تو ایک کو ترجیح دی جائے۔ یہاں ترجیح کی ضرورت نہیں، کیونکہ یہ تعارض تطبیق سے رفع ہو سکتا ہے، چنانچہ زر قانی علی الموابب اللدنیہ ص ۱۴۲ میں ہے:

حافظ ابن حجر عسقلانی فرماتے ہیں کہ تطبیق ممکن ہے بدین طور کہ آنحضرت صلی اللہ تعالیٰ علیہ وسلم نے ان سے دو دفعہ مشورہ طلب کیا پہلی دفعہ مدینہ میں جبکہ آپ کو قافلہ تجارت کی خبر پہنچی اور یہ مسلم کے الفاظ شاور حین بلغہ اقبال ابی سفیان (آپ نے مشورہ کیا جبکہ ابوسفیان کے آنے کی خبر پہنچی) سے واضح ہے۔ دوسری دفعہ مدینہ سے باہر جیسا کہ اوروں کی حدیث میں ہے۔

قال المحافظ ویسکن الجمع بانہ صلی اللہ تعالیٰ علیہ وسلم استشارہم مرتین الاولى بالمدينة اول ما بلغه خبر العیر وذلك بین من لفظ مسلم انه شاور حین بلغہ اقبال ابی سفیان والثانية كانت بعد ان خرج کما فی حدیث الجماعة۔

یہ تطبیق کیسی اچھی ہے۔ چونکہ انصار نے بیعت کے وقت آنحضرت صلی اللہ علیہ وسلم سے یہ عہد کیا تھا کہ جب آپ مدینہ میں ہوں گے، تو ہماری امان میں ہوں گے، لہذا ان سے دو دفعہ مشورہ طلب کیا گیا۔ پہلی دفعہ مدینہ سے نکلنے کے وقت۔ یہ مشورہ محض قافلہ تجارت سے تعرض کے لیے تھا۔ دوسری دفعہ وادی ذفران میں جبکہ قریش کے مکہ سے آنے کی خبر لگی۔ یہ مشورہ فوج قریش سے مقابلہ کے لیے تھا۔ حدیث انس کے دوسرے ٹکڑے

میں جو جلشی غلام کا قصہ مذکور ہے۔ وہ بدر پہنچ کر وقوع میں آیا ہے۔ اس سے یہ کیونکر ثابت ہو سکتا ہے کہ مدینہ ہی میں آنحضرت صلی اللہ تعالیٰ علیہ وسلم کو معلوم ہو گیا تھا کہ جنگی فوج کا مقابلہ؟ مولوی شبلی صاحب کا بار بار کہنا کہ آنحضرت صلی اللہ تعالیٰ علیہ وسلم مدینہ منورہ سے بڑے سامان کے ساتھ اچھی طرح تیاری کر کے نکلے تھے، بالکل بے اصل ہے۔ ہم اپنے قول کے ثبوت میں حضرت انس رضی اللہ تعالیٰ عنہ ہی کی دوسری حدیث پیش کرتے ہیں اور وہ یہ ہے :

حضرت ثابت رضی اللہ تعالیٰ عنہ سے روایت ہے کہ حضرت انس بن مالک رضی اللہ تعالیٰ عنہ نے کہا کہ رسول اللہ صلی اللہ تعالیٰ علیہ وسلم نے حضرت بسبہ رضی اللہ تعالیٰ عنہ کو بطور جاسوس بھیجا کہ اوسقیان کے قافلہ کا حال دریافت کرو۔ پس حضرت بسبہ آئے اور دولت خانہ میں سوائے میرے اور رسول اللہ صلی اللہ تعالیٰ علیہ وسلم اور کوئی نہ تھا۔ راوی نے کہا کہ مجھے معلوم نہیں کہ انس نے ازواج مطہرات میں سے کسی کو مستثنیٰ نہ کیا۔ راوی کا قول ہے کہ انس نے مجھ سے بیان کرتے ہوئے کہا کہ رسول اللہ صلی اللہ تعالیٰ علیہ وسلم نکلے۔ پس آپ نے کلام کرتے ہوئے فرمایا کہ ہمارا مطلوب ایک ہے جس کا سواری کا اونٹ موجود ہو، وہ سوار ہو کر ہمارے ساتھ چلے۔

عن ثابت عن انس بن مالك قال بعث رسول الله صلى الله تعالى عليه وسلم بسبسة عينا ينظر ما صنعت عيرابي سنيان فجاؤ وما في البيت احد غيري وغير رسول الله صلى الله تعالى عليه وسلم قال لا ادري ما استثنى بعض نساءه قال فحدثه الحديث قال فخرج رسول الله صلى الله تعالى عليه وسلم فتكلم فقال ان لنا طلبة فمن كان ظهروه حاضرا فليركب معنا فحمل رجال يستاذنونه في ظهراهم في علو المدينة فقال لا ادا من كان ظهروه

حاضرًا فانطلق رسول الله
صلى الله تعالى عليه وسلم
واصحابه حتى سبقوا المشركين
الى بدر (المحدث)

رصیح مسلم . کتاب الجهاد
باب سقوط فرض الجهاد
عن المعذورين

پس لوگ آپ سے ان اونٹوں کے
لانے کے لیے جو مدینہ کے بالائی حصہ میں
تھے اجازت ماننے لگے۔ آپ نے فرمایا
نہیں، مگر وہ جس کا سواری کا اونٹ حاضر ہے۔
پس رسول اللہ صلی اللہ تعالیٰ علیہ وسلم اور
آپ کے اصحاب روانہ ہوئے یہاں تک کہ
مشرکین سے پہلے بدر میں پہنچ گئے۔

اس حدیث مسلم سے ناظرین بخوبی اندازہ لگا سکتے ہیں کہ مسلمان مدینہ منورہ سے
کیسی جلدی اور کس بے سرو سامانی میں نکلے ہیں اور نکلے بھی قافلہ کے لیے ہیں۔
علامہ ابن قیم (زاد المعاد - غزوة بدر) یوں لکھتے ہیں :

وجملة من حضر بدر من المسلمين
ثلاثمائة وبضعة عشر رجلا من
المهاجرين ستة وثمانون و
من الاوس احد وستون ومن
الخنزرج مائة وسبعون وانما
قل عدد الاوس عن الخنزرج
وان كانوا اشد منهم واقوى
شوكة واصد عند اللقاء
لان منازلهم كانت في عوالي
المدينة وجاء النفير بغتة
وقال النبي صلى الله تعالى عليه وسلم

مسلمانوں کی تعداد جو بدر میں حاضر ہوئے،
تین سو دس سے کچھ اوپر تھی۔ مہاجرین میں سے
۸۳۔ اوس میں سے ۶۱ اور خنزرج میں سے
۱۷۰ تھے۔ اوس اگرچہ شوکت میں خنزرج
کی نسبت شدید و قوی تھے اور لڑائی
کے وقت زیادہ ثابت تھے، مگر ان کی
تعداد خنزرج سے اس لیے کم تھی کہ ان
کے گھر مدینہ کی بالائی آبادی میں تھے
اور روانگی اچانک ہو گئی اور نبی اکرم
صلی اللہ تعالیٰ علیہ وسلم نے فرما دیا کہ
ہمارے ساتھ وہی چلے گا جس کے

لا يتبعنا الا من كان ظهراً حاضراً
فاستأذنه رجال ظهروهم
كانت في علو المدينة ان
يستأني بهم حتى يذهبوا الى
ظهروهم فأبى ولم يكن عزمهم
على اللقاء ولا اعدوا له
عدة ولا تاهبوا له اهبة
ولكن جمع الله بينهم وبين
عدوهم على غير ميعاد -

پاس سواری کا اونٹ موجود ہو۔ اس پر ان
لوگوں نے جن کے اونٹ مدینہ کے بالائی
حصہ میں تھے۔ آپ سے اجازت طلب کی کہ
آپ مہلت دیں کہ ہم اپنے اونٹ لے آئیں مگر
آپ نے اجازت دینے سے انکار کیا اور ان کا ارادہ
لڑائی کا نہ تھا اور نہ لڑائی کے لیے کوئی سامان
تیار کیا تھا اور نہ اس کے لیے کوئی تیاری
کی تھی، لیکن اللہ تعالیٰ نے ان کو اور ان
کے دشمنوں کو بغیر وعدہ مقابل کر دیا۔

بیان بالا سے صاف ظاہر ہے کہ مدینے سے نکلنے کے وقت کوئی خاص تیاری نہیں کی گئی،
ورنہ فقط دو گھوڑے ستر اونٹ اور تین سو پانچ اصحاب ساتھ نہ ہوتے بلکہ اس سے
کئی گنا سامان ساتھ ہوتا۔ مولوی شبلی صاحب کا یہ کہنا بھی غلط ہے کہ فوج قریش مکہ سے
مدینہ پر حملہ کرنے کے لیے نہیں نکلی تھی، چنانچہ صحیح بخاری د کتاب المغازی۔ باب من یقتل
ببدر، میں حدیث عبداللہ بن مسعود رضی اللہ تعالیٰ عنہما میں یہ الفاظ ہیں :

فلما كان يوم بدر استنصر
ابو جهل الناس قال ادركوا
عيركم فكرة امية
ان يخرج -

جب بدر کا دن آیا ابو جہل نے لوگوں کو
نکلنے کی دعوت دی اور کہا "تم اپنے
قافلہ تجارت کو بچاؤ۔" پس اُمیہ نے
نکلنا پسند نہ کیا۔

اس حدیث بخاری سے صاف ظاہر ہے کہ قریش مکہ سے اپنے قافلے کو بچانے کے
لیے نکلے تھے حضرت علی کرم اللہ وجہہ کی جو حدیث پیش کی گئی ہے، اس میں اختصار ہے اور
صرف مدینہ سے باہر کے واقعات بیان کیے گئے ہیں۔ اس میں یہ مذکور نہیں کہ مدینہ میں

مشرکین کے آنے کی خبر پہنچی۔ بدر کے حالات کا دریافت کرنا اور مشرکین کی آمد کی خبر کا آنا یقیناً مدینہ سے باہر وقوع میں آیا جیسا کہ قرآن احادیث صحیحہ سے ثابت ہے۔ حضرت علی کی دوسری حدیث میں جو بروایت ابن عساکر کنز العمال (جزر خامس ص ۲۶۶) میں مذکور ہے۔ بخار کا آنا بھی مدینہ میں نہ تھا۔ حدیث کے الفاظ یہ ہیں :

عن علی قال لما كان ليلة
بدر اصابنا وعك من حمى
وشیئی من مطر الحدیث -
حضرت علی کرم اللہ تعالیٰ وجہہ فرماتے ہیں
کہ جب بدر کی رات آئی، تو ہمیں تپ کی
تکلیف اور کچھ بارش ہوئی۔

بہر حال تپ کا آنا کہیں ہو۔ مشرکین کے مکہ سے آنے کی خبر مدینہ میں نہ پہنچی تھی اور مسلمان مدینہ منورہ سے محض قافلہ تجارت سے تعرض کے لیے نکلے تھے۔

نتیجہ

ہماری تحقیقات بالا سے جو قرآن مجید اور احادیث صحیحہ پر مبنی ہے۔ غزوہ بدر کے متعلق واقعات میں ترتیب حسب ذیل ہے :

ہجرت کے بعد قریش نے مسلمانوں کو حج و عمرہ سے روک دیا۔ اس پر مسلمانوں نے ان کی شامی تجارت کا راستہ بند کرنے کا ارادہ کیا تاکہ وہ مذہبی مداخلت سے باز آجائیں۔ اسی غرض کے لیے مسلمانوں نے ان کے قافلوں سے چھٹرخانی شروع کی۔ چنانچہ جب آنحضرت صلی اللہ تعالیٰ علیہ وسلم کو بذریعہ وحی ابوسفیان کے قافلہ تجارت کے آنے کی خبر لگی تو آپ نے بالخصوص انصار سے قافلہ تجارت پر حملہ کرنے کے لیے استمراج فرمایا، چنانچہ آپ فوری ناتمام تیاری کر کے نہایت جلدی سے مدینہ سے نکلے۔ وادتی ذفران میں حضرت جبرائیل علیہ السلام حضور اقدس صلی اللہ تعالیٰ علیہ وسلم کی خدمت بابرکت میں قریش کے مکہ سے آنے کی خبر اور دونوں جماعتوں (قافلہ تجارت و فوج قریش) میں سے ایک کے وعدے کے ساتھ نائل

ہوئے۔ حضور نے مہاجرین و انصار سے دوبارہ استمراج فرمایا کہ وہ دونوں جماعتوں میں سے کسے چاہتے ہیں۔ اسی اثنا میں اللہ تعالیٰ نے آپ کو طائفہ ثانیہ پر فتح کی بشارت دی۔ لہذا حضور جاں نثار تشریف لائے اور فرمایا: اللہ کی قسم! گویا میں قریش کے مرنے کی جگہوں کو دیکھ رہا ہوں۔“ قصہ کوتاہ آنحضرت صلی اللہ تعالیٰ علیہ وسلم وہاں سے بدر پہنچے۔ جہاں اللہ تعالیٰ نے مسلمانوں کو فتح عظیم دی۔

قال اشبلی النعمانی

ان قطعی نصوص کے بعد اگرچہ کسی اور استدلال کی ضرورت نہیں، لیکن لیطمئن قلبی کے طور پر واقعات ذیل پر لحاظ کرنا چاہیے:-

۱۔ آنحضرت صلی اللہ تعالیٰ علیہ وسلم نے اس سے پہلے قریش کے قافلوں پر حملہ کرنے کے لیے جس قدر سیرایا بھیجے اور جن میں بیس تیس آدمی سے لے کر سو سو دو سو تک کی جمعیت تھی۔ ان میں کبھی کسی انصاری کو نہیں بھیجا۔ ارباب سیر اس خاص امر کو بہ تصریح لکھتے ہیں اور اس تصریح کی اس لیے ضرورت سمجھتے ہیں کہ انصار نے بیعت کے وقت مدینہ سے باہر نکلنے کا اقرار نہیں کیا تھا۔ اس بنا پر اگر اس دفعہ بھی مدینہ سے نکلنے کے وقت صرف قافلہ تجارت پر حملہ کرنا مقصود ہوتا تو انصار ساتھ نہ ہوتے، حالانکہ اس واقعہ میں انصار کی تعداد مہاجرین سے زیادہ تھی، یعنی کل فوج ۳۰۵ تھی جن میں ۷۲ مہاجرین اور باقی سب انصار تھے۔ یہ اس بات کی قطعی دلیل ہے کہ جس وقت مدینہ سے آپ نکلے یہ خبر آپ کی تھی کہ قریش مدینہ پر آرہے ہیں۔ اسی بنا پر آپ نے انصار کو مخاطب کیا، کیونکہ معاہدہ بیعت کے موافق اب انصار سے کام لینے کا وقت آچکا تھا۔

اقول

مولوی شبلی صاحب نے اس مقام تک جو نصوص قطعی پیش کی ہیں ان کا حال تو ناظرین پر واضح ہو چکا ہے۔ اب مولوی صاحب بلاسند اپنے قیاسات بیان کرتے ہیں ہم کہتے ہیں کہ قریش کے مکہ سے آنے کی خبر مدینہ میں نہ پہنچی تھی۔ ہاں قافلہ ابوسفیان کے شام سے آنے کی خبر پہنچ چکی تھی، لہذا بنا بر معاہدہ بیعت حضور اقدس صلی اللہ تعالیٰ علیہ وسلم نے مدینہ ہی میں قافلہ تجارت سے تعرض کرنے کے لیے انصار سے مشورہ طلب فرمایا جیسا کہ حدیث مسلم کے حوالے سے پہلے بیان ہوا، لہذا مولوی صاحب کی خامہ فرسائی بے سود ہے۔

قال الشیخ النعمانی

۲۔ مکہ سے جو قافلہ تجارت کے لیے شام کو جایا کرتا تھا۔ مدینہ کے پاس سے ہو کر گزرتا تھا۔ مدینہ سے مکہ تک جس قدر قبائل آباد تھے۔ عموماً قریش کے زیر اثر تھے۔ بخلاف اس کے مدینہ سے شام تک کے حدود تک قریش کا اثر نہ تھا۔ اس بنا پر اگر کاروان تجارت پر حملہ کرنا مقصود ہوتا تو شام کی طرف بڑھنا تھا۔ یہ بالکل خلاف قیاس ہے کہ کاروان تجارت شام سے آرہا ہے۔ آنحضرت صلی اللہ تعالیٰ علیہ وسلم کو خبر ہو چکی ہے اور آپ بجائے اس کے کہ شام کی طرف بڑھیں، مکہ کی طرف جاتے ہیں اور پانچ منزل مکہ کی طرف جا کر خبر آتی ہے کہ قافلہ بچ کر نکل گیا اور قریش سے جنگ پیش آجاتی ہے۔ (سیرت النبی جلد اول ص ۲۵۸-۲۵۹)

اقول

اس میں شک نہیں کہ جب مسلمان مدینہ منورہ سے نکلے تو ان کا مقصود فقط کاروان تجارت سے تعرض کرنا تھا۔ مولوی شبلی صاحب کا یہ قیاس بالکل درست ہے کہ انہیں شام کی طرف بڑھنا چاہیے تھا، مگر چونکہ قافلہ کا ٹھیک مقام اور پہنچنے کا وقت معلوم نہ تھا، اس لیے حضور اقدس صلی اللہ تعالیٰ علیہ وسلم نے پہلے دو آدمیوں کو شام کی طرف بغرض تجسس بھیجا۔

چنانچہ طبقات ابن سعد میں ہے :

لما تحین رسول اللہ صلی اللہ تعالیٰ علیہ وسلم انصراف العیر من الشام التي كان خرج لها یریدها حتی بلغ ذوالعشیرة بعث طلحة بن عبید اللہ الیمی وسعید بن زید بن عمرو بن نفیل یتجستان خبر العیر فبلغنا التجار من ارض الحوراء فنزلا علی کشد الجہنی فاجارہما وانزلہما وکتم علیہما حتی موت العیر ثم خر جا وخرج معہما کشد خفیراً حتی

چونکہ رسول اللہ صلی اللہ تعالیٰ علیہ وسلم شام سے اس قافلہ کی واپسی کے منتظر تھے جس کے قصد سے ذوالعشیرہ تک تشریف لے گئے تھے۔ اس لیے آپ نے حضرت طلحہ بن عبید اللہ یمی اور سعید بن زید بن عمرو بن نفیل کو بطور جاسوس قافلہ کی خبر لانے کے لیے بھیجا۔ چنانچہ وہ دونوں تجار واقع سرزمین حورائر تک پہنچے اور کشد جہنی کے ہاں اترے جس نے ان کو پناہ دی اور اپنے ہاں اتارا اور ان کو پوشیدہ رکھا یہاں تک کہ قافلہ گزر گیا۔ پھر وہ دونوں نکلے اور ان کے ساتھ کشد بھی بطور رہنما نکلا۔ یہاں تک کہ ان

اور دہماذا المروۃ و
 ساحلت العیر و اسرعت
 فساروا باللیل والنہار
 فرقاً من الطلب فقد م
 طلحة وسعيد المدینة
 لیخبرا رسول اللہ صلی اللہ
 علیہ وسلم خبر العیر فوجداہ
 قد خرج۔

کو ذوالمروہ لے آیا اور قافلہ ساحل
 کی طرف ہولیا اور جلدی چلا۔
 اہل قافلہ گرفتاری کے ڈر سے
 دن رات چلتے تھے۔ پس طلحہ اور
 سعید مدینہ منورہ میں آئے، تاکہ
 رسول اللہ صلی اللہ تعالیٰ علیہ وسلم کو قافلہ
 کی خبریں مگر حضور اقدس صلی اللہ تعالیٰ علیہ وسلم
 ان کے پہنچنے سے پہلے روانہ ہو چکے تھے۔

ذوالمروہ (دیکھو معجم البلدان)، وادی القریٰ میں ہے جو مدینہ منورہ سے شام کے
 راستے میں ہے، چونکہ ذوالمروہ سے قافلہ مدینہ کا راستہ چھوڑ کر ساحل بحر کو ہولیا تھا،
 اور پہنچنے کے لیے شب و روز چلتا تھا، اس لیے حضرت طلحہ و سعید رضی اللہ تعالیٰ عنہما
 کے مدینہ منورہ پہنچنے سے پہلے وہ ساحل بحر کے رُخ دُور نکل گیا تھا کہ اس اثنا میں
 حضرت بسیسہ رضی اللہ تعالیٰ عنہا اس کی خبر لاتے۔ یہی وجہ تھی کہ مسلمانوں کو نہایت
 جلدی مدینہ منورہ سے نکلنا پڑا اور انہوں نے بجائے شمال مدینہ کے مدینہ منورہ کے
 جنوب مغرب کو ساحل بحر کا رُخ کیا تاکہ اسے جا گھیریں۔

مولوی شبلی صاحب نے اس قسم کے اور قیاسات بھی پیش کیے ہیں جو نظر باختصاصاً
 پس انداز کیے جاتے ہیں۔

اللہم انی اسئلك بحبيبك سيدنا ومولانا محمد المصطفى صلى الله
 عليه وسلم وباهل بيته رضي الله تعالى عنهم ان تبلغني في
 الدارين اقضى مرأى وتغفر لي ووالدي ولعشائمي ولامهائي
 ولسائر المومنين والمؤمنات وان تؤيد الاسلام والمسلمين۔

غزوة بنی قینقاع

نصف ماہ شوال ۳ھ میں غزوة بنی قینقاع پیش آیا۔ یہود سے پہلے معاہدہ ہو چکا تھا جیسا کہ اوپر مذکور ہو چکا۔ مدینہ کے گرد یہود کے تین قبیلے تھے۔ بنو قینقاع، بنو قریظہ، بنو نضیر۔ ان تینوں نے یکے بعد دیگرے نقض عہد کیا۔ ان میں سب سے پہلے بنو قینقاع نے جو چھ سو مرد کارزار اور یہود میں سب سے بہادر تھے۔ عہد کو توڑا اور باغی ہو کر قلعہ بند ہو گئے، مگر پندرہ روز کے محاصرہ کے بعد مغلوب ہو گئے۔ آنحضرت صلی اللہ تعالیٰ علیہ وسلم نے ان کو جلا وطن کر دیا اور وہ اذرعات ملک شام میں پہنچا دیے گئے، جہاں وہ جلدی ہلاک و تباہ ہو گئے۔

غزوة سویق

ہجرت کے دوسرے سال ماہ ذی قعدہ میں غزوة سویق وقوع میں آیا۔ سویق عربی میں ستوکو کہتے ہیں، چونکہ اس غزوة میں کفار کی غذا ستوکھی، اس لیے اس نام سے موسوم ہوا۔ اس غزوة کا سبب یہ تھا کہ غزوة بدر کے بعد ابوسفیان نے قسم کھائی تھی کہ جب تک میں محمد صلی اللہ تعالیٰ علیہ وآلہ وسلم سے لڑائی نہ کر لوں، جنابت سے سر نہ دھوؤں گا۔ اس لیے وہ قسم کے پورا کرنے کے لیے وہ دو سو سوار لے کر نکلا۔ مقام عریض میں اس نے ایک نخلستان کو جلا دیا اور ایک انصاری کو قتل کر ڈالا۔ رسول اللہ صلی اللہ تعالیٰ علیہ وسلم نے تعاقب فرمایا۔ ابوسفیان اور اس کے ہمراہی بوجھ ہلکا کرنے کے لیے ستوکے بورے پھینک کر بھاگ گئے۔ جنہیں مسلمانوں نے اٹھالیا اور واپس چلے آئے۔

غزوة قرقرۃ الکد

نصف محرم سنہ ۳ کو غزوة قرقرۃ الکد اور ربیع الاول میں غزوة انمار یا غطفان اور جمادی الاولیٰ میں غزوة بنی سلیم وقوع میں آیا۔ ان میں سے کسی میں مقابلہ نہیں ہوا۔ غزوة انمار میں وعثوز غطفانی اسلام لایا۔ ماہ ربیع الاول میں کعب بن اشرف یہودی شاعر جو اسلام کی ہجو کیا کرتا تھا۔ حضرت محمد بن مسلمہ کے ہاتھ سے قتل ہوا۔ ماہ جمادی الاخریٰ میں ابورافع اسلام بن ابی الحقیق یہودی جو رسول اللہ صلی اللہ تعالیٰ علیہ وسلم کو اذیت دیا کرتا تھا، حضرت عبداللہ بن غیک انصاری خزرجی کے ہاتھ سے مارا گیا۔

غزوة اُحد

ماہ ثوال سنہ ۳ میں غزوة اُحد وقوع میں آیا۔ جب قریش بدر میں شکستِ فاش کھا کر مکہ میں آئے تو ابوسفیان کے قافلے کا تمام مال دارالندوہ میں رکھا ہوا پایا۔ عبداللہ بن ابی ربیعہ اور عکرمہ بن ابی جہل اور صفوان بن امیہ وغیرہ روسائے قریش جن کے باپ بھائی اور بیٹے جنگِ بدر میں قتل ہوئے تھے۔ ابوسفیان اور دیگر شکرکار کے پاس آکر کہنے لگے کہ اپنے مال کے نفع سے مدد کرو تاکہ ہم ایک لشکر تیار کریں اور حضرت محمد (صلی اللہ تعالیٰ علیہ وسلم) سے بدلہ لیں۔ سب نے بخوشی منظور کیا۔ چنانچہ تمام مال فروخت کر دیا گیا اور حسبِ قرارداد اس المال مالکوں کو دیا گیا اور نفع تجمیزِ شکر میں کام آیا۔ اسی بارے میں یہ آیت کریمہ نازل ہوئی:

۱۔ اس قتل کے سنہ و ماہ میں یہ مختلف اقوال ہیں۔ رمضان المبارک سنہ ۳۔ ذوالحجہ سنہ

ذوالحجہ ۳۔ جمادی الاخریٰ ۳۔ رجب ۳۔

۲۔ اُحد ایک پہاڑ کا نام ہے جو مدینہ منورہ سے قریباً تین میل پر ہے۔

إِنَّ الَّذِينَ كَفَرُوا يُنْفِقُونَ
 أَمْوَالَهُمْ لِيَصُدَّوْا عَنْ سَبِيلِ
 اللَّهِ فَسَيُنْفِقُونَهَا ثُمَّ تَكُونُ
 عَلَيْهِمْ حَسْرَةً ثُمَّ يُغْلَبُونَ ه
 وَالَّذِينَ كَفَرُوا إِلَىٰ جَهَنَّمَ
 يُحْشَرُونَ ه (انفال ۷۶)

جو لوگ کافر ہیں خرچ کرتے ہیں، اپنے
 مال تاکہ روکیں اللہ تعالیٰ کی راہ سے۔ سو
 ابھی اور خرچ کریں گے، پھر آخر ہوگا
 ان پر پچھتاوا۔ پھر آخر مغلوب ہوں گے
 اور جو کافر ہیں، دوزخ کو ہانکے جائیں
 گے۔

قریش نے بڑی سرگرمی سے تیاری کی اور قبائل عرب کو بھی دعوتِ جنگ دی۔
 مردوں کے ساتھ عورتوں کی ایک جماعت بھی شامل ہوئی تاکہ ان کو مقتولین بدر کی یاد
 دلا کر لڑائی پر ابھارتی رہیں۔ چنانچہ ابوسفیان کی زوجہ ہند بنت عتبہ۔ عکرمہ بن ابو جہل کی
 زوجہ ام حکیم بنت حارث بن ہشام۔ حارث بن ہشام بن مغیرہ کی زوجہ فاطمہ بنت ولید
 بن مغیرہ۔ صفوان بن امیہ کی زوجہ برزہ بنت مسعود ثقفیہ۔ عمرو بن عاص کی زوجہ رطلہ
 بنت شلیبہ سہمیہ۔ طلحہ حبشی کی زوجہ سلافہ بنت سعد اپنے اپنے شوہروں سمیت نکلیں۔
 اسی طرح خناس بنت مالک اپنے بیٹے ابو عزیز بن عمیر کے ساتھ نکلی۔ کل جمعیت تین
 ہزار تھی جن میں سات سو زره پوش تھے۔ ان کے ساتھ دو سو گھوڑے تین ہزار اونٹ
 اور پندرہ عورتیں تھیں۔ جبیر بن مطعم نے اپنے حبشی غلام وحشی نام کو بھی یہ کہہ کر بھیج
 دیا کہ اگر تم محمد (صلی اللہ تعالیٰ علیہ وسلم) کے چچا حمزہ کو میرے چچا طعیمہ بن عدی کے
 بدلے قتل کر دو، تو میں تم کو آزاد کر دوں گا۔

یہ لشکر قریش بسرگردگی ابوسفیان مدینہ کی طرف روانہ ہوا اور مدینہ کے مقابل
 احد کی طرف بطنِ وادی میں اترا۔ حضرت عباس بن عبدالمطلب نے جو اب تک مکہ میں
 تھے۔ بذریعہ خط آنحضرت صلی اللہ تعالیٰ علیہ وسلم کو قریش کی تیاری کی خبر دی۔ حضور نے
 حضرت انس و مونس پسرانِ فضالہ بن عدی انصاری کو بطورِ جاسوس بھیجا۔ وہ خبر لائے

اور کہنے لگے کہ مشرکین نے اپنے اونٹ اور گھوڑے عریض میں چھوڑ دیتے ہیں جنہوں نے
چراگاہ میں سبزی کا نام و نشان نہیں چھوڑا۔ پھر حضور علیہ الصلوٰۃ والسلام نے حضرت جناب
بن منظر کو بھی بغرض تجسس بھیجا۔ وہ لشکر کی تعداد وغیرہ کی خبر لائے۔ جمعہ کی رات
(۱۴ شوال) کو حضرت سعد بن معاذ اور اسید بن حضیر اور سعد بن عبادہ رضی اللہ تعالیٰ عنہم
ایک جماعت کے ساتھ مسلح ہو کر حضور اقدس صلی اللہ تعالیٰ علیہ وسلم کے دولت خانے پر
پہرہ دیتے رہے اور شہر پر بھی پہرہ لگا رہا۔ اسی رات حضور پر نور نے خواب میں دیکھا کہ
گویا آپ مضبوط زرہ پہنے ہوئے ہیں۔ آپ کی تلوار ذوالفقار ایک طرف سے ٹوٹ گئی ہے۔
ایک گائے پر نظر پڑی جو ذبح کی جا رہی ہے اور آپ کے پیچھے ایک مینڈھا سوار ہے۔
صبح کو آپ نے تعبیر بیان فرمائی کہ مضبوط زرہ مدینہ ہے۔ تلوار کی شکستگی ذات شریف
پر مصیبت ہے۔ گائے آپ کے وہ اصحاب ہیں جو شہید ہوں گے اور مینڈھا کبش الکتیبہ
ہے جسے اللہ تعالیٰ قتل کرے گا۔ اس خواب کے سبب سے حضور انور صلی اللہ علیہ وسلم
کی رات تھی کہ لڑائی کے لیے مدینہ سے باہر نہ نکلیں۔ عبداللہ بن ابی کی بھی یہی رات تھی
حضور نے اپنے اصحاب سے مشورہ کیا تو اکابر مہاجرین و انصار بھی آپ سے متفق ہو گئے
مگر وہ نوجوان جو جنگ بدر میں شامل نہ تھے، آپ سے درخواست کرنے لگے کہ مدینہ
سے باہر نکل کر لڑنا چاہیے۔ ان کے اصرار پر آپ نکلنے کی طرف مائل ہوئے۔ نماز جمعہ
کے بعد آپ نے وعظ فرمایا۔ اہل مدینہ و اہل عوالی جمع ہو گئے۔ آپ دولت خانہ میں
تشریف لے گئے اور ڈھری زرہ پہن کر نکلے۔ یہ دیکھ کر وہ نوجوان کہنے لگے کہ ہمیں زیبا
نہیں کہ آپ کی رائے کے خلاف کریں۔ اس پر آپ نے فرمایا کہ ”پیغمبر خدا کو شایاں

۱۔ طبقات ابن سعد۔ بخاری شریف میں ہے کہ تلوار کا اوپر کا حصہ ٹوٹ گیا۔ جس کی تعبیر اصحاب

کرام کی شکستگی و ہزیمت تھی۔

۲۔ طلحہ بن ابی طلحہ کو کبش الکتیبہ کہا کرتے تھے۔

نہیں کہ جب وہ زرہ پہن لے تو اسے اتار دے۔ یہاں تک کہ اللہ تعالیٰ اس کے اور دشمن کے درمیان فیصلہ کر دے۔ اب جو میں حکم دوں وہی کرو اور خدا تعالیٰ کا نام لے کر چلو۔ اگر تم صبر کرو گے تو فتح تمہاری ہوگی۔“

پھر آپ نے تین جھنڈے تیار کیے۔ اس کا جھنڈا حضرت اسید بن حضیر رضی اللہ عنہ کو اور خزرج کا جھنڈا حضرت حباب بن منذر کو اور مہاجرین کا جھنڈا حضرت علی بن ابی طالب کو عطا فرمایا۔ اس طرح آپ ایک ہزار کی جمعیت کے ساتھ نکلے جن میں سے ایک سٹونے دوہری زرہ پہنی ہوتی تھی۔ حضرت سعد بن معاذ اور سعد بن عبادہ زرہ پہنے ہوئے آپ کے آگے آگے چل رہے تھے۔ جب آپ ثنیۃ الوداع کے قریب پہنچے تو ایک فوج نظر آئی۔ آپ کے دریافت فرمانے پر صحابہ کرام نے عرض کیا کہ یہ یہود میں سے ابن ابی کے حلیف ہیں جو آپ کی مدد کو آتے ہیں۔ آپ نے فرمایا کہ ان سے کہہ دو کہ لوٹ جائیں، کیونکہ ہم مشرکین کے خلاف مشرکین سے مدد نہیں لیتے۔ جب آپ موضع شیخان میں اترے تو عرض شکر کے بعد آپ نے بعض صحابہ کرام کو بوجہ صغریٰ واپس کر دیا۔ چنانچہ اسامہ بن زید ابن عمر، زید بن ثابت، براء بن عازب، عمرو بن عزم، اسید بن حضیر انصاری، ابوسعید خدری، عرابہ بن اوس، زید بن ارقم، سعد بن عقیب، سعد بن حبتہ، زید بن جاریہ انصاری اور جابر بن عبد اللہ رضی اللہ تعالیٰ عنہم واپس ہوئے۔ حضرت سمرہ بن جندب اور رافع بن خدیج رضی اللہ تعالیٰ عنہما جو پندرہ پندرہ سال کے تھے، پہلے روک دیتے گئے۔ پھر عرض کیا گیا کہ یا رسول اللہ! رافع اچھا تیرا انداز ہے، اس لیے وہ بھی رکھ لینے گئے۔ پھر سمرہ کی نسبت کہا گیا کہ وہ کشتی میں رافع کو بچھاؤ دیتے ہیں۔ حضور نے فرمایا کہ دونوں کشتی لڑیں، چنانچہ سمرہ نے رافع کو بچھاؤ دیا۔ اس طرح حضرت سمرہ بھی رکھ لیے گئے۔ رات یہیں بسر ہوئی۔ دوسرے روز باغ شوط میں جو مدینہ اور احد کے درمیان ہے۔ فجر کے وقت پہنچے اور نماز باجماعت ادا کی گئی۔ اسی جگہ ابن ابی اپنے

تین سو آدمی لے کر لشکرِ اسلام سے علیحدہ ہو گیا اور یہ کہہ کر مدینہ کو چلا آیا کہ "حضرت نے ان کا کہا مانا میرا کہا نہ مانا، پھر ہم کس لیے یہاں جان دیں۔" جب یہ منافقین واپس ہوتے تو صحابہ کرام کے ایک گروہ نے کہا کہ ہم ان سے قتال کرتے ہیں اور دوسرے گروہ نے کہا کہ ہم قتال نہیں کرتے، کیونکہ یہ مسلمان ہیں، اس پر یہ آیت نازل ہوئی:

فَمَا لَكُمْ فِي الْمُنَافِقِينَ فِتْنَةٍ
وَاللَّهُ أَرْكَسَهُمْ بِمَا كَسَبُوا
أَتُرِيدُونَ أَنْ تَهْتَدُوا مَنْ
أَضَلَّ اللَّهُ قَطُّ وَمَنْ يَضِلَّ
اللَّهُ فَلَنْ تَجِدَ لَهُ
سَبِيلًا ۝

پس کیا ہے واسطے تمہارے بیچ منافقوں کے
دو فرقے ہو رہے ہو اور اللہ تعالیٰ نے انہیں
کیا ان کو بسبب اس چیز کے کہ کمایا انہوں
نے۔ کیا ارادہ کرتے ہو، تم یہ کہ راہ پر لاؤ
جس کو گمراہ کیا اللہ نے؟ اور جس کو گمراہ
کرے اللہ پس سرگزنہ پائے گا تو واسطے

اس کے راہ۔

(نساء - ۱۲۶)

ابن ابی کا قول سن کر خزرج میں سے بنو سلمہ اور اس میں سے بنو حارثہ نے دل میں
لوٹنے کی ٹھہرائی، مگر اللہ تعالیٰ نے ان کو بچا لیا۔ چنانچہ قرآن کریم میں ہے:

إِذْ هَمَّتْ طَّائِفَتٌ مِنْكُمْ
أَنْ تَفْتَلُوا وَاللَّهُ وَلِيَهُمْ
وَعَلَى اللَّهِ فَلْيَتَوَكَّلِ الْمُؤْمِنُونَ ۝

یہ کہ نامردی کریں اور دو سدا رتھا ان کا
اللہ اور اوپر اللہ کے پس چاہیے کہ توکل
کریں ایمان والے۔

(آل عمران ۱۳۶)

اب حضور کے ساتھ سات سو آدمی اور دو گھوڑے رہ گئے۔ آپ نے ابوخیثمہ انصاری
کو بطور بدرقہ ساتھ لیا تاکہ نزدیک کے راستے سے لے چلے۔ اس طرح حضور حرۃ بنی حارثہ
اور ان کے اموال کے پاس سے گزرتے ہوئے مربع بن قینظی منافق کے باغ کے پاس
پہنچے۔ وہ نابینا تھا۔ اس نے جب لشکرِ اسلام کی آہٹ سنی تو ان پر خاک پھینکنے لگا۔

اور حضور انور سے کہنے لگا کہ اگر تو اللہ کا رسول ہے تو میں تجھے اپنے باغ میں داخل ہونے کی اجازت نہیں دیتا۔ یہ سن کر صحابہ کرام قتل کرنے دوڑے۔ حضور نے فرمایا کہ اسے قتل نہ کرو۔ یہ آنکھ کا اندھا دل کا بھی اندھا ہے، مگر حضور کے منع کرنے سے پہلے ہی سعد بن زید اشہلی نے اس پر کمان ماری اور سر توڑ دیا۔ یہاں سے روانہ ہو کر لشکر اسلام نصف شوال یوم شنبہ کو کوہ احد کی شعب (درہ) میں کرانہ وادی میں پہاڑ کی طرف اترے۔ حضور نے صف آرائی کے لیے پہاڑ کو پس پشت اور کوہ عینین کو جو وادی قنات میں ہے اور اپنی باتیں طرف رکھا۔ کوہ عینین میں ایک شگاف یا درہ تھا جس میں سے دشمن عقب سے مسلمانوں پر حملہ آور ہو سکتا تھا، اس لیے آپ نے اس درے پر اپنے پچاس پیدل تیر انداز مقرر کیے اور حضرت عبداللہ بن جبیر کو ان کا سردار بنایا اور یوں ہدایت کی؛ اگر تم دیکھو کہ پرندے ہم کو اچک کر لے گئے ہیں، تو اپنی جگہ کو نہ چھوڑو، یہاں تک کہ میں تمہارے پاس کسی کو بھیجوں۔ اور اگر تم دیکھو کہ ہم نے دشمن کو شکست دی ہے اور مار کر پامال کر دیا ہے، تو بھی ایسا ہی کرنا ہے۔

مشرکین نے بھی جو عینین میں وادی قنات کے مدینہ کی طرف کے کنارے پر شورشستان میں اترے ہوتے تھے، صفیں آراستہ کیں، چنانچہ انہوں نے سواروں کے میمنہ پر خالد بن ولید کو میسرہ پر عکرمہ بن ابی جہل کو۔ پیدلوں پر صفوان بن امیہ کو۔ اور تیر اندازوں پر جو تعداد میں ایک سو تھے، عبداللہ بن ابی ربیعہ کو مقرر کیا اور جھنڈا حضرت طلحہ بن ابی طلحہ کو دیا۔ جب آنحضرت صلی اللہ علیہ وسلم نے دیکھا کہ مشرکین کا جھنڈا بنو عبدالدار کے پاس ہے تو آپ نے لشکر اسلام کا جھنڈا حضرت مصعب بن عمیر بن ہاشم بن عبدمناف بن عبدالدار کو دیا اور میمنہ پر حضرت زبیر بن عوام اور میسرہ پر حضرت منذر بن عامر کو مقرر فرمایا۔

۱۔ صحیح بخاری کتاب الجہاد۔ باب ما یجرہ من التنازع والاختلاف فی الحرب

مشرکین میں سب سے پہلے جو لڑائی کے لیے نکلا۔ وہ ابو عامر انصاری اسی تھا، اس کو راہب کہا کرتے تھے، مگر رسول اللہ صلی اللہ تعالیٰ علیہ وسلم نے اس کا نام فاسق رکھا۔ زمانہ جاہلیت میں وہ قبیلہ اوس کا سردار تھا۔ جب آنحضرت صلی اللہ تعالیٰ علیہ وسلم ہجرت فرما کر مدینہ منورہ میں تشریف لے گئے، تو وہ آپ کی مخالفت کرنے لگا اور مدینہ سے نکل کر مکہ میں چلا آیا۔ اس نے قریش کو آپ سے لڑنے پر آمادہ کیا اور کہا کہ میری قوم جب مجھے دیکھے گی، تو میرے ساتھ ہو جائے گی۔ اس لیے اس نے پکار کر کہا: اے گروہ اوس! میں ابو عامر ہوں۔ اس نے جواب دیا: اے فاسق! تیری مراد پوری نہ ہو۔ فاسق کا نام سن کر کہنے لگا کہ میری قوم میرے بعد بگڑ گئی ہے۔ اس کے ساتھ غلامان قریش کی ایک جماعت تھی۔ وہ مسلمانوں پر تیر پھینکنے لگے۔ مسلمان بھی ان پر سنگباری کرنے لگے۔ یہاں تک کہ ابو عامر اور اس کے ساتھی بھاگ گئے۔

مشرکین کا علم بردار طلحہ صف سے نکل کر پکارا، اے مسلمانو! تم سمجھتے ہو کہ ہم میں سے جو تمہارے ہاتھوں مر جاتا ہے، وہ جلد دوزخ میں پہنچ جاتا ہے اور تم میں سے جو ہمارے ہاتھوں مر جاتا ہے، وہ جلد بہشت پہنچ جاتا ہے۔ کیا تم میں کوئی ہے جس کو میں جلد بہشت میں پہنچا دوں یا وہ مجھے جلد دوزخ میں پہنچا دے؟ حضرت علی ابن ابی طالب نکلے اور طلحہ کے سر پر ایسی تلوار ماری کہ کھوپری پھاڑ دی اور وہ گر پڑا۔ حضور اقدس صلی اللہ تعالیٰ علیہ وسلم نے کیش الکتیبہ کے مارے جانے پر خوشی ظاہر کی۔ آپ نے تکبیر کہی۔ مسلمانوں نے بھی آپ کا اقتدا کیا۔ طلحہ کے بعد اس کے بھائی عثمان بن ابی طلحہ نے جھنڈا ہاتھ میں لیا۔ اس کے پیچھے عورتیں اشعار پڑھتی آتی تھیں اور

وہ ان کے آگے یہ رجز پڑھا

ان تَخْضَبُ الصَّعْدَةَ وَتَدَقُّ

انَّ عَلَىٰ أَهْلِ الْيَوْمِ حَقًّا

کہ نیزہ خون سے سرخ ہو جائے یا ٹوٹ جائے

بیشک علمبرداروں پر واجب ہے

حضرت حمزہ بن عبدالمطلب مقابلے کے لیے نکلے اور عثمان کے دو شانوں کے درمیان اس زور سے تلوار ماری کہ ایک بازو اور شانے کو کاٹ کر سرین تک جا پہنچی۔ حضرت حمزہ واپس آئے اور زبان پر یہ الفاظ تھے :

انا ابن ساقی الحبیج میں ساقی حجاج (عبدالمطلب) کا بیٹا ہوں۔
 اب میدان کارزار گرم ہوا۔ آنحضرت صلی اللہ تعالیٰ علیہ وسلم کے دست مبارک میں ایک تلوار تھی۔ آپ نے فرمایا کون ہے جو اس تلوار کو لے کر اس کا حق ادا کرے۔ یہ سن کر کئی شخص آپ کی طرف بڑھے، مگر آپ نے وہ تلوار کسی کو نہ دی۔ ابودجانہ (سماک بن خرشہ انصاری) نے اٹھ کر عرض کیا: یا رسول اللہ! اس کا حق کیا ہے؟ آپ نے فرمایا کہ اس کا حق یہ ہے کہ تو اس کو دشمن پر مارے، یہاں تک کہ ٹیڑھی ہو جائے۔ ابودجانہ نے عرض کیا یا رسول اللہ! میں اس کو اس کے حق کے ساتھ لیتا ہوں۔ حضور نے ابودجانہ کو عنایت فرمائی۔ ابودجانہ مشہور پہلوان تھے اور لڑائی میں اکڑ کر چلا کرتے تھے۔ جب سرخ رومال سر پر باندھ لیتے تو لوگ سمجھ جاتے تھے کہ لڑیں گے۔ انہوں نے تلوار لے کر حسب عادت سر پر سرخ رومال باندھا اور اکڑتے تفتے نکلے۔ یہ دیکھ کر حضور اقدس صلی اللہ تعالیٰ علیہ وسلم نے فرمایا کہ ”یہ چال خدا کو ناپسند ہے“ حضرت ابودجانہ صفوں کو چیرتے اور لاشوں پر لاشے گراتے آگے دامن کوہ میں مشرکین کی عورتوں تک جا پہنچے جو بغرض ترغیب و پراشعار ذیل کا رہی تھیں :

نمشی علی المنارق

مخن بنات الطارق

ہم قالینوں پر چلنے والیاں ہیں

ہم (علوشرف میں) پروین ستارے ہیں

او تدبروا نفاق

ان تقبلوا نفاق

پیچھے ہٹو گے تو ہم تم سے جدا ہو جائیں گی

اگر تم آگے بڑھو گے تو ہم تم سے گلے ملیں گی

حضرت ابودجانہ نے تلوار اٹھائی کہ ہند بنت عتبہ کے سر پر ماریں۔ پھر بدیں خیال

رُک گئے کہ یہ سزاوار نہیں کہ رسول اللہ صلی اللہ تعالیٰ علیہ وسلم کی تلوار ایک عورت پر پاری جائے۔
 حضرت ابو دجانہ کی طرح حضرت حمزہ و حضرت علی وغیرہ بھی دشمنوں کی صف میں
 جا گھسے اور صفوں کی صفیں صاف کر دیں۔ حضرت امیر حمزہ کو آخر کار وحشی نے جو بعد میں
 ایمان لائے شہید کر دیا۔ وحشی اپنا قصہ یوں بیان کرتے ہیں: حمزہ نے طعیمہ بن عدی
 بن الحیار کو بدر میں قتل کر دیا تھا، اس لیے میرے آقا جبیر بن مطعم نے کہا اگر تو حمزہ کو
 میرے چچا کے بدلے میں قتل کر دے تو تو آزاد ہو جائے گا۔ جب سال عینین میں عینین
 احد کے مقابل ایک پہاڑ ہے اور دونوں کے درمیان ایک وادی ہے، لوگ نکلے تو میں
 لوگوں کے ساتھ لڑائی کو نکلا۔ جب لڑائی کے لیے صف بستہ ہوتے، تو سباع بن
 عبد العزیٰ نکلا اور کہا کیا کوئی مبارز ہے؟ یہ سن کر حضرت امیر حمزہ بن عبدالمطلب
 اس کی طرف نکلے اور یوں خطاب کیا۔ اے سباع! اے عورتوں کے ختنہ کرنے والی
 اتم نما کے بیٹے! کیا تو خدا اور رسول کے ساتھ جنگ کرتا ہے۔ یہ کہہ کر حضرت حمزہ نے
 اس پر حملہ کر دیا، پس وہ گل گزشتہ کی طرح ہو گیا اور میں ایک پتھر کے نیچے حضرت
 حمزہ کی تاک میں بیٹھا تھا۔ جب امیر حمزہ مجھ سے نزدیک ہوا میں نے اپنا حربہ اس پر
 مارا۔ وہ اُن کی ناف و عانہ کے درمیان لگا۔ یہاں تک کہ ان کی دورانوں میں سے
 نکل آیا اور یہ ان کا آخر امر تھا۔ جب لوگ واپس آئے، میں ان کے ساتھ واپس
 آیا اور مکہ میں مٹھرا یہاں تک کہ اس میں اسلام پھیل گیا۔ پھر دفتح کے بعد طائف
 کی طرف بھاگ گیا۔ جب اہل طائف نے رسول اللہ صلی اللہ تعالیٰ علیہ وسلم کی طرف
 اپنے قاصد بھیجے تو مجھ سے کہا گیا کہ حضرت قاصدوں کو تکلیف نہیں دیتے۔ اس لیے
 میں قاصدوں کے ساتھ نکلا اور رسول اللہ صلی اللہ تعالیٰ علیہ وسلم کی خدمت اقدس
 میں حاضر ہوا۔ جب آپ نے مجھے دیکھا تو پوچھا، کیا تو وحشی ہے؟ میں نے کہا ہاں!
 آپ نے دریافت فرمایا کیا تو نے حمزہ کو قتل کیا؟ میں نے کہا ایسا ہی وقوع میں

آیا ہے جیسا کہ آپ کو خبر پہنچی ہے۔ آپ نے فرمایا تو میرے سامنے نہ آیا کر۔ پس میں چلا گیا۔ جب رسول اللہ صلی اللہ تعالیٰ علیہ وسلم کا وصال ہوا تو مسیلمہ کذاب ظاہر ہوا۔ میں نے کہا کہ میں مسیلمہ کی طرف ضرور نکلوں گا، شاید میں اسے مار ڈالوں اور اس طرح سے قتل حمزہ کی مکافات کر دوں، اس لیے میں لوگوں کے ساتھ نکلا۔ مسیلمہ کذاب کا جو حال ہوا سو ہوا۔ کیا دیکھتا ہوں کہ وہ ایک شخص ہے دیوار کے درمیان کھڑا ہوا۔ گویا کہ وہ ایک ژولیدہ موخاکستری اونٹ ہے۔ میں نے اس پر حربہ مارا جو اس کے دوپستان کے درمیان لگا۔ یہاں تک کہ اس کے دونوں شانوں کے درمیان سے پار ہو گیا۔ انصار میں سے ایک شخص اس کی طرف کودا اور اس کے سر پر تلوار ماری۔ پس ایک لونڈی نے گھر کی چھت پر فوجہ کرتے ہوئے کہا وائے امیر المؤمنینؑ اسے ایک حبشی غلام وحشی نے قتل کر دیا۔

حضرت حنظلہ بن ابی عامر انصاری اوسی نے مشرکین کے سپہ سالار ابوسفیان پر حملہ کیا اور قریب تھا کہ ابوسفیان کو قتل کر دیتے، مگر شاد بن الاسود نے ان کے وار کو روک لیا اور اپنی تلوار سے حضرت حنظلہ کو شہید کر دیا۔ آنحضرت صلی اللہ تعالیٰ علیہ وسلم نے فرمایا کہ فرشتے حنظلہ کو غسل دے رہے ہیں۔ ان کی بیوی سے ان کا حال دریافت کرو۔ بیوی نے کہا کہ شب اُحد کو ان کی شادی ہوئی تھی۔ صبح کو اٹھے تو غسل کی حاجت

۱۰ یہ وہی حربہ ہے جس سے حضرت حمزہ کو شہید کر دیا تھا۔ حضرت وحشی کہا کرتے تھے قتلت فی کفری

خیر الناس و فی اسلامی شر الناس۔ یعنی میں نے اپنی کفر کی حالت میں خیر الناس کو شہید کیا اور مسلمان ہونے کی حالت میں شر الناس کو قتل کیا۔

۱۱ مسیلمہ کذاب کو امیر المؤمنین اس لیے کہا کہ اس پر ایمان لانے والوں کے امور کا مرجع وہی تھا۔

اس سے تقلیب مقصود نہ تھی۔

۱۲ صحیح بخاری۔ باب قتل حمزہ۔

ساتھیوں پر حملہ کیا اور سب کو شہید کر دیا۔ پھر درۃ کوہ میں سے آکر عقب سے لشکر اسلام پر ٹوٹ پڑے اور ان کی صفوں کو درہم برہم کر دیا۔ ابلیس لعین نے پکار کر کہا ات محمد اقد قتل (محمد قتل ہو چکے) مسلمان سر اسیمہ ہو کر بھاگنے لگے اور ان کے تین فرقے ہو گئے۔ فرقہ قلیل بھاگ کر مدینے کے قریب پہنچ گئے اور اختتام جنگ تک واپس نہیں آئے اور ان کے بارے میں یہ آیت نازل ہوتی ہے:

إِنَّ الَّذِينَ تَوَلَّوْا مِنْكُمْ يَوْمَ
الَّتَقَى الْجَمْعِ إِنَّمَا اسْتَزَلَّهُمُ
الشَّيْطَانُ بِبَعْضِ مَا كَسَبُوا
وَلَقَدْ عَفَا اللَّهُ عَنْهُمْ إِنَّ
اللَّهَ غَفُورٌ حَلِيمٌ ۝

تحقیق جو لوگ کہ پیٹھ موڑ گئے تم میں سے
اس دن کہ ملیں دو جماعتیں سوائے
اس کے نہیں ڈگا دیا ان کو شیطان نے
کچھ ان کے گناہوں کی شامت سے اور
تحقیق معاف کیا اللہ تعالیٰ نے ان سے
بے شک اللہ بخشنے والا بردبار ہے۔

(آل عمران - ۱۶۷)

دوسرا فرقہ یعنی اکثر صحابہ کرام سن کر رسول اللہ صلی اللہ تعالیٰ علیہ وسلم قتل ہو گئے، حیران ہو گئے۔ ان میں سے جہاں کوئی تھا، وہیں رہ گیا اور اپنی جان کو بچاتا رہا یا جنگ کرتا رہا۔ تیسرا فرقہ جو بارہ یا کچھ اوپر اصحاب تھے۔ رسول اللہ صلی اللہ علیہ وسلم کے ساتھ ثابت قدم رہا۔

فتح کے بعد مسلمانوں کو جو شکست ہوئی، اس کی وجہ آنحضرت صلی اللہ علیہ وسلم کے ارشاد کی خلاف ورزی تھی، جیسا کہ آیات ذیل سے ثابت ہے:

وَلَقَدْ صَدَقَكُمُ اللَّهُ وَعْدَهُ
إِذْ تَحْسَبُونَهُمْ بِأَذْنِهِمْ
إِذَا فُتِنْتُمْ وَتَنَازَعْتُمْ فِي
الْأُمُورِ وَعَصَيْتُمْ مِنْ بَعْدِ

اور البتہ تحقیق سچا کیا ہے اور تم سے اللہ
نے وعدہ اپنا جس وقت کاٹتے تھے تم
ان کو اس کے حکم سے یہاں تک کہ جب نامردی
کی تم نے اور جھگڑا کیا تم نے اپنے کام میں اور

نافرمانی کی تم نے بعد اس کے کہ دکھلایا تم کو جو چاہتے تھے تم۔ بعض تم میں سے وہ تھا کہ ارادہ کرتا تھا دنیا کا اور بعض تم میں سے وہ تھا کہ ارادہ کرتا تھا آخرت کا۔ پھر پھیر دیا تم کو ان سے تاکہ آزمائے تم کو اور البتہ تحقیق معاف کیا تم سے اور اللہ تعالیٰ کا فضل ہے ایمان والوں پر جس وقت چڑھے جاتے تھے تم شہر کو اور پیچھے نہ دیکھتے تھے کسی کو۔ اور رسول پکارتا تھا تم کو پھپھاری میں پس دوبارہ دیا تم کو غم ساتھ غم کے تاکہ تم غم نہ کھاؤ اس چیز کا جو چوک گئی تم سے اور جو نہ پہنچی تم کو اور اللہ کو خبر ہے اس چیز کی کہ کرتے ہو تم۔

مَا أَرَاكُمْ مَا تُحِبُّونَ ط مِنْكُمْ
مَنْ يُرِيدُ الدُّنْيَا وَمِنْكُمْ مَنْ
يُرِيدُ الْآخِرَةَ ه تَمَّ صَرَ فِكُمْ
عَنْهُمْ لِيَبْتَلِيَكُمْ ه وَ لَقَدْ
عَفَا عَنْكُمْ ط وَاللَّهُ ذُو فَضْلٍ
عَلَى الْمُؤْمِنِينَ ه إِذْ تُصْعِدُونَ
وَلَا تَلُونَ عَلَى أَحَدٍ وَالرَّسُولُ
يَدْعُوكُمْ فِي أَخْرَاكُمْ
فَأَنَّا بَكُمُ غَمَامٌ بِنِعْمٍ لِكَيْلَا
تَحْزَنُوا عَلَى مَا فَاتَكُمْ وَلَا
مَا آصَابَكُمْ ط وَاللَّهُ خَبِيرٌ
بِمَا تَعْمَلُونَ ه

(آل عمران - ۱۶ ع)

خالد بن ولید کے حملے پر مسلمانوں میں جو لوٹنے میں مشغول تھے، ایسی ابتری و سہمیگی پھیلی کہ اپنے بیگانے میں تمیز نہ رہی۔ چنانچہ حضرت حذیفہ کے والد حضرت یمان کو مسلمانوں ہی نے شہید کر دیا۔

آنحضرت صلی اللہ تعالیٰ علیہ وسلم کی شہادت کی آواز نے بڑے بڑے بہادروں کو بدحواس کر رکھا تھا۔ حضرت انس بن مالک کا بیان ہے کہ میرے چچا حضرت انس بن نضر جنگ بدر میں حاضر نہ تھے۔ وہ رسول اللہ صلی اللہ تعالیٰ علیہ وسلم کی خدمت اقدس میں حاضر ہو کر عرض کرنے لگے، یا رسول اللہ! میں پہلے قتال میں کہ آپ نے بذات شریف مشرکین سے کیا ہے، حاضر نہ تھا۔ اگر خدا تعالیٰ مجھے مشرکین کے قتال میں حاضر کرے تو

دیکھتے گا کہ میں کیا کرتا ہوں۔ جب اُحد کا دن آیا اور مسلمانوں نے شکست کھائی تو کہا، یا اللہ! میں عذر چاہتا ہوں تیرے آگے اس سے جو ان لوگوں نے کیا۔ یعنی اصحاب کرام نے۔ اور بیزار ہوں تیرے آگے اس سے جو ان لوگوں نے کیا۔ یعنی مشرکوں نے۔ پھر لڑائی کے لیے آئے۔ حضرت سعد بن معاذ ان کو ملے۔ ابن نضر نے کہا سعد! میں بہشت چاہتا ہوں اور نضر کے رب کی قسم کہ میں اُحد کی طرف سے اس کی خوشبو پاتا ہوں۔ سعد نے کہا یا رسول اللہ! میں نہ کر سکا جو ابن نضر نے کیا۔ انس بن مالک کا قول ہے کہ ہم نے ابن نضر پر اسی سے کچھ زیادہ تلوار و نیزہ و تیر کے زخم پائے۔ اور وہ شہید تھے۔ مشرکین نے ان کو ملکہ کر دیا تھا۔ ان کو فقط ان کی بہن نے انگلیوں کے پوروں سے پہچانا۔ راوی کا بیان ہے کہ ہم گمان کرتے تھے کہ آیت ذیل میں ابن نضر اور اس کی مثل دو عمروں کے حق میں نازل ہوئی ہے۔

مسلما نوں میں سے وہ مرد ہیں کہ سچ کر دکھایا
انہوں نے اس چیز کو عہد باندھا تھا اللہ سے
اس پر پس بعض ان میں سے وہ ہے کہ پورا
کر چکا کام اپنا اور بعض ان میں سے وہ ہے
کہ انتظار کرتا ہے اور نہیں بدل ڈالا انہوں
نے کچھ بدل ڈالا۔

مِنَ الْمُؤْمِنِينَ رِجَالٌ صَدَقُوا
مَا عَاهَدُوا بِاللَّهِ عَلَيْهِ جِ
فِيهِمْ مَّنْ قَضَىٰ مَخْبَةً وَ
مِنْهُمْ مَّنْ يَنْتَظِرُ وَمَا
بَدَّلُوا تَبْدِيلًا ۝

(احزاب - ۳۷)

ابن اسحاق کی روایت ہے کہ حضرت ابن نضر نے راستے میں مہاجرین و انصار کی ایک جماعت کو دیکھا جس میں حضرت فاروق اعظم و طلحہ بن عبید اللہ بھی تھے۔ وہ مایوس ہو کر بیٹھ رہے تھے۔ ابن نضر نے ان سے پوچھا کہ کیوں بیٹھ رہے ہو؟ انہوں نے

لہ صحیح بخاری - کتاب الجہاد - باب قول اللہ عزوجل من المؤمنین صدقوا ما

عاهدوا اللہ علیہ - (الایہ)

جواب دیا کہ رسول اللہ صلی اللہ تعالیٰ علیہ وسلم شہادت پا چکے ہیں۔ ابن نضر نے کہا کہ حضور کے بعد تم زندہ رہ کر کیا کرو گے؟ تم بھی اسی طرح دین پر شہید ہو جاؤ۔ پھر ابن نضر نے جنگ کیا اور شہید ہو گئے۔

حضرت ابن نضر کی طرح حضرت ثابت بن وحاح آئے اور انصار سے یوں خطاب کیا: اے گروہ انصار! اگر حضرت محمد مصطفیٰ صلی اللہ تعالیٰ علیہ وسلم شہید ہو چکے تو اللہ تعالیٰ تو زندہ ہے مرتا نہیں۔ تم اپنے دین کے لیے لڑو۔ یہ کہہ کر انہوں نے چند انصار کے ساتھ خالد بن ولید کی فوج پر حملہ کیا، مگر خالد بن ولید نے ان کو شہید کر دیا۔

آنحضرت صلی اللہ تعالیٰ علیہ وسلم کے قتل کی افواہ اور مسلمانوں کی نظروں سے غائب ہونے کے بعد سب سے پہلے حضرت کعب بن مالک انصاری نے حضور کو پہچانا۔ سر مبارک پر مغضرتھا جس کے نیچے سے آپ کی آنکھیں چمک رہی تھیں۔ حضرت کعب نے زور سے پکار کر کہا: مسلمانو تم کو بشارت ہو۔ رسول اللہ صلی اللہ تعالیٰ علیہ وسلم یہ ہیں۔ یہ سن کر ایک جماعت حاضر خدمت ہوئی اور آپ حضرت ابوبکر صدیق، عمر فاروق، علی المرتضیٰ، طلحہ بن عبید اللہ، زبیر بن العوام اور حارث بن صمہ رضی اللہ تعالیٰ عنہم وغیرہم کے ساتھ شعب کی طرف متوجہ ہوئے تاکہ اپنے اصحاب کا حال دیکھیں۔ اب کفار نے بھی سب طرف سے ہٹ کر اسی رخ پر زور دیا۔ وہ بار بار ہجوم کر کے حملہ آور ہوتے تھے۔ ایک دفعہ ہجوم ہوا تو حضور نے فرمایا: کون مجھ پر جان دیتا ہے؟ حضرت زیاد بن سکن پانچ یاسات انصاری ساتھ لے کر حاضر ہوئے، جنہوں نے یکے بعد دیگرے جانبازی سے لڑ کر اپنی جانیں فدا کر دیں۔

عتبہ بن ابی وقاص نے پتھر مار کر حضور انور علیہ الصلوٰۃ والسلام کا دانت مبارک

لہ سیرت ابن ہشام

۱۰ اصحابہ ترجمہ ثابت بن وحاح

(رباعیہ مبنیٰ اسفلی) شہید کر دیا۔ اور نیچے کا ہونٹ زخمی کر دیا۔ ابن قثم لعین نے چہرہ مبارک ایسا زخمی کر دیا کہ خود کے دو حلقے رخسار مبارک میں گھس گئے اور آپ ان گڑھوں میں سے ایک گڑھے میں گر پڑے جو ابو عامر فاسق نے بدیں غرض کھودے تھے کہ مسلمان بے علمی میں ان میں گر پڑیں۔ اس حالت میں حضور فرما رہے تھے کیف یفلح قوم شجوانیہم۔
 روہ قوم کیا فلاح پاسکتی ہے جس نے اپنے پیغمبر کو زخمی کر دیا، اس پر یہ آیت کریمہ نازل ہوئی:

كَيْسَ لَكَ مِنَ الْأَمْرِ شَيْئٌ ۗ

تیرا اختیار کچھ نہیں یا ان کو توبہ دے

أَوْ يَتُوبَ عَلَيْهِمْ أَوْ يُعَذِّبَهُمْ

یا ان کو عذاب کرے کہ وہ ناحق

فَانَّهُمْ ظَالِمُونَ۔ (آل عمران ۱۲۷) پر ہیں۔

حضرت علی مرتضیٰ نے حضور انور کا ہاتھ مبارک پکڑا اور حضرت طلحہ بن عبید اللہ نے آپ کو اٹھایا۔ یہاں تک کہ آپ سیدھے کھڑے ہو گئے۔ حضرت ابو عبیدہ بن جراح نے اپنے دانتوں سے خود کا ایک حلقہ نکالا، تو ان کا ایک سامنے کا دانت گر پڑا۔ دوسرا حلقہ نکالا تو دوسرا نکل گیا۔ حضرت ابو سعید خدری کے والد مالک بن سنان نے حضور کا خون چوس کر پی لیا۔ حضور خود بھی کپڑے سے اپنے چہرے کا خون پونچھ رہے تھے کہ مبادا زمین پر گر پڑے تو عذاب نازل ہو اور یوں فرما رہے تھے:

اللَّهُمَّ اغْفِرْ لِقَوْمِي فَإِنَّهُمْ لَا يَعْلَمُونَ (اے اللہ! میری قوم کو بخش دے کیونکہ وہ نہیں جانتے)

اس موقع پر بعض اصحاب نے جانبازی کی خوب داد دی، چنانچہ حضرت طلحہ بن

عبید اللہ نے جو عشرہ مبشرہ میں سے ہیں۔ اس کثرت سے رسول اللہ صلی اللہ تعالیٰ علیہ وسلم پر سے تیر روکے کہ ہاتھ بیکار ہو گیا۔ حضرت ابو دجانہ حضور کے آگے ڈھال بنے کھڑے

لہ ابن جوزی اور خطیب نے تاریخ میں محمد بن یوسف حافظ فریابی سے نقل کیا ہے کہ اس نے

کہا کہ مجھے یہ خبر پہنچی ہے کہ جس نے رسول اللہ صلی اللہ تعالیٰ علیہ وسلم کا رباعیہ توڑا تھا، اس کے گھر

جو بچہ پیدا ہوتا، اس کا رباعیہ نہ آگتا۔ (زرقانی علی المواہب - جزر اول ص ۳۸)

تھے۔ ان کی پشت پر تیر لگ رہے تھے، مگر اپنے آقا رسول اللہ صلی اللہ تعالیٰ علیہ وسلم پر جھکے ہوتے تھے۔ حضرت سعد بن ابی وقاص بھی حضور انور کی مدافعت میں تیر چلا رہے تھے اور کہہ رہے تھے آپ پر میرے ماں باپ قربان۔ حضور خود ان کو اپنے ترکش میں سے تیر دیتے تھے اور فرماتے تھے "پھینکتے جاؤ۔"

حضرت ابو طلحہ انصاری بڑے تیر انداز تھے، انہوں نے اس قدر تیر برسائے کہ دو تین کمانیں ٹوٹ ٹوٹ کر ان کے ہاتھ میں رہ گئیں۔ وہ حضور انور پر چمڑے کی ڈھال کی اوٹ بنائے کھڑے تھے۔ حضور کبھی گردن اٹھا کر دشمنوں کی طرف دیکھتے۔ تو حضرت ابو طلحہ عرض کرتے: "آپ پر میرے ماں باپ قربان! گردن اٹھا کر نہ دیکھتے ایسا نہ ہو کہ کوئی تیر لگ جائے۔ یہ میرا سینہ آپ کے سینے کے لیے ڈھال ہے۔" حضرت شماس بن عثمان قرشی مخزومی تلوار کے ساتھ رسول اللہ صلی اللہ تعالیٰ علیہ وسلم سے مدافعت کر رہے تھے۔

دائیں بائیں جس طرف سے وار ہوتا تھا، وہ ڈھال کی طرح آپ کو بچا رہے تھے یہاں تک کہ شہید ہو گئے۔ ابھی رمق حیات باقی تھا کہ ان کو اٹھا کر مدینے میں حضرت ام سلمہ رضی اللہ تعالیٰ عنہا کے پاس لے گئے۔ وہاں ایک دن رات زندہ رہ کر وفات پائی۔ رسول اللہ صلی اللہ تعالیٰ علیہ وسلم نے فرمایا کہ اس دن ڈھال کے سوا مجھے کوئی ایسی چیز نہ سوجھی کہ جس سے شماس کو شبہیہ دوں۔ اسی طرح سہل بن حنیف انصاری اسی تیروں کے ساتھ مدافعت کر رہے تھے اور حضور علیہ الصلوٰۃ والسلام فرما رہے تھے: "سہل کو تیر دو۔" حضرت قتادہ بن نعمان انصاری حضور اقدس صلی اللہ تعالیٰ علیہ وسلم کے چہرہ مبارک کو بچانے کے لیے اپنا چہرہ سامنے کیے ہوتے تھے آخر کار ایک تیر ان کی آنکھ میں ایسا لگا کہ کہ ڈیلار خسارے پر آگرا۔ حضور نے اپنے دست مبارک سے اس کی جگہ پر رکھ دیا اور یوں دُعا فرمائی: "خدا یا! تو قتادہ کو بچا جیسا کہ اس نے تیرے نبی کے چہرے کو بچا یا ہے۔" پس وہ آنکھ دوسری آنکھ سے تیز اور زیادہ خوبصورت ہو گئی۔

اثنائے جنگ میں مشرکین کی عورتیں شہدائے عظام کو مثلہ بنانے میں مشغول تھیں۔
 عتبہ کی بیٹی ہند نے اپنے پاؤں کے کڑے، بالیاں اور ہار حضرت امیر حمزہ رضی اللہ تعالیٰ عنہ
 کے قاتل وحشی کو دے دیئے اور خود شہداء کے کانوں اور ناکوں سے اپنے واسطے کڑے
 بالیاں اور ہار بنائے اور حضرت حمزہ کے جگر کو پھاڑ کر چھایا۔ نکل نہ سکی تو پھینک دیا۔
 حضرت مصعب بن عمیر رضی اللہ تعالیٰ عنہ علمبردار لشکر اسلام نے بھی آقائے نامدار
 صلی اللہ تعالیٰ علیہ وسلم پر اپنی جان فدا کر دی۔ جب ابن قتیہ لعین حضور کے قتل کے ارادے
 سے حملہ آور ہوا تو حضرت مصعب نے مدافعت کی، مگر شہید ہو گئے۔ حضرت محمد بن شرجیل
 عبد ری روایت کرتے ہیں کہ حضرت مصعب کا دایاں ہاتھ کٹ گیا تو انہوں نے جھنڈا
 باتیں ہاتھ میں لے لیا اور وہ کہہ رہے تھے: وَمَا مُحَمَّدٌ إِلَّا رَسُولٌ رَأَيْتُم
 پھر بائیں ہاتھ بھی کٹ گیا تو جھک کر جھنڈے کو دونوں بازوؤں کے ساتھ سینے سے
 لگا لیا اور آیہ مذکورہ زبان پر جاری تھی۔ راوی کا قول ہے کہ یہ آیت بعد میں نازل ہوئی
 مگر اس دن اللہ تعالیٰ نے بجواب قول قَائِلٌ قَدْ قُتِلَ مُحَمَّدٌ ان کی زبان پر جاری
 کر دی تھی۔ حضرت مصعب کے بعد اسلامی جھنڈا حضرت علی مرتضیٰ کو دیا گیا۔
 جب رسول اللہ صلی اللہ تعالیٰ علیہ وسلم شعب پر چڑھے تو ابی بن خلف سامنے آ کر
 کہنے لگا: اے محمد! اگر تم بچ گئے تو میں نہ بچوں گا۔ صحابہ کرام نے عرض کیا: اگر
 اجازت ہو تو ہم میں سے ایک اس کا فیصلہ کر دے۔ حضور نے اجازت نہ دی، اور
 بذات شریف حضرت حارث بن صمہ سے نیزہ لے کر اس کی گردن پر مارا جس سے فقط
 خراش آئی اور لہونہ نکلا۔ اُبی مذکور مکہ میں حضور سے کہا کرتا تھا کہ میرے پاس ایک گھوڑا ہے
 جسے میں بلا تاغہ ہر روز آٹھ یا دس میر پختہ ذرہ (جوار) کھلاتا ہوں۔ اس پر سوار ہو کر آپ کو

سیرت ابن ہشام

تفسیر درمنثور للسیوطی بحوالہ طبقات ابن سعد

قتل کروں گا۔ آپ فرماتے: بلکہ میں انشاء اللہ تم کو قتل کروں گا۔ جب وہ قریش میں واپس گیا تو کہنے لگا اللہ کی قسم مجھے محمد نے قتل کر دیا۔ وہ کہنے لگے تو بے دل ہو گیا ہے اس خراش کا کچھ ڈر نہیں۔ اس نے کہا کہ مکہ میں مجھے محمد نے کہا تھا کہ میں تجھے قتل کروں گا۔ سو اللہ کی قسم اگر وہ مجھ پر صرف تھوک دیتے، تو میں مرجاؤں گا۔ چنانچہ قریش اس دشمن خدا کو مکہ کی طرف لے جا رہے تھے کہ راستے میں مقام سرف پر ٹہر گیا۔

جب رسول اللہ صلی اللہ تعالیٰ علیہ وسلم شعب کے دہانے پر پہنچے تو حضرت علی مرتضیٰ رضی اللہ تعالیٰ عنہ مہر اس رکند سے اپنی ڈھال پانی سے بھر لائے تاکہ حضور پتیں، مگر آپ نے اس میں بُو پاتی اور نہ پیا۔ حضرت علی نے اس سے حضور کے چہرے سے خون دھو لیا اور سر مبارک پر گرایا۔ اس وقت حضور نے فرمایا: اِشْتَدَّ غَضَبُ اللّٰهِ عَلٰی مَنْ دَفَى وَجْهَ نَبِيِّهِ۔

مشرکین اب تک تعاقب میں تھے، چنانچہ جب آپ اصحاب مذکورہ بالا کے ساتھ شعب میں تھے تو ان کے سواروں کا ایک دستہ بسر کردگی خالد بن ولید پہاڑ پر چڑھا۔ آپ نے دُعا فرمائی کہ خدایا! یہ ہم پر غالب نہ آتیں۔ پس حضرت عمر فاروق اور مہاجرین کی ایک جماعت نے قتال کیا۔ یہاں تک کہ ان کو پہاڑ سے اتار دیا۔ یہاں رسول اللہ صلی اللہ تعالیٰ علیہ وسلم ایک چٹان پر چڑھنے لگے۔ تو ناتوانی اور دہری زرہ کے سبب سے بے چہرہ ہو سکے۔ یہ دیکھ کر حضرت طلحہ آپ کے نیچے بیٹھ گئے اور آپ ان کی پشت پر سے چڑھ گئے۔ اس وقت حضور نے فرمایا: اَوْجِبَ طَلْحَةُ (یعنی حضرت طلحہ نے وہ کام کیا کہ جس سے وہ بہشت کے مستحق ہو گئے) اس روز زخموں کی وجہ سے حضور نے نماز ظہر بیٹھ کر ادا کی اور مقتدیوں نے بھی بیٹھ کر پڑھی۔

جب ابوسفیان نے میدان سے واپس ہونے کا ارادہ کیا تو سامنے کی ایک پہاڑی

لہ اللہ تعالیٰ کا غضب سخت ہے اس پر جس نے اس کے پیغمبر کا چہرہ خون آلود کر دیا (سیرت ابن ہشام)

پھر چڑھ دوڑا اور پکارا کیا تم میں محمد ہیں؟ حضور نے فرمایا کہ اس کا جواب نہ دو۔ اس نے پھر پکارا، کیا تم میں ابن ابی قحافہ ہے؟ آپ نے فرمایا کہ اس کا جواب نہ دو۔ اس نے پھر پکارا کیا تم میں ابن خطاب ہے؟ جب جواب نہ ملا تو کہنے لگا کہ یہ سب مارے گئے، کیونکہ اگر یہ زندہ ہوتے تو ضرور جواب دیتے۔ حضرت عمر سے رہا نہ گیا بول اٹھے، اوشمن خدا تو نے جھوٹ کہا۔ وہ سب زندہ ہیں۔ اللہ نے تیرے واسطے وہ باقی رکھا ہے جو تجھے غمگین کرے گا۔ (فتح کے دن)

ابوسفیان بولا:

أَعْلُ هُبَلٍ اے ہبل تو اونچا رہ
صحابہ کرام نے حسبِ ارشاد حضور جواب دیا:
اللَّهُ أَعْلَىٰ وَآجَلُ اللہ اونچا اور بڑا ہے

ابوسفیان بولا:

لَنَا الْعُزَىٰ وَلَا عُزَىٰ لَكُمْ
ہمارے پاس عزی ہے تمہارے پاس
عزی نہیں۔

صحابہ کرام نے حسبِ ارشاد نبوی جواب دیا:

اللَّهُ مَوْلَانَا وَلَا مَوْلَىٰ لَكُمْ
اللہ ہمارا ناصر و مددگار ہے اور تمہارا
کوئی ناصر نہیں۔

ابوسفیان نے کہا آج کا دن بدر کے دن کا جواب ہے۔ لڑائی میں کبھی جیت کبھی ہار ہوتی ہے۔ تم اپنی قوم میں کان ناک کٹے پاؤ گے۔ میں نے اپنی فوج کو یہ حکم نہیں دیا، مگر اس پر کچھ سنج بھی نہیں ہوا۔ اس کے بعد ابوسفیان یہ کہہ کر واپس ہوا کہ ہمارا اور تمہارا مقابلہ آئندہ سال موسم بدر میں ہوگا۔ آنحضرت صلی اللہ تعالیٰ علیہ وسلم نے حضرت عمر سے فرمایا

لہ صحیح بخاری - غزوة احد -

کہ کہہ دیجئے ہاں بدر بہارا اور تمہارا موعده ہے۔ اس طرح جب مشرکین مکہ کو لوٹے تو صحابہ کرام کو خدشہ ہوا کہ مبادا وہ مدینہ کا قصد کریں۔ اس لیے حضور نے علی مرتضیٰ کو دریافتِ حال کے لیے بھیجا اور فرمادیا کہ اگر وہ اونٹوں پر سوار ہوں اور گھوڑوں کو پہلو میں خالی لیے جا رہے ہوں۔ تو سمجھنا کہ وہ مکہ کو جا رہے ہیں۔ اگر اس کا عکس کریں تو مدینہ کا قصد رکھتے ہیں۔ حضرت علی مرتضیٰ خبر لاتے کہ وہ اونٹوں پر سوار گھوڑوں کو خالی لے جا رہے ہیں اور مکہ کی طرف متوجہ ہیں۔ سَلِّقُوا فِي قُلُوبِ الَّذِينَ كَفَرُوا وَالرُّعْبَ دَأَلْ عَمْرَانَ ۱۶۷ مشرکین کے اسی فرار کی طرف اشارہ ہے، جیسا کہ پہلے آچکا ہے۔

خواتینِ اسلام نے بھی اس غزوہ میں حصہ لیا، چنانچہ حضرت عائشہ صدیقہ اور ام سلیم (والدہ حضرت انس) پانچے چڑھائے ہوتے کہ جس سے ان کے پاؤں کی جھانجھیں نظر آتی تھیں، مشکیں بھر بھر کر لاتی تھیں اور مسلمان کو پانی پلاتی تھیں۔ جب مشکیں خالی ہو جاتیں تو پھر بھر لاتی اور پلاتی۔ حضرت ام سلیطہ (والدہ حضرت ابوسعید خدری) بھی یہی خدمت بجالا رہی تھیں۔ حضرت ام ایمن (رسول اللہ صلی اللہ تعالیٰ علیہ وسلم کی دایہ) اور حمہ بنت جحش (ام المومنین زینب کی بہن) پانی پلاتی اور زخموں کی مرہم پٹی کرتی تھیں۔ حضرت ام عمارہ (نسبہ بنت کعب انصار) زوجہ زید بن عامر انصاری مازنی، اپنے شوہر اور دونوں بیٹوں کے ساتھ مشک لے کر نکلیں۔ جب رسول اللہ صلی اللہ تعالیٰ علیہ وسلم کے ساتھ صرف چند جانباڑہ گئے تو یہ حضور کے پاس پہنچیں اور تیر اور تلوار سے کافروں کو روکتی رہیں۔ جب ابن قتیہ لعین حضور کی طرف بڑھا، تو حضرت مصعب بن عمیر اور چند اور مسلمان مقابل ہوئے۔ ان میں ام عمارہ بھی تھیں۔ ابن قتیہ نے ان کے کندھے پر ایسی ضرب لگائی کہ غار پڑ گیا۔ ام عمارہ نے بھی کئی داری کیے، مگر وہ دشمنِ خدا دوسری زرہ پہنے ہوئے تھا، اس لیے کارگر نہ ہوئے۔ حضرت صفیہ (حضرت امیر حمزہ کی بہن) مسلمانوں کی شکست پر احد میں نیزہ ہاتھ میں لیے آئیں اور بھاگنے والوں کے منہ پر مار کر کہتی تھیں کہ تم رسول اللہ صلی اللہ تعالیٰ علیہ وسلم کو چھوڑ کر بھاگتے ہو۔ پھر بھاتی کی لاش دیکھ کر بڑے استقلال سے

إِنَّا لِلَّهِ وَإِنَّا إِلَيْهِ مُرْجِعُونَ پڑھا اور دُعائے مغفرت کی۔

جب مشرکین میدانِ کارزار سے چلے گئے تو مدینہ کی عورتیں صحابہ کرام کی مدد کو نکلیں، اس سیدہ فاطمہ الزہراء رضی اللہ تعالیٰ عنہا بھی تھیں۔ جب حضرت فاطمہ نے حضور اقدس صلی اللہ علیہ وسلم کو دیکھا تو خوشی کے مارے حضور کے گلے لپٹ گئیں اور آپ کے زخموں کو دھونے لگیں۔ حضرت علی المرتضیٰ کرم اللہ وجہہ ڈھال سے پانی گرا رہے تھے۔ جب حضرت فاطمہ نے دیکھا کہ سے زیادہ خون نکل رہا ہے تو چٹائی کا ایک ٹکڑا جلا کر لگا دیا جس سے خون بند ہو گیا۔ پھر حضور نے فرمایا: اَشْتَدَّ غَضَبُ اللَّهِ عَلَى قَوْمٍ دُمُوا وَجْهَ رَسُولِهِ۔ پھر تھوڑی دیر بعد اللّٰهُمَّ اغْفِرْ لِقَوْمِي فَإِنَّهُمْ لَا يَعْلَمُونَ اس کے بعد آنحضرت صلی اللہ علیہ وسلم محمد بن مسلمہ کو حضرت سعد بن ربیع کا حال معلوم کرنے کے لیے بھیجا۔ حضرت محمد بن مسلمہ حضرت سعد کو مقتولین میں زخمی پایا (ان پر تیر، تلوار اور نیزے کے ستر زخم تھے)، ان فقط رتی حیات باقی تھی۔ حضرت محمد بن مسلمہ نے کہا کہ مجھے رسول اللہ صلی اللہ تعالیٰ علیہ وسلم نے حکم دیا ہے کہ میں دیکھوں کہ تم زندوں میں ہو یا مردوں میں۔ حضرت سعد نے دھیمی آواز میں جواب دیا: میں مردوں میں ہوں۔ رسول اللہ صلی اللہ تعالیٰ علیہ وسلم کی خدمت میں میرا پہنچانا اور عرض کرنا کہ سعد بن ربیع آپ سے گزارش کرتا ہے کہ اللہ تعالیٰ آپ کو ہمراہی سے اچھی سے اچھی جزا دے جو اس نے کسی نبی کو ان کی امت کی طرف سے ہے اور اپنی قوم کو میرا سلام پہنچانا اور ان سے کہنا کہ اگر کوئی دشمن، تمہارے پیغمبر یا راہِ قتل پہنچ جائے اور تم میں سے ایک بھی زندہ ہو تو خدا تعالیٰ کی بارگاہ میں تم کوئی عذر قبول نہ ہوگا۔ حضرت سعد یہ کہہ کر واصل بحق ہو گئے۔ حضرت محمد بن مسلمہ حضور کی خدمت میں صورتِ حال عرض کر دی۔ حضور نے یہ سن کر فرمایا: اللہ آ رحمت کرے، اس نے حیات و موت میں خدا و رسول کی خیر خواہی کی ہے۔

اس غزوہ میں مسلمانوں میں سے ستر یا کچھ کم و بیش شہید ہوئے۔ ابن نجار نے ان سب کے
 م دیتے ہیں جن میں چار مہاجرین میں سے اور باقی چھیا سٹھ انصار میں سے ہیں۔ ۱
 تمام جنگ پر آنحضرت صلی اللہ تعالیٰ علیہ وسلم شہدائے کرام کی لاشوں پر تشریف لے گئے۔
 حضرت امیر حمزہ رضی اللہ تعالیٰ عنہ کی لاش مبارک کو دیکھ کر فرمایا کہ "ایسا دردناک منظر میری
 نظر سے کبھی نہیں گزرا۔ حضرت حمزہ ساتوں آسمانوں میں شیر خدا اور شیر رسول لکھے گئے"
 پھر تمام لاشوں پر نظر ڈالتے ہوئے فرمایا: ۲

فَأَشْهَدُ عَلَى هَؤُلَاءِ يَوْمَ الْقِيَامَةِ - میں قیامت کے دن ان کا شفیع ہوں
 بعد ازاں حکم دیا کہ ان کو دفن کر دیا جائے۔ کپڑے کی قلت کا یہ عالم تھا کہ عموماً دو دو تین
 تین ملا کر ایک ہی کپڑے میں ایک ہی قبر میں دفن کر دیئے گئے۔ جس کو قرآن زیادہ یاد ہوتا
 اس کو مقدم کیا جاتا اور ان شہداء پر اس وقت نماز جنازہ نہ پڑھی گئی، بلکہ بے غسل اسی طرح
 خون میں لتھڑے ہوئے دفن کر دیئے گئے۔ (رضی اللہ تعالیٰ عنہم اجمعین)
 سید الشہداء امیر حمزہ کو ایک چادر میں دفن کیا گیا، مگر چادر کوتاہ تھی۔ اگر منہ ڈھانپتے
 تو قدم ننگے رہتے۔ قدموں کو ڈھانپتے تو منہ ننگا رہتا۔ آنحضرت صلی اللہ تعالیٰ علیہ وسلم
 نے فرمایا کہ منہ کو ڈھانپ دو اور قدموں پر عمل ڈال دو، چنانچہ ایسا ہی کیا گیا۔ ۳
 حضرت مصعب بن عمیر جب شہید ہوئے، تو ان کے پاس صرف ایک کھلی تھی۔ اس سے
 سر ڈھانپتے تو پاؤں ننگے رہتے اور پاؤں چھپاتے تو سر ننگا رہتا۔ آنحضرت صلی اللہ تعالیٰ
 علیہ وسلم کے ارشاد مبارک سے سر کھلی سے ڈھانپ دیا گیا اور پاؤں اذخر گھاس
 سے چھپا دیئے گئے۔

۱۔ دُفَاةُ الْوَفَاءِ لِلْمَسْهُودِ - جز ثانی ص ۱۱۳

۲۔ صحیح بخاری - غزوة احد ۳۷ طبعات ابن سعد

۳۔ فارسی گورگیا - بہندی گندھلین - گندھیل

حضرت وہب بن قابوس مزنی اور ان کا بھتیجا حارث بن عتبہ بن قابوس بکریاں
چمراتے مدینہ میں آئے۔ جب معلوم ہوا کہ جناب رسول اللہ صلی اللہ تعالیٰ علیہ وسلم غزوة احد
پر تشریف لے گئے ہیں، تو اسلام لاکر حاضر خدمت ہوئے۔ خالد و عکبہ کے حملہ کے وقت
حضرت وہب رضی اللہ تعالیٰ عنہ بڑی بہادری سے لڑے۔ مشرکین کا ایک دستہ آگے بڑھا
تو آپ نے تیروں سے ہٹا دیا۔ دوسرا آیا تو اسے تلوار سے بھگا دیا۔ تیسرا آیا تو تلوار سے لڑتے
لڑتے شہید ہو گئے۔ ان کا بھتیجا بھی اسی طرح لڑ کر شہید ہوا۔ مشرکین نے حضرت وہب
کو بڑی طرح سے ملکہ کر دیا تھا۔ رسول اللہ صلی اللہ تعالیٰ علیہ وسلم اگرچہ زخموں سے نڈھال تھے
مگر دونوں لاشوں پر کھڑے رہے اور حضرت وہب کی طرف اشارہ کرتے ہوئے فرمایا:

رَضِيَ اللَّهُ عَنْكَ فَإِنِّي عَنْكَ رَاضٍ۔ اللہ تجھ سے راضی ہو۔ میں تجھ سے راضی ہوں

حضرت وہب کو لحد میں رکھا گیا تو حضور اقدس صلی اللہ تعالیٰ علیہ وسلم نے ان کا
سر ان ہی کی چادر سے چھپا دیا، مگر وہ چادر ان کی نصف ساق تک پہنچی۔ اس لیے حضور
کے ارشاد سے پاؤں پر حمل ڈال دی گئی۔ حضرت عمر فاروق اور حضرت سعد بن ابی وقاص
تمنا کیا کرتے تھے کہ کاش ہم خدا تعالیٰ سے مزنی کے حال میں ملیں یہ

حضرت عبداللہ بن عمرو بن حزام کا جنازہ اٹھایا گیا، تو آنحضرت صلی اللہ علیہ وسلم
نے ایک رونے والی عورت کی آواز سنی اور دریافت فرمایا کہ یہ کون ہے؟ عرض کیا گیا
کہ مقتول کی بہن یا چھوٹی بہن ہے۔ فرمایا کہ یہ کیوں روتی ہے؟ یا فرمایا کہ نہ روتے،
کیونکہ جنازہ اٹھنے تک فرشتے اسے اپنے بازوؤں سے سایہ کرتے رہتے ہیں۔ تم
ترمذی (ابواب تفسیر القرآن) میں حضرت جابر بن عبداللہ رضی اللہ تعالیٰ عنہ سے
روایت ہے کہ آنحضرت صلی اللہ تعالیٰ علیہ وسلم مجھ سے فرمایا کہ تو غمگین کیوں ہے؟ میں نے

عرض کیا یا رسول اللہ! میرا باپ اُحد کے دن شہید ہو گیا اور قرض و عیال چھوڑ گیا۔ آپ نے فرمایا کیا میں تجھے بشارت نہ دوں کہ خدا تعالیٰ تیرے باپ سے کس طرح ملا ہے؟ اللہ تعالیٰ نے کبھی شہدائے اُحد میں سے کسی سے بے پردہ کلام نہیں کیا، مگر تیرے باپ سے روبرو کلام کیا اور کہا مجھ سے مانگ کہ تجھے عطا کروں۔ تیرے باپ نے کہا: اے پروردگار! تو مجھے حیاتِ دنیوی عطا کر تا کہ میں دوبارہ تیری راہ میں شہید ہو جاؤں۔ رب عزوجل نے کہا کہ میری طرف سے وعدہ ہو چکا ہے کہ وہ (مرکزِ دنیا کی طرف نہ لوٹیں گے۔ پس یہ آیت کریمہ نازل ہوئی: وَلَا تَحْسَبَنَّ الَّذِينَ قَاتَلُوا فِي سَبِيلِ اللَّهِ أَمْوَاتًا (الآیہ)، حضرت عبداللہ بن عمر بن حزام بھی ایک کھلی میں دفن ہوئے تھے۔ پاؤں حرمیل سے چھپا دیئے گئے تھے۔

حضرت عبداللہ بن جبیر تیر اندازوں کے امیر تھے۔ جب ان کے ساتھ صرف چند آدمی رہ گئے تو مشرکین نے ان پر حملہ کر دیا، وہ سب شہید ہو گئے، مگر اپنی جگہ کو نہ چھوڑا۔ حضرت عبداللہ پہلے دشمنوں پر تیر مھینکتے رہے۔ جب تیر ختم ہو گئے تو نیزہ سے کام لینے لگے۔ جب نیزہ بھی ٹوٹ گیا تو تلوار سے لڑتے رہے۔ یہاں تک کہ شہید ہو گئے۔ کفار نے آپ کے جسد کو بُری طرح سے منگھڑا کر دیا تھا۔ آپ کے بھائی حضرت خوات بن جبیر نے کانوں سے گڑھا کھود کر آپ کو دفن کر دیا۔

حضرت عمرو بن جموح لنگڑے تھے۔ ان سے کہا گیا کہ آپ معذور ہیں۔ آپ پر جہاد فرض نہیں، مگر وہ مسلح ہو کر نکلے اور کہنے لگے کہ مجھے امید ہے کہ میں اسی طرح بہشت میں ٹہلا کروں گا۔ پھر قبلہ رو ہو کر یوں دُعا کی: خدایا مجھے شہادت نصیب کر اور اپنے اہل کی طرف محروم واپس نہ لا۔ چنانچہ اُحد میں شہید ہو گئے۔

۱۔ طبقات ابن سعد

۲۔ زاد المعاد - غزوة اُحد

۳۔ استیعاب ابن عبدالبر

اثنائے جنگ میں ایک مسلمان کھڑا ہوا کھجوریں کھا رہا تھا۔ اس نے رسول اللہ صلی اللہ تعالیٰ علیہ وسلم سے پوچھا کہ اگر میں مارا گیا تو کہاں ہوگا؟ آپ نے فرمایا: بہشت میں۔ یہ سن کر اس نے کھجوریں ہاتھ سے پھینک دیں اور لڑتا ہوا شہید ہو گیا۔^۱ شہدائے کرام کی تدفین کے بعد رسول اللہ صلی اللہ تعالیٰ علیہ وسلم مدینہ کو واپس آئے۔ راستے میں جو عورتیں اپنے اہل و اقارب کا حال دریافت کرتی تھیں۔ حضور بتاتے جاتے تھے آپ بنو دینار کی ایک عورت کے برابر سے گزرے جس کا شوہر اور بھائی اور باپ احد میں شہید ہو گئے تھے۔ لوگوں نے اسے تینوں کی شہادت کی خبر دی تو اس نے کچھ پرواہ نہ کی اور پوچھا کہ رسول اللہ صلی اللہ تعالیٰ علیہ وسلم کیسے ہیں؟ انہوں نے جواب دیا کہ بخیر ہیں۔ کہنے لگی کہ مجھے دکھا دو تاکہ میں آنکھوں سے دیکھ لوں، چنانچہ اس وقت حضور علیہ الصلوٰۃ والسلام کی طرف اشارہ کر دیا گیا۔ اس نے جب حضور انور بانی ہودامی کو دیکھا تو پکار اٹھی:^۲

کُلُّ مُصِيبَةٍ مَّ بَعْدَكَ جَلَلٌ۔ آپ کے ہوتے ہوئے ہر ایک مصیبت ہیج ہے

جب آنحضرت صلی اللہ تعالیٰ علیہ وسلم انصار کے محلہ بنی عبدالاشہل میں پہنچے تو ان کی عورتوں کو دیکھا کہ اپنے مقتولین پر رو رہی ہیں۔ آنکھوں میں آنسو بھر لاتے اور زبان مبارک سے نکلا:

أَمَّا حَمْرَةٌ فَلَا بَوَاكِي لَهَا لِيَكْنَ حَمْرَةَ كَيْ لِيَكْنَ كَوْتِي رُنَى وَالْيَا نَهِي

یہ سن کر حضرت سعد بن معاذ ان عورتوں کے پاس گئے اور کہا کہ جناب رسول اللہ صلی اللہ تعالیٰ علیہ وسلم کے در دولت پر جا کر افسوس کرو، چنانچہ انہوں نے ایسا ہی کیا۔ حضرت عائشہ صدیقہ رضی اللہ تعالیٰ عنہا فرماتی ہیں کہ ہم بھی شامل گریہ ہو گئیں۔ حضور

^۱ سیرت ابن ہشام

^۲ طبقات ابن سعد

علیہ الصلوٰۃ والسلام سو گئے اور ہم رو رہی تھیں۔ آپ نے جاگ نمازِ عشاء پڑھی اور سو گئے۔ پھر جو آنکھ کھلی اور رونے کی آواز سنی تو فرمایا کیا تم اب تک رو رہی ہو۔ یہ فرما کر آپ نے رونے والیوں کو نصحت کیا اور ان کیلئے ان کے ازواج و اولاد کے لیے دُعائے خیر فرمائی۔ جب صبح ہوئی تو آپ نے نوحہ سے منع فرما دیا۔

اس واقعہ سے آٹھ برس کے بعد ایک روز آنحضرت صلی اللہ تعالیٰ علیہ وسلم اس طرف گونگلے اور شہدائے احد پر نماز جنازہ پڑھی۔ اس کے بعد آپ نے منبرِ نبیؐ پر رونق افروز ہو کر یہ خطبہ دیا۔

بے شک میں تمہارے واسطے فرط
(پیشرو) ہوں۔ اللہ کی قسم میں
اس وقت اپنے حوض کو دیکھ رہا
ہوں۔ بے شک مجھے زمین کے
خزانوں کی کنجیاں یا زمین کی کنجیاں
عطا کی گئی ہیں۔ خدا کی قسم مجھے یہ
ڈر نہیں کہ تم میرے بعد مشرک
بن جاؤ گے، لیکن یہ ڈر ہے کہ تم دنیا
میں مچھنس جاؤ۔

إِنِّي فَرَطُكُمْ وَإِنِّي
وَاللَّهِ لَا نَظْرُ إِلَى حَوْضِي
الْآنَ وَإِنِّي أَعْطَيْتُ
مَفَاحِ خَزَائِنِ الْأَرْضِ
أَوْ مَفَاحِ الْأَرْضِ وَإِنِّي
وَاللَّهِ مَا أَخَافُ عَلَيْكُمْ
أَنْ تُشْرِكُوا بَعْدِي وَلَكِنْ
أَخَافُ عَلَيْكُمْ أَنْ
تَنَافِسُوا فِيهَا۔

۱۔ بخاری۔ کتاب الجنائز۔ باب الصلوٰۃ علی الشہید

۲۔ فرط آنکھ پیش قوم رودتا اسباب آنحضور را درست کند۔ منتہی الادب

غزوة بنی نضیر

یہ غزوة ماہ ربیع الاول ۳۴ھ میں ہوا جس کی وجہ سے نقص عہد سابق تھی۔ بنو عامر کے دو شخص جن کے ساتھ رسول اللہ صلی اللہ تعالیٰ علیہ وسلم کا عہد تھا۔ مدینہ منورہ سے اپنے اہل کی طرف نکلے۔ راستے میں عمرو بن امیہ ضمیری ان سے ملا۔ اسے معلوم نہ تھا کہ وہ رسول اللہ کے جوار ہیں۔ اس نے دونوں کو قتل کر دیا۔ رسول اللہ صلی اللہ تعالیٰ علیہ وسلم نے مطالبہ دیت کے لیے بنو نضیر سے مدد مانگی۔ انہوں نے جواب دیا کہ آپ تشریف رکھیے۔ ہم مشورہ کرتے ہیں۔ پس رسول اللہ صلی اللہ تعالیٰ علیہ وسلم حضرات ابو بکر و عمر و علی رضی اللہ عنہم وغیرہم کے ساتھ ان کی ایک دیوار تلے بیٹھ گئے۔ یہود نے بجائے مدد دینے کے اس بات پر اتفاق کر لیا کہ بے خبری میں دیوار پر سے آپ پر چلتی کاپاٹ پھینک دیں۔ حضرت جبریل علیہ السلام نے آپ کو اطلاع کر دی۔ آپ فوراً وہاں سے مدینہ منورہ تشریف لاتے اور جنگ کے لیے تیار ہو کر ان پر حملہ آور ہوئے۔ بنو قریظہ بھی برسہا برس پیکار تھے۔ آخر کار آپ نے بنو نضیر کو جلا وطن کر دیا۔ بدیں شرط کہ ان کو اجازت دی کہ جو مال وہ اونٹوں پر لے جا سکیں لے جائیں، چنانچہ وہ اپنے اموال لے کر خیبر میں اور بعضے اذراعات واقع شام میں چلے گئے، مگر بنو قریظہ پر آپ نے احسان کیا کہ ان کو امن دے دیا۔ جمادی الاولیٰ میں غزوة ذات الرقاع ہوا۔ رسول اللہ صلی اللہ تعالیٰ علیہ وسلم بنو محارث اور بنو ثعلبہ کے قصد سے نجد کی طرف نکلے، مگر قتال وقوع میں نہ آیا۔ امام بخاری نے اس غزوة کو غزوة خیبر کے بعد بتایا ہے۔ ممکن ہے کہ یہ غزوة دو دفعہ ہوا ہو۔ صلوة الخوف سب سے پہلے اسی غزوة میں پڑھی گئی۔ اس میں غورث بن حارث کا قصہ پیش آیا۔

۱۲ صحیح بخاری مع قسطلانی۔ باب حدیث بنی نضیر۔

غزوة دومتہ الجندل

ماہ ربیع الاول ۵ شہ میں دومتہ الجندل پیش آیا، مگر قتال وقوع میں نہ آیا۔ شعبان میں غزوة مرسیع یا غزوة بنی المصطلق ہوا جس میں بنو المصطلق مغلوب ہوئے۔ قصہ افک یعنی حضرت عائشہ صدیقہ رضی اللہ تعالیٰ عنہا پر منافقوں نے جو تہمت لگائی تھی، وہ اسی غزوة سے واپسی پر پیش آیا۔

غزوة احزاب

ماہ ذی قعدہ ۵ شہ میں غزوة احزاب یا غزوة خندق واقع ہوا۔ بنو نضیر حلا وطن ہو کر خیبر میں آ رہے تھے۔ انہوں نے مکہ میں جا کر قریش کو مسلمانوں سے لڑنے پر ابھارا اور دیگر قبائل عرب (غطفان - بنو سلیم - بنو مرہ - اشجع - بنو اسد) وغیرہ کو بھی اپنے ساتھ ملا لیا۔ غرض قریش و یہود و قبائل عرب بارہ ہزار کی جمعیت کے ساتھ مدینہ کی طرف بڑھے۔ چونکہ اس غزوة میں تمام قبائل عرب و یہود شامل تھے۔ اس واسطے اس غزوة کو غزوة احزاب (حزب بمعنی طائفہ) کہتے ہیں۔ کفار کی تیاری کی خبر سن کر جناب رسول اللہ صلی اللہ تعالیٰ علیہ وسلم نے اپنے اصحاب سے مشورہ کیا۔ حضرت سلمان فارسی رضی اللہ تعالیٰ عنہ نے عرض کیا کہ کھلے میدان میں لڑنا منصحت نہیں۔ مدینہ اور دشمن کے درمیان ایک خندق کھود کر مقابلہ کرنا چاہیے۔ سب نے اس رائے کو پسند کیا۔ رسول اللہ صلی اللہ تعالیٰ علیہ وسلم نے مستورات اور بچوں کو شہر کے محفوظ قلعوں میں

لہ یہ موضع دمشق و مدینہ منورہ کے درمیان دمشق سے سات منزل پر ہے۔

بھیج دیا اور بذات شریف تین ہزار کی جمعیت کے ساتھ شہر نکلے اور سامی طرف میں
 سلح کی پہاڑی کو پس پشت رکھ کر خندق کھودی۔ اس واسطے اس غزوہ کو غزوہ خندق
 بھی کہتے ہیں۔ خندق کھودنے میں حضور علیہ الصلوٰۃ والسلام بھی بغرض ترغیب خود شامل
 تھے۔ کفار نے ایک ماہ محاصرہ قائم رکھا۔ وہ خندق کو عبور نہ کر سکتے تھے۔ اس لیے
 دُور سے تیر اور پتھر برساتے تھے۔ ایک روز قریش کے کچھ سوار عمرو بن عبد وغیرہ
 ایک جگہ سے جہاں سے اتفاقاً عرض کم رہ گیا تھا۔ خندق کو عبور کر گئے۔ عمرو مذکور نے
 مبارز طلب کیا۔ حضرت علی کرم اللہ تعالیٰ وجہہ آگے بڑھے اور تلوار سے اس کا فیصلہ کر دیا۔
 یہ دیکھ کر باقی ہمراہی بھاگ گئے۔ آخر کار قریظہ و قریش میں پھوٹ پڑ گئی اور باوجود
 سردی کے موسم کے ایک رات بادِ ضرر کا ایسا طوفان آیا کہ خیموں کی طنابیں اکھڑ گئیں اور
 گھوڑے چھوٹ گئے۔ کھانے کے دیچے چوہوں پر الٹ الٹ جاتے تھے۔ امتداد
 محاصرہ کے سبب سے سامانِ رسد بھی ختم ہو چکا تھا، اس لیے قریش و دیگر قبائل
 محاصرہ اٹھانے پر مجبور ہو گئے اور بنو قریظہ اپنے قلعوں میں چلے آئے۔ اس غزوہ میں
 شدتِ قتال کے وقت عصر و مغرب اور بقول بعض ظہر بھی قضا ہو گئی تھی۔ شہداء
 کی تعداد چھ تھی۔ جن میں اوس کے سردار حضرت سعد بن معاذ رضی اللہ عنہ بھی تھے۔
 ان کی رگ اکھل تیر لگنے سے کٹ گئی۔ مسجد میں رفیدہ انصاریہ کا خیمہ تھا جو زخمیوں
 کی مرہم پٹی کرتی تھیں۔ حضور اکرم علیہ الصلوٰۃ والسلام نے حضرت سعد رضی اللہ تعالیٰ عنہ
 کو علاج کے لیے اسی خیمہ میں بھیج دیا، مگر وہ اس زخم سے جانبر نہ ہوئے اور ایک ماہ کے
 بعد انتقال فرما گئے۔ اس غزوہ میں رسول اللہ صلی اللہ تعالیٰ علیہ وسلم سے متعدد
 معجزے ظہور میں آئے۔

۱۔ کفار کا بڑے زور شور سے مدینہ پر حملہ کرنا، مخلصوں کا ثابت قدم رہنا اور منافقوں سے کلماتِ نفاق
 کا سرزد ہونا اور طوفانِ باد سے لشکرِ کفار کا برباد ہونا۔ یہ سب کچھ سورۃ احزاب میں مذکور ہے۔

غزوة بنی قریظہ

جب آنحضرت صلی اللہ تعالیٰ علیہ وسلم غزوة خندق سے واپس تشریف لائے تو نماز ظہر کے بعد بنو قریظہ سے جنگ کا حکم آیا۔ بنو قریظہ نقص عہد کر کے احزاب کے ساتھ مل گئے تھے، اس لیے حضور انور صلی اللہ تعالیٰ علیہ وسلم تین ہزار کی جمعیت کے ساتھ روانہ ہوئے اور پچیس دن ان کو محاصرہ میں رکھا۔ آخر کار انہوں نے حضرت سعد بن معاذ رضی اللہ تعالیٰ عنہ کو حکم منظور کر لیا۔ حضرت سعد نے یہ فیصلہ کیا کہ ان کے مرد قتل کیے جائیں۔ عورتیں اور بچے گرفتار کر لیے جائیں اور ان کا مال و اسباب غنیمت سمجھا جائے۔ اس پر آنحضرت صلی اللہ تعالیٰ علیہ وسلم نے فرمایا:

قَضَيْتُ بِحُكْمِ اللَّهِ
تو نے اللہ کے حکم کے مطابق فیصلہ کیا ہے

(استنثار - باب ۲۰ - آیت ۱۰)

چنانچہ ایسا ہی کیا گیا۔ مردوں کی تعداد چھ سو یا سات سو تھی۔ اسی سال رسول اللہ صلی اللہ تعالیٰ علیہ وسلم کا نکاح حضرت زینب رضی اللہ تعالیٰ عنہا سے ہوا جن کا قصہ قرآن کریم میں مذکور ہے۔

بیعتِ ضوان اور صلح حدیبیہ

ماہِ جمادی الاولیٰ سنہ ۶ میں غزوة بنی لحيان پیش آیا، مگر مقابلہ نہ ہوا۔ ماہِ یقعد میں رسول اللہ صلی اللہ تعالیٰ علیہ وسلم ایک ہزار چار سو صحابہ کرام کے ساتھ مدینہ منورہ سے عمرہ کے ارادہ سے نکلے۔ حضرت ام سلمہ رضی اللہ تعالیٰ عنہا ساتھ تھیں۔ جب آپ ذوالحلیفہ

میں پہنچے جو اہل مدینہ کا میقات ہے۔ آپ نے عمرہ کا احرام باندھا اور قربانیوں کو تقلید
اشعار کیا۔ یہاں سے آپ نے حضرت بسر بن سفیان کو قریش کی طرف بطور جاسوس بھیجا۔
جب آپ عسقلان کے قریب غدیر اسطاط میں پہنچے تو آپ کا جاسوس خبر لایا کہ قریش
حلفہ سمیت مکہ سے باہر مقام بلدح میں جمع ہیں اور آمادہ ہیں کہ آپ کو مکہ میں داخل
نہ ہونے دیں۔ یہ سن کر آپ نے اپنے اصحاب سے مشورہ کیا کہ حلفہ کے اہل و عیال کو گرفتار
کیا جائے تاکہ اگر وہ ان کی مدد کو آئیں تو ہمیں تنہا قریش سے مقابلہ کرنا پڑے۔ حضرت
ابوبکر نے عرض کیا: یا رسول اللہ! آپ بیت اللہ کے قصد سے نکلے ہیں۔ آپ کا ارادہ
کسی سے لڑائی کا نہیں۔ آپ بیت اللہ کا رخ کریں جو ہمیں اس سے روکے گا، ہم اس
سے لڑیں گے۔ آپ نے اس رائے کو پسند فرمایا اور آگے بڑھنے کا حکم دیا۔ جب آپ حدیبیہ
کے قریب تینتہ المراء میں پہنچے جہاں سے اتر کر قریش کے پاس پہنچ جاتے، تو آپ کی ناقہ قصوار
بیٹھ گئی۔ ہر چند اٹھانے کی کوشش کی گئی مگر نہ اٹھی۔ آپ نے فرمایا: "قصوار کی نہیں اور نہ
رکنا اس کی عادت ہے، بلکہ خدائے حابس الفیل نے اسے روک لیا ہے۔ قسم ہے اس ذات کی
جس کے ہاتھ میں میری جان ہے۔ قریش مجھ سے کسی ایسی حاجت کا سوال نہ کریں گے،
جس سے وہ عرصات اللہ کی تعظیم کریں، مگر وہ انہیں میں عطا کروں گا۔" اس کے بعد آپ
نے قصوار کو جھڑک دیا اور وہ اٹھ کھڑی ہوئی اور آپ مڑ کر حدیبیہ کی پرلی طرف ایک کنوئیں
پر اترے جس میں پانی کم تھا۔ موسم گرم تھا، پانی جلدی ختم ہو گیا اور آپ کی خدمت اقدس میں
پیاس کی شکایت آئی۔ آپ نے پانی کی ایک کُلّی کنوئیں میں ڈال دی جس سے پانی بکثرت

۱۔ قصہ اصحاب فیل کی طرن اشارہ ہے، یعنی اللہ تعالیٰ نے فیل کو مکہ میں داخل ہونے سے روک

دیا تھا۔ جان و مال کا نقصان اور بیت اللہ کی بے حرمتی نہ ہو اور اس کے حبیب پاک پر غلامی کا دھبہ نہ
لگے۔ اسی قسم کے امور کے لیے خدا تعالیٰ نے قصوار کو مکہ میں داخل ہونے سے روک دیا۔

۲۔ حدیبیہ مکہ سے ۹ میل کے فاصلہ پر ہے۔

ہو گیا اور چھاگل میں اپنا دست مبارک رکھ دیا تو آپ کی انگلیوں سے چشموں کی طرح پانی نکلنے لگا۔ ان دونوں معجزوں کا ذکر "سیرت رسول عربی" میں آتے گا۔

اسی اثنار میں بدیل بن ورقار خزاعی اپنی قوم کے چند اشخاص کے ساتھ خدمت اقدس میں حاضر ہوا کہنے لگا کہ قبائل کعب بن لوی اور عامر بن لوی حدیبیہ کے آپ کثیر پر اتنے ہوتے ہیں اور ان کے ساتھ دودھیل اونٹیاں اور عورتیں بچوں سمیت ہیں۔ رسول اللہ صلی اللہ تعالیٰ علیہ وسلم نے جواب دیا: ہم کسی سے لڑنے نہیں آتے، بلکہ صرف عمرہ کے ارادے سے آتے ہیں۔ لڑائی نے قریش کو کمزور کر دیا ہے اور نقصان پہنچایا ہے۔ اگر وہ چاہیں تو ہم ایک مدت کے لیے ان سے جنگ کا التوا کر دیتے ہیں۔ باقی لوگوں سے ہم خود سمجھ لیں گے۔ اگر میں غالب آجاتوں اور بصورتِ غلبہ وہ میری اطاعت میں آنا چاہیں تو ایسا کر سکتے ہیں۔ اگر انہوں نے انکار کر دیا تو قسم ہے اس ذات پاک کی جس کے ہاتھ میں میری جان ہے، میں ان سے ضرور لڑتا رہوں گا، یہاں تک کہ میں اکیلا رہ جاؤں۔ اللہ اپنے دین کی ضرورت دکرے گا۔"

بدیل نے عرض کیا کہ میں آپ کا یہ ارشاد گرامی ان تک پہنچا دوں گا، چنانچہ وہ قریش میں آکر کہنے لگا کہ میں اس مرد (رسول اللہ) کا قول سن آیا ہوں۔ اگر چاہو تو گذارش کروں۔ ان میں سے ایک نادان بولا کہ ہم اس کی کسی بات کے سننے کے لیے تیار نہیں۔ ایک صاحب الرائے نے کہا کہ بیان کیجیے جو اس سے سن آئے ہو۔ اس پر بدیل نے بیان کر دیا۔ عروہ بن مسعود نے اٹھ کر کہا کہ اس نے ایک نیک امر پیش کیا ہے۔ وہ قبول کر لو اور مجھے اس کے پاس جانے دو، چنانچہ عروہ خدمت اقدس میں حاضر ہوا اور بدیل کی طرح

لے بدیل مذکور فتح مکہ کے دن ایمان لایا۔ قبیلہ خزاعہ نے زمانہ جاہلیت میں رسول اللہ صلی اللہ علیہ وسلم کے دادا عبدالمطلب کے عہد سے موالات کیا تھا۔ اسی کی رو سے بدیل کا اس موقع پر خدمت اقدس میں حاضر ہونا بغرض خیر خواہی تھا۔

کلام کیا اور وہی جواب پایا۔ عروہ نے یہ الفاظ دیکھے ان سے ضرور لڑتا رہوں گا، سن کر عرض کیا: "اے محمد! بتائیے اگر آپ نے اپنی قوم کو بالکل ہلاک کر دیا۔"

کیا آپ نے عرب کسی کی بابت سنا ہے کہ اس نے آپ سے پہلے اپنے اہل کو ہلاک کر دیا ہو اور اگر قریش غالب آگئے تو آپ ان سے امن میں نہ رہیں گے، کیونکہ اللہ کی قسم میں ہر رات دیکھتا ہوں اور اخلاط کو دیکھتا ہوں جو اس لائق ہیں کہ آپ کو چھوڑ کر بھاگ جائیں۔"

حضرت ابوبکر صدیق رضی اللہ تعالیٰ عنہ نے یہ سن کر کہا: امصص بنظرات۔ کیا ہم آپ کو چھوڑ کر بھاگ جائیں گے۔ "اس پر عروہ بولا کہ یہ کون ہے؟ جواب ملا: ابوبکر! پس وہ حضرت ابوبکر صدیق رضی اللہ تعالیٰ عنہ سے یوں مخاطب ہوا: "قسم ہے اس ذات کی جس کے ہاتھ میں میری جان ہے! اگر مجھ پر تیرا احسان نہ ہوتا جس کا بدلہ میں نے نہیں دیا تو میں تجھے جواب دیتا۔"

پھر وہ آنحضرت صلی اللہ تعالیٰ علیہ وسلم کی طرف متوجہ ہوا۔ جب وہ آپ سے کلام کرتا، تو (حسب عادت عرب) آپ کی ریش مبارک کو چھوتا۔ اس وقت مغیرہ بن شعبہ خود سر پر تلوار ہاتھ میں لیے آپ کے سر مبارک پر کھڑے تھے۔ جب عروہ اپنے ہاتھ ریش مبارک کی طرف بڑھاتا تو مغیرہ بغرض تعظیم نیاہ شمشیر اس کے ہاتھ پر مارتے اور کہتے کہ ریش مبارک سے ہاتھ ہٹاؤ۔ عروہ نے آنکھ اٹھا کر پوچھا کہ یہ کون ہے؟ جواب ملا کہ (تیرا بھتیجا) مغیرہ بن شعبہ۔ عروہ نے یہ سن کر کہا اوبے وفا! کہ

اے عربی میں امصص بنظرات گالی ہے۔ حضرت ابوبکر نے ام کے بجائے لات کہہ دیا۔ اس میں عروہ اور اس کے معبود کی تحقیر ہے۔ وہ لات کو خدا کی بیٹی کہا کرتے تھے، لہذا عروہ پر چوٹ ہے کہ لات اگر خدا کی بیٹی ہے، تو اس کے لیے وہ چاہیے جو عورتوں میں ہے۔

کہ ایک دفعہ عروہ کو دیت دینی پڑی تھی، اس میں حضرت ابوبکر نے عروہ کو مدد دی تھی۔ یہ اس کی طرف اشارہ ہے

میں تیری دیت میں کوشش نہ کرتا تھا؛ پھر عروہ اصحاب نبی اکرم صلی اللہ تعالیٰ علیہ وسلم کی طرف دیکھتا رہا۔ اس نے واپس جا کر اپنی قوم سے صحابہ کرام کے اوصاف بیان کیے اور کہا کہ ایک نیک امر جو پیش کیا جا رہا ہے اسے قبول کر لو۔ پھر حلیم بن علقمہ خدمتِ اقدس میں حاضر ہوا۔ اس نے بھی واپس جا کر کہا کہ میری رات ہے کہ مسلمانوں کو بیت اللہ شریف سے نہ روکا جائے۔ حلیم کے بعد مکرز آیا۔ وہ حضور اقدس صلی اللہ تعالیٰ علیہ وسلم سے کلام کر ہی رہا تھا کہ خطیب قریش سہیل بن عمرو قریشی عامری حاضر ہوا۔ آپ نے بطریق تفاقول فرمایا کہ اب تمہارا کام کچھ سہل ہو گیا۔ گفتگو تے صلح کے بعد فرار پایا کہ دس سال تک لڑائی بند رہے۔ سہیل نے عرض کیا کہ معاہدہ تحریر میں آجائے۔ پس نبی صلی اللہ وسلم نے کاتب یعنی حضرت علی رضی اللہ تعالیٰ عنہ کو طلب فرمایا۔

رسول اللہ؛ (صلی اللہ تعالیٰ علیہ وسلم) (علی سے) لکھ بِسْمِ اللّٰهِ الرَّحْمٰنِ الرَّحِیْمِ
سہیل؛ الرَّحْمٰنِ میں نہیں جانتا کیا ہے، بلکہ لکھ بِاسْمِکَ اللّٰهُمَّ
جیسا کہ تو پہلے لکھا کرتا تھا۔

صحابہ حاضرین؛ اللہ کی قسم بِسْمِ اللّٰهِ الرَّحْمٰنِ الرَّحِیْمِ کے سوا اور نہ لکھ۔
رسول اللہ صلی اللہ تعالیٰ علیہ وسلم؛ لکھ بِاسْمِکَ اللّٰهُمَّ (بعد تعمیل) لکھ هذا
لہ مغیرہ اور ثقیف کے تیرہ آدمی مخالف لے کر متوقش والی مہر کے ہاں گئے تھے جو انعام ملا وہ تیرہ نے لے لیا اور
مغیرہ کو کچھ نہ دیا۔ واپسی پر راستے میں وہ تیرہ شراب پی کر سو گئے۔ مغیرہ نے سب کو قتل کر دیا اور مال لے کر مدینہ
میں حاضر ہوا اور اسلام آیا۔ رسول اللہ صلی اللہ تعالیٰ علیہ وسلم نے فرمایا کہ تیرا اسلام ہم قبول کرتے ہیں مگر مال
میں دخل نہیں دیتے۔ اس پر فریقین میں لڑائی ہوتی۔ عروہ نے دیت دے کر ثقیف سے صلح کر لی۔

لہ رسول اللہ صلی اللہ تعالیٰ علیہ وسلم نے سہیل سے جو موافقت کی اس میں بڑی مصلحت تھی جو صحابہ کرام کو اس
وقت معلوم نہ ہوئی۔ یہ حقیقت میں بڑی فتح تھی۔ یہی سہیل حجۃ الوداع میں حاضر ہے۔ حضور انور قربانی دینے
کے بعد اپنا سر مبارک منڈا رہے ہیں اور سہیل آپ کے بال لے کر اپنی آنکھوں پر رکھ رہا ہے۔ علاوہ ازیں
بِاسْمِکَ اللّٰهُمَّ اور بِسْمِ اللّٰهِ الرَّحْمٰنِ الرَّحِیْمِ کے ایک ہی معنی ہیں۔

ما قاضی علیہ محمد رسول اللہ۔

سہیل؛ (بعد کتابت) اللہ کی قسم! اگر ہم جانتے کہ تو اللہ کا رسول ہے، تو تجھے بیت اللہ سے منع نہ کرتے اور نہ تجھ سے لڑائی کرتے (علی سے) بلکہ لکھ محمد بن عبد اللہ اور لفظ رسول اللہ کو مٹا دے۔

رسول اللہ صلی اللہ تعالیٰ علیہ وسلم؛ (سہیل سے) اللہ کی قسم! میں بے شک اللہ کا رسول ہوں۔ اگر تم میری تکذیب کر رہے ہو تو اس سے میری رسالت میں کوئی فرق نہیں آتا، (علی سے) اسے مٹا دو۔

حضرت علی؛ میں اسے نہیں مٹاؤں گا۔

رسول اللہ صلی اللہ تعالیٰ علیہ وسلم؛ مجھے اس لفظ کی جگہ بتاؤ۔

(حضرت علی رضی اللہ تعالیٰ عنہ بتا دیتے ہیں اور حضور لفظ رسول اللہ کو مٹا کر علی سے اس کی جگہ محمد بن عبد اللہ لکھواتے ہیں) آگے لکھ۔ شرط یہ ہے کہ قریش ہمارے واسطے بیت اللہ شریف کا راستہ چھوڑ دیں گے اور ہم اس کا طواف کریں گے۔

سہیل؛ اللہ کی قسم! ہم نہ چھوڑیں گے۔ عرب یہ کہیں گے کہ دباؤ ڈال کر ہمیں اس پر راضی کیا گیا ہے۔ ہاں آئندہ سال ایسا ہو جائے گا (چنانچہ ایسا ہی لکھا گیا) دیگر شرط یہ ہے کہ ہم میں سے جو کوئی آپ کے پاس آئے خواہ وہ آپ کے دین پر ہو آپ اسے ہماری طرف واپس کر دیں گے۔

صحابہ حاضرین؛ (متعجب ہو کر) سبحان اللہ! جو مسلمان ہو کر آتے۔ وہ مشرکین کی طرف کس طرح واپس کیا جائے گا؟ اسی اثنا میں سہیل کا بیٹا ابو جندل پابزنجیر اسفل مکہ سے

لہ اس شرط میں بھی موافقت بنا رہا مصلحت تھی اور وہ اس صلح کے ثمرات و فوائد تھے۔ اس سے کفار کو رسول اللہ صلی اللہ تعالیٰ علیہ وسلم کے حالات سننے اور دیکھنے کا موقع مل گیا اور وہ اسلام کی طرف مائل ہو گئے، چنانچہ حدیبیہ اور فتح مکہ کے درمیان کچھ لوگ اسلام لائے، مگر فتح مکہ کے بعد گروہ درگروہ اسلام میں داخل ہوئے۔

(قید خانہ میں سے نکل کر یہاں آجاتا ہے اور اپنے تئیں مسلمانوں کے حوالے کرتا ہے۔

سہیل: یا محمد پہلے میں اسی پر آپ کا محاکمہ کرتا ہوں کہ آپ اسے میرے حوالے کریں۔

رسول اللہ صلی اللہ تعالیٰ علیہ وسلم ہم ابھی صلح نامہ کی کتابت سے فارغ نہیں ہوئے۔

سہیل: اللہ کی قسم! تب میں بھی آپ سے کبھی کسی بات پر مصالحت نہ کروں گا۔

رسول اللہ صلی اللہ تعالیٰ علیہ وسلم: اسے میرے پاس رہنے دو۔

سہیل: میں آپ کو اس کی اجازت نہیں دیتا۔

رسول اللہ صلی اللہ تعالیٰ علیہ وسلم: ہاں اجازت دے دو۔

سہیل: میں ایسا نہیں کرنے کا۔

مکروز: (سہیل سے) ہم نے تیرے واسطے اجازت دے دی۔

ابو جندل: اے معشرِ مسلمین! میں مسلمان ہو کر مشرکین کے حوالے کیا جا رہا ہوں،

کیا تم میری تکلیف نہیں دیکھتے ہو؟

رسول اللہ صلی اللہ تعالیٰ علیہ وسلم: ابو جندل! صبر کر اور ثواب کی امید رکھ۔ ہم تم

نہیں توڑتے۔ اللہ تیرے لیے خلاصی کی کوئی سبیل پیدا کر دے گا۔

(یہ سن کر حضرت عمر فاروق رضی اللہ تعالیٰ عنہ اٹھ کر ابو جندل کے ساتھ ہو لیے اور

کہہ رہے تھے، وہ تو مشرکین ہیں، کسی مشرک کو قتل کرنا ایسا ہے جیسا کسی کتے کو قتل کر ڈالا)

ابن سعد اور بیہقی وغیرہ نے لکھا ہے کہ رسول اللہ صلی اللہ تعالیٰ علیہ وسلم جب حدیبیہ

میں پہنچے تو آپ نے قریش کو اپنے ارادے سے مطلع کرنے کے لیے حضرت فرات بن امیہ

خزاعی کو اپنے اونٹ پر سوار کر کے ان کی طرف بھیجا۔ عکرمہ بن ابو جہل نے اس اونٹ

کی کوچیں کاٹ دیں اور فرات کو قتل کرنے لگے، مگر اصابتِ ایش اور احواف نے روک دیا۔

فرات نے خدمتِ اقدس میں واپس آ کر یہ ماجرا کہہ سنایا۔

آنحضرت صلی اللہ تعالیٰ علیہ وسلم نے حضرت عثمان غنی رضی اللہ تعالیٰ عنہ کو ایک

خط دے کر اشرافِ قریش کی طرف بھیجا اور فرمایا کہ مکہ میں کمزور مسلمانوں کو مکہ سے روک

پر متفق ہیں۔ ابان میں سعید اموی نے جواب تک ایمان نہ لائے تھے۔ حضرت عثمان کو پناہ دی۔ اور اپنے ساتھ گھوڑے پر سوار کر کے مکہ میں لے آئے۔ حضرت عثمان نے اشرافِ قریش کو رسول اللہ صلی اللہ تعالیٰ علیہ وسلم کا پیغام پہنچایا اور نامہ مبارک پڑھ کر ایک ایک کو سنایا، مگر وہ وبراہ نہ ہوئے۔ جب صلح نامہ مکمل ہو گیا اور وہ اس کے نفاذ کے منتظر تھے۔ تو فریقین کے ایک شخص نے دوسرے فریق کے ایک شخص پر پتھر یا تیر مارا۔ اس سے لڑائی چھڑ گئی، اس لیے فریقین نے فریق مخالف کے آدمیوں کو بطور یرغمال اپنے پاس روک لیا۔ چنانچہ رسول اللہ صلی اللہ تعالیٰ علیہ وسلم نے سہیل بن عمرو کو اور مشرکین نے حضرت عثمان کو (مع دس اور کے) زیرِ حراست رکھا۔ اس اثناء میں یہ غلط خبر اڑی کہ حضرت عثمان مکہ میں قتل کر دیئے گئے، اس لیے رسول اللہ صلی اللہ تعالیٰ علیہ وسلم نے بھول کے درخت کے نیچے مسلمانوں سے موت پر بیعت لی جس کا ذکر کتاب اللہ میں ہے۔ اس کو بیعت الرضوان کہتے ہیں۔ حضرت عثمان چونکہ مکہ میں تھے، اس لیے حضور انور صلی اللہ تعالیٰ علیہ وسلم نے اپنا دایاں ہاتھ بائیں ہاتھ پر مار کر ان کو بیعت کے شرف میں شامل کیا جیسا کہ "سیرت رسول عربی" میں بالتفصیل مذکور ہے۔ جب قریش کو اس بیعت کی خبر پہنچی تو وہ ڈر گئے اور معذرت کر کے صلح کر لی اور طرفین کے اصحاب چھوڑ دیئے گئے۔

جب صلح سے فارغ ہوئے تو رسول اللہ صلی اللہ تعالیٰ علیہ وسلم نے اپنے اصحاب سے فرمایا کہ اٹھو قربانیاں دو اور سر منڈاؤ آپ نے تین بار ایسا فرمایا، مگر کوئی نہ اٹھا۔ آپ نے حضرت ام سلمہ رضی اللہ تعالیٰ عنہا سے یہ تذکرہ کیا، تو ان کی تدبیر سے یہ مشکل حل ہو گئی، جیسا کہ آگے آئے گا۔

جب رسول اللہ صلی اللہ تعالیٰ علیہ وسلم حدیبیہ سے مدینہ منورہ میں واپس تشریف لائے تو ابوجندل کی طرح ابوبصیر ثقفی علیف بنی زہرہ مکہ سے بھاگ کر آپ کی خدمت اقدس میں حاضر ہوا۔ قریش نے دو شخص اس کے تعاقب میں بھیجے۔ حضور علیہ الصلوٰۃ والسلام نے حسب معاہدہ ابوبصیر کو ان دونوں کے حوالہ کر دیا۔ جب وہ ذوالحلیفہ میں پہنچے تو ابوبصیر

نے ان میں سے ایک سے دیکھنے کے بہانہ سے تلوار لی اور اس کا کام تمام کر دیا۔ دوسرا بھاگ کر خدمتِ اقدس میں آیا۔ ابو بصیر بھی اس کے پیچھے آ پہنچا اور آنحضرت صلی اللہ تعالیٰ علیہ وسلم سے عرض کیا کہ آپ کا وعدہ پورا ہو چکا۔ آپ نے فرمایا پورا نہیں ہوا۔ تو جہاں چاہتا ہے چلا جا، اس لیے ابو بصیر ساحل بحر پر چلا گیا۔ ابو جندل بھی بھاگ کر ذومرہ کے قریب ابو بصیر سے آ ملا اور رفتہ رفتہ ایک جماعت ان کے ساتھ ہو گئی۔ ابو جندل نے قریش کا شامی راستہ روک لیا۔ قریش تنگ آ کر حضور رحمتِ دو عالم صلی اللہ تعالیٰ علیہ وسلم سے طالبِ حم ہوتے اور واپسی کی شرط بھی اڑادی۔ پس حضور انور نے ابو بصیر و ابو جندل کے نام ایک نامہ بھیجا۔ ابو بصیر اس وقت قریب الموت تھا۔ وہ نامہ مبارک اس کے ہاتھ ہی میں تھا کہ انتقال کر گیا اور ابو جندل ساتھیوں سمیت مدینہ منورہ میں حاضر خدمتِ اقدس ہو گیا اور مدینہ ہی میں رہا۔ یہاں تک کہ حضرت عمر فاروق اعظم رضی اللہ عنہ کے عہد میں ملک شام میں شہید ہو گیا۔ رضی اللہ تعالیٰ عنہم اجمعین۔

والیان ملک کو دعوتِ اسلام

جب رسول اللہ صلی اللہ تعالیٰ علیہ وسلم (ذی الحجۃ سنہ ۶ میں) حدیبیہ سے واپس تشریف لائے، تو آپ نے شروع سنہ میں والیان ملک کو دعوتِ اسلام کے خطوط ارسال فرمائے جن کا ذکر کسی قدر تفصیل سے یہاں درج کیا جاتا ہے۔

۱۔ جو نامہ مبارک قیصر روم کے نام لکھا گیا، اس کے الفاظ یہ تھے:

بِسْمِ اللّٰهِ الرَّحْمٰنِ الرَّحِیْمِ

من محمد عبد اللہ ورسولہ

شروع خدا کا نام لے کر جو بڑا مہربان نہایت

رحم والا ہے۔ اللہ کے بندے اور رسول محمد

الی ہرقل عظیم الروم سلام
 علی من اتبع الهدی اما بعد
 فانی ادعوك بدعا یتة الاسلام
 اسلم تسلم یؤتک اللہ اجرک
 مرتین فان تولیت فان علیک
 اثر الایسین ویاہل الکتب
 تعالوا الی کلمة سواء بیننا و
 بینکم الا نعبد الا اللہ ولا نشرک
 بہ شیئا ولا یتخذ بعضنا بعضا
 اربابا من دون اللہ فان تولوا
 فقولوا اشهدوا بانا مسلمون۔

کی طرف سے ہرقل امیر روم کے نام۔ سلام
 اس پر جس نے ہدایت کی پیروی کی۔ اما بعد
 میں تجھ کو دعوت اسلام کی طرف بلاتا ہوں،
 تو اسلام لا، سلامت ہے گا۔ خدا تجھ کو دوہرا
 ثواب دے گا۔ اگر تو نے رگردانی کی تو تیری عیال
 کا گناہ تجھ پر ہوگا اور اے اہل کتاب! اویسی
 بات کی طرف جو ہم میں اور تم میں یکساں ہے کہ
 ہم خدا کے سوا کسی کی پوجا نہ کریں اور اس کے ساتھ
 کسی کو شریک نہ ٹھہرائیں اور ہم میں سے کوئی اللہ کو
 چھوڑ کر دوسرے کو خدا نہ بنائے اگر وہ نہیں مانتے
 تو کہہ دو۔ تم گواہ رہو کہ ہم ماننے والے ہیں۔

اللہ
 رسول
 محمد

محمد رسول اللہ

رومیوں اور ایرانیوں میں دیر سے لڑائی چلی آتی تھی۔ ایرانیوں نے ملک شام فتح کر لیا تھا۔
 ہرقل کی یہ حالت ہو گئی تھی کہ اسے اپنے پایہ تخت قسطنطنیہ پر ایرانی فوج کے حملہ کا اندیشہ ہو گیا
 تھا۔ اس حالت میں اللہ تعالیٰ نے اپنے کلام پاک میں خبر دی کہ رومی جو شام میں مغلوب ہو گئے
 ہیں۔ چند سال میں وہ ایرانیوں پر غالب آئیں گے۔ یہ پیشین گوئی صلح حدیبیہ سے نو سال پیشتر
 ہوتی تھی اور عرف بجرم پوری ہوتی، چنانچہ حدیبیہ کے دن مسلمانوں کو رومیوں کی فتح کی
 خبر پہنچی۔ ہرقل اس فتح کے شکرانے کے لیے حمص سے بیت المقدس میں پیادہ گیا۔ رسول اللہ
 صلی اللہ تعالیٰ علیہ وسلم نے اپنا نام مبارک حضرت وحیہ بن خلیفہ کلبی کے ہاتھ روانہ کیا تھا۔

حضرت دجیہ نے وہ خط ہر قتل کے گورنر شام حارث غسانی کو بصرے میں دے دیا۔ اس نے قیصر کے پاس بیت المقدس میں بھیج دیا۔ قیصر نے حکم دیا کہ اس مدعی نبوت کی قوم کا کوئی آدمی یہاں ملے تو لاؤ۔ اتفاق یہ کہ ابوسفیان جو اس وقت تک ایمان نہ لائے تھے۔ تاجران قریش کے ساتھ عذراہ میں آئے ہوتے تھے۔ قیصر کا قاصدان سب کو بیت المقدس میں لے گیا۔ ابوسفیان کا بیان ہے کہ جب ہم کو قیصر کے پاس لے گئے تو کیا دیکھتے ہیں کہ وہ تاج پہنے ہوئے دربار میں تخت پر بیٹھا ہے اور اس کے گرد اگر دامرائے روم ہیں۔ اس نے اپنے ترجمان سے کہا کہ ان (قریشیوں) سے پوچھو کہ تم میں بلحاظ نسب اس مدعی نبوت سے کون اقرب ہے؟ (قول ابوسفیان) میں نے کہا کہ میں اقرب ہوں۔ قیصر نے رشتہ دریافت کیا۔ میں نے کہا وہ میرا چچرا بھائی ہے۔ قافلہ میں اس وقت عبدمناف کی اولاد میں میرے سوا کوئی نہ تھا۔ قیصر کے حکم سے مجھے نزدیک بلایا گیا اور میرے ساتھیوں کو میری پیٹھی پیچھے بٹھایا گیا۔ پھر قیصر نے اپنے ترجمان سے کہا کہ اس کے ساتھیوں سے کہہ دو کہ میں اس (ابوسفیان) سے اس مدعی نبوت کا حال دریافت کرتا ہوں۔ اگر یہ جھوٹ بولے تو یہ کہہ دینا کہ یہ جھوٹ بولتا ہے۔ ابوسفیان کا قول ہے کہ اگر مجھے یہ ڈر نہ ہوتا کہ میرے ساتھی میرا جھوٹ اوروں سے نقل کیا کریں گے، تو میں اس کا حال بیان کرنے میں جھوٹ بولتا، مگر اس ڈر سے میں سچ ہی بولا۔ اس کے بعد قیصر و ابوسفیان میں بذریعہ ترجمان یہ گفتگو ہوئی۔

قیصر: اس مدعی نبوت کا نسب تم میں کیسا ہے؟

ابوسفیان: وہ شریف النسب ہے

قیصر: کیا اس سے پہلے تم میں سے کسی نے نبوت کا دعویٰ کیا ہے؟

ابوسفیان: نہیں۔

۱۔ یہ شہر اقصائے شام میں مصر کی طرف واقع ہے۔

۲۔ صحیح بخاری کتاب العلم و کتاب الجہاد

قیصر : کیا اس کے خاندان میں کوئی بادشاہ گزرا ہے ؟

ابوسفیان : نہیں۔

قیصر : اس کے پیڑا کا برہن یا کمزور لوگ ؟

ابوسفیان : کمزور لوگ۔

قیصر : اس کے پیرو زیادہ ہو رہے ہیں یا کم ہوتے جا رہے ہیں ؟

ابوسفیان : زیادہ ہو رہے ہیں۔

قیصر : کیا اس کے پیرووں میں سے کوئی اس کے دین سے ناخوش ہو کر اس

دین سے پھر بھی جاتا ہے ؟

ابوسفیان : نہیں۔

قیصر : کیا دعوائے نبوت سے پہلے تمہیں اس پر جھوٹ بولنے کا گمان ہوا ہے ؟

ابوسفیان : نہیں۔

قیصر : کیا وہ عہد شکنی کرتا ہے ؟

ابوسفیان : نہیں، لیکن اب جو ہمارا اس کے ساتھ معاہدہ صلح ہے، دیکھتے

اس میں کیا کرتا ہے ؟

قیصر : کیا تم نے کبھی اس سے جنگ بھی کی ؟

ابوسفیان : ہاں !

قیصر : جنگ کا نتیجہ کیا رہا ؟

ابوسفیان : کبھی ہم غالب رہے اور کبھی وہ

قیصر : وہ تمہیں کیا تعلیم دیتا ہے ؟

ابوسفیان : کہتا ہے کہ ایک خدا کی عبادت کرو، خدا کے ساتھ کسی کو شریک نہ

ٹھہراؤ۔ تمہارے آباؤ اجداد جو کچھ کہتے ہیں، وہ چھوڑ دو، نماز پڑھو، سچ بولو۔ پاک دامن

رہو۔ صلہ رحمہ کرو۔

اس گفتگو کے بعد قیصر نے ترجمان کی وساطت سے ابوسفیان سے کہا کہ تم نے اس کو
 شریف النسب بتایا۔ پیغمبر اپنی قوم کے اشراف میں سے مبعوث ہوا کرتے ہیں۔ تم نے کہا کہ
 ہم میں سے کسی نے اس سے پہلے نبوت کا دعویٰ نہیں کیا۔ اگر ایسا ہوتا تو میں سمجھ لیتا کہ اس نے
 اپنے سے پہلے کے قول کا اقتدا کیا ہے۔ تم نے کہا کہ اس کے خاندان میں کوئی بادشاہ نہیں گزرا۔
 اگر ایسا ہوتا تو میں خیال کرتا کہ وہ اپنے ملک کا طالب ہے۔ تم نے کہا دعویٰ نبوت سے پہلے
 وہ کبھی متہم بالکذب نہیں ہوا۔ اس سے میں نے پہچان لیا کہ ایسا نہیں ہو سکتا کہ وہ لوگوں پر
 توجھوٹ نہ بولے اور وہ خدا پر جھوٹ باندھے۔ تم نے بتایا کہ کمزور لوگ اس کے پیروں میں
 پیغمبروں کے پیروں (غالباً) کمزور لوگ ہی ہوا کرتے ہیں۔ تم نے ذکر کیا کہ اس کے پیرو زیادہ
 ہو رہے ہیں، دین و ایمان کا یہی حال ہوتا ہے، یہاں تک کہ وہ تمام و کامل ہو جاتا ہے۔
 تم نے بتایا کہ اس کے پیروں میں سے کوئی مرتد نہیں ہوتا۔ ایمان کا یہی حال ہے کہ جب
 اس کی بشاشت و لذت دل میں سرایت کر جاتی ہے تو وہ دل سے نہیں نکلتا۔ تم نے کہا کہ
 وہ عہد شکنی نہیں کرتا۔ پیغمبر عہد نہیں توڑا کرتے۔ تم نے بیان کیا کہ جنگ میں کبھی ہم غالب رہتے
 ہیں اور کبھی وہ۔ پیغمبروں کا یہی حال ہوا کرتا ہے، مگر آخر کار فتح پیغمبروں ہی کو ہوتی ہے
 اعدائے دین کے سبب ان کو ابتلا ہوا کرتا ہے۔ تم نے ان کی تغلیمات بیان کیں۔ اگر
 تم سچ کہتے ہو تو میرے قدم گاہ تک اس کا قبضہ ہو جائے گا۔ میں جانتا تھا کہ وہ آنے والا
 ہے، مگر مجھے یہ خیال نہ تھا کہ وہ تم میں سے ہوگا۔ اگر مجھے یقین ہوتا کہ اس تک پہنچ جاؤں گا
 تو میں اس کی خدمت میں حاضر ہونے کی تکلیف گوارا کرتا اور اگر میں اس کے پاس ہوتا، تو
 اس کے پاؤں دھوتا، اس کے بعد رسول اللہ صلی اللہ تعالیٰ علیہ وسلم کا نام مبارک پڑھا گیا،
 اسے سن کر امرائے روم نے بڑا شور و شغب برپا کیا۔ ابوسفیان اور اس کے ہمراہی
 رخصت کر دیئے گئے۔

قیصر حمص میں چلا آیا اور امرائے روم کو قصر شاہی میں جمع کر کے حکم دیا کہ دروازے بند کر دیئے جائیں۔ پھر یوں خطاب کیا، اے گروہِ روم! اگر تم فلاح و رشد کے طالب ہو اور چاہتے ہو کہ تمہارا ملک برقرار رہے تو اس نبی پر ایمان لاؤ۔ یہ سن کر وہ خران و حشی کی طرح دروازوں کی طرف بھاگے، مگر ان کو بند پایا۔ جب ہر قل نے ان کی نفرت دیکھی اور ان کے ایمان سے مایوس ہو گیا تو کہا کہ ان کو میرے پاس لاؤ اور ان سے یوں خطاب کیا، میں تمہیں آزماتا تھا کہ تم اپنے دین میں کیسے مستحکم ہو، سو میں نے تم کو مستحکم پایا۔ یہ سن کر انہوں نے قیصر کو سجدہ کیا اور اس سے خوش ہو گئے۔

۲۔ خسرو پرویز ہرمز بن نوشیرواں شاہِ ایران کو یوں لکھا گیا۔

شرعِ خدا کا نام لے کر جو بڑا مہربان نہایت رحم والا ہے اللہ کے رسول محمد کی طرف سے کسریٰ امیر فارس کے نام سلام اس پر جس نے ہدایت کی پیروی کی اور اللہ اور اس کے رسول پر ایمان لایا اور گواہی دی کہ کوئی معبود بحق نہیں۔ مگر خدا ایک جس کا کوئی شریک نہیں اور یہ کہ محمد اس کا بندہ اور رسول ہے۔ میں تجھے دعوتِ خدائے عزوجل کی طرف بلاتا ہوں، کیونکہ میں تمام لوگوں کی طرف خدا کا رسول ہوں تاکہ ڈراوے اس کو جو زندہ ہو اور ثابت ہو جائے کلمہ عذاب کافروں پر تو اسلام لا سلامت رہے گا۔ پس

بِسْمِ اللّٰهِ الرَّحْمٰنِ الرَّحِیْمِ
 مِنْ مُحَمَّدٍ رَّسُولِ اللّٰهِ اِلٰی کَسْرِی
 عَظِیْمِ فَارِسٍ سَلَامٌ عَلٰی مَنْ اَتَّبَعَ
 الْهُدٰی وَ اَمِنَ بِاللّٰهِ وَ رَسُوْلِهِ
 وَ اَشْهَدُ اَنْ لَا اِلٰهَ اِلَّا اللّٰهُ
 وَحْدَهٗ لَا شَرِیْکَ لَهٗ وَ اَنْ مُحَمَّدًا
 عَبْدُهٗ وَ رَسُوْلُهٗ اَدْعُوْکَ بِدَعَاِیَةِ
 اللّٰهِ عَزَّ وَ جَلَّ فَ اِنِّیْ رَسُوْلُ اللّٰهِ
 اِلٰی النَّاسِ کَلِمَہٗ لَیْسَ مِنْ کَانَ
 حَیًّا وَ یَحِقُّ الْقَوْلُ عَلٰی الْکَافِرِیْنَ
 اِسْلَمْتَ سَلِمْتَ فَاِنْ تَوَلَّیْتَ

۱۔ یہ شہر دمشق و حلب کے وسط میں واقع ہے۔

۲۔ مواہب لدنیہ

اگر تو نے نہ مانا تو مجوسیوں کا گناہ تجھ پر ہے۔

فعلیک اثر المجوس -

محمد رسول اللہ

رسول اللہ
محمد

علاقہ بحرین کسری کے زیر فرمان تھا۔ وہاں اس کی طرف منذر بن ساوی عبیدی تمیمی نائب اسطنت تھا۔ رسول اللہ صلی اللہ تعالیٰ علیہ وسلم نے اپنا نامہ مبارک حضرت عبداللہ بن حذافہ قرشی سہمی کو دے کر حکم دیا کہ اسے حاکم بحرین کے پاس لے جاؤ۔ حاکم موصوف نے وہ نامہ خسرو پرویز کے پاس بھیج دیا۔ جب وہ پڑھا گیا تو پرویز نے اسے پھاڑ دیا۔ جب آنحضرت صلی اللہ تعالیٰ علیہ وسلم کو خبر ہوئی، تو آپ نے پرویز اور اس کے معاونین پر بڑا عا فرمائی: ”وہ ہر طرح پارہ پارہ کیے جائیں۔“ چنانچہ ایسا ہی ظہور میں آیا، ان کی سلطنت جاتی رہی۔ دولت و اقبال نے منہ پھیر لیا اور وہ ہلاک ہو گئے۔ اس بربادی کی کیفیت یوں ہے کہ پرویز نے نامہ مبارک کو چاک کرنے کے بعد اپنے گورنر زمین باذان کو لکھا کہ اپنے دو دلیر آدمیوں کو حجاز میں بھیجو تاکہ اس مدعی نبوت کو پکڑ کر میرے پاس لائیں۔ باذان نے اپنے قہرمان بابویہ اور ایک شخص خسرو نام کو اس غرض کے لیے مدینہ میں بھیجا اور بابویہ سے کہہ دیا کہ اس مدعی نبوت سے کلام کرنا اور اس کے حال سے اطلاع دینا، یہ دونوں بارگاہ رسالت میں حاضر ہوتے۔ بابویہ نے حقیقت حال عرض کی۔ آنحضرت صلی اللہ تعالیٰ علیہ وسلم نے فرمایا کہ کل میرے پاس آؤ۔ جب وہ دوسرے دن حاضر خدمت ہوئے تو آپ نے فرمایا: ”فلاں مینے کی فلاں رات کو خدا نے کسری کو قتل کر دیا، اور اس کے بیٹے شیروہ کو اس پر مسلط کر دیا۔“ وہ بولے آپ یہ کیا فرما رہے ہیں۔ کیا ہم اپنے بادشاہ (باذان) کو یہ اطلاع کر دیں؟ حضور علیہ الصلوٰۃ والسلام نے فرمایا: ”ہاں میری طرف سے اسے یہ خبر دے دو اور کہہ دو کہ میرا دین اور میری حکومت کسری کے ملک کی انتہا تک پہنچ جائے گی اور

رہا باذان سے، یہ بھی کہہ دو کہ اگر تم اسلام لاؤ تو تمہارا ملک تم ہی کو دے دیا جائے گا۔ دونوں نے واپس آکر باذان سے سارا ماجرا کہہ سنایا۔ اس پر کچھ عرصہ نہ گزرا تھا کہ شیرویہ کا خط باذان کے نام آیا جس میں لکھا تھا کہ میں نے اپنے باپ پرویز کو قتل کر ڈالا، کیونکہ وہ اشرافِ فارس کا قتل جائز سمجھتا تھا، اس لیے تم لوگوں سے میری اطاعت کا عہد لو اور اس مدعی نبوت کو جس کے بارے میں کسریٰ نے تم کو کچھ لکھا تھا، بُرا بھلا مت کہو، یہ دیکھ کر باذان مسلمان ہو گیا اور ایرانی جو یمن تھے، سب ایمان لے آئے۔ اس کے چھ ماہ بعد شیرویہ بھی مر گیا۔ فارس کا آخری بادشاہ یزدجرد شہریار بن شیرویہ حضرت عثمان رضی اللہ تعالیٰ عنہ کے عہد میں قتل ہوا۔

۳۔ اصحہ نجاشی شاہِ حبشہ کو جو نامہ مبارک لکھا گیا اس کے الفاظ یہ ہیں :

شروع خدا کا نام لے کر جو بڑا مہربان نہایت رحم والا ہے اللہ کے رسول محمد کی طرف سے نجاشی شاہِ حبشہ کے نام۔ تو سلامتی والا ہے۔ میں تیرے پاس خدا کا شکر کرتا ہوں جس کے سوا کوئی معبود سچی نہیں۔ وہ بادشاہ ہے، پاک ذات سلامت سب عیب سے۔ امان دینے والا۔ نگہبان اور میں گواہی دیتا ہوں کہ عیسیٰ ابن مریم روح اللہ اور اللہ کا کلمہ جسے اس نے القا کیا۔ مریم بتول طیبہ عقیقہ کی طرف۔ وہ بارور ہوئی عیسیٰ کے ساتھ پس خدا نے اسے پیدا کیا اپنی روح سے اور اس کے پھونکنے سے جیسا کہ پیدا کیا آدم

بِسْمِ اللّٰهِ الرَّحْمٰنِ الرَّحِیْمِ
مِنْ مُحَمَّدٍ رَّسُولِ اللّٰهِ اِلَى النَّجَاشِیِّ
مَلِكِ الْحَبَشَةِ سَلَامٌ اَنْتَ فَا نِی
اَحْمَدُ اِلَیْكَ اللّٰهُ الَّذِیْ لَا اِلٰهَ
اِلَّا هُوَ الْمَلِكُ الْقَدُّوسُ السَّلَامُ
السَّمُوْنُ الْمُهِيْمُنُ وَاشْهَدُ اَنْ
عِیْسٰی اِبْنَ مَرْیَمَ رُوْحُ اللّٰهِ
وَکَلِمَةُ الْقَاهَا اِلَى مَرْیَمَ الْبَتُوْلِ
وَاطِیْبَةُ الْحَصِيْنَةِ حَمَلَتْ
بِعِیْسٰی فَخَلَقَهُ مِنْ رُوْحِهِ وَنَفَخَهُ
کَمَا خَلَقَ اٰدَمَ مِنْ طِیْنٍ وَاَنْفِیْ اَدَعُوْکَ

کو اپنے ہاتھ سے اور میں تجھے بلاتا ہوں اللہ کی طرف جو وحدہ لا شریک ہے اور اس کی اطاعت پر موالات کی طرف اور یہ کہ تو میری پیروی کرے اور ایمان لائے اس چیز پر جو مجھے ملی، کیونکہ میں تیری طرف اللہ کا رسول ہوں اور میں تجھ کو اور تیرے لشکروں کو اللہ عزوجل کی طرف بلاتا ہوں۔ میں نے پہنچا دیا اور نصیحت کر دی۔ تم میری نصیحت کو قبول کرو۔ والسلام علی من اتبع الهدی۔

الی اللہ وحده لا شریک له و
الی موالات علی طاعته وان
تبتعنی وتؤمن بالذی جاءنی
فانی رسول اللہ الیک وانی
ادعوک و جنودک الح اللہ
عزوجل وقد بلغت ونصحت
فاقبلوا نصیحتی والسلام علی
من اتبع الهدی۔

محمد رسول اللہ

رسول اللہ
محمد

جب یہ نامہ مبارک حضرت عمرو بن امیہ ضمری کے ہاتھ اصمہ نجاشی کو ملا تو اس نے اسے اپنی آنکھوں پر رکھا اور تخت سے اتر کر زمین پر بیٹھ گیا۔ پھر اپنے اسلام کا اعلان کر دیا اور نامہ مبارک کو ہاتھی دانت کے ڈبے میں رکھ لیا اور یہ جواب لکھا:

شروع خدا کا نام لے کر جو بڑا مہربان نہایت رحم والا ہے۔ اللہ کے رسول محمد کے نام نجاشی اصمہ کی طرف سے۔ یا رسول اللہ آپ پر سلام اور اللہ کی رحمت اور اللہ کی برکتیں جس کے سوا کوئی معبود بحق نہیں۔ اس نے مجھے اسلام کی طرف ہدایت کی۔ اما بعد یا رسول اللہ مجھے آپ کا نام ملا۔ آپ نے جو حضرت عیسیٰ کا حال بیان کیا، سو آسمان زمین کے رب کی قسم کہ حضرت عیسیٰ

بسم اللہ الرحمن الرحیم
الی محمد رسول اللہ من النجاشی
اصمہ سلام علیک یا رسول اللہ
ورحمة اللہ وبرکات الذی لا اله الا هو الذی هدانی للاسلام
اما بعد فقد بلغت کتابک یا رسول
اللہ کما ذکرک من امر عیسیٰ فو
رب السماء والارض ان عیسیٰ

علیہ الصلوٰۃ والسلام اس سے ذرہ بھر بھی زیادہ
 نہیں ہیں۔ وہ بیشک ایسے ہی ہیں جیسا کہ
 آپ نے ذکر کیا ہے اور ہم نے پہچان لیا جو کچھ
 آپ نے ہماری طرف لکھ کر بھیجا ہے۔ پس میں
 گواہی دیتا ہوں کہ آپ اللہ کے رسول صادق
 مصدق ہیں اور میں نے آپ کی بیعت کی اور
 آپ کے چھیرے بھائی کی بیعت کی اور اس کے
 ہاتھ پر اللہ رب العالمین کے لیے اسلام لایا اور
 میں آپ کی خدمت میں اپنے بیٹے کو بھیج رہا ہوں۔
 اگر آپ چاہتے ہیں کہ میں خود حاضر ہو جاؤں تو
 تیار ہوں۔ پس میں گواہی دیتا ہوں کہ آپ جو
 کچھ فرماتے ہیں حق ہے۔ والسلام علیک

ورحمۃ اللہ وبرکاتہ۔

اصحیحہ نجاشی

علیہ الصلوٰۃ والسلام لا یزید
 علی ما ذکرک تفروقا انہ کما
 ذکرک وقد عرفنا ما بعثت بہ
 علینا فاشہد انک رسول اللہ
 صادقا مصدقا وقد بايعتک
 وبايعت ابن عمک واسلمت
 علی ید یدہ للہ رب العالمین
 وقد بعثت الیک بابنی وان شئت
 اتیتک بنفسی فعلت فانی اشہد
 ان ما تقولہ حق والسلام علیک
 ورحمۃ اللہ وبرکاتہ

اصحیحہ
 نجاشی

اصحیحہ کو رسول اللہ صلی اللہ تعالیٰ علیہ وسلم نے عمرو بن امیہ ضمیری کے ہاتھ ایک اور نام
 بھیجا تھا کہ ام حبیبہ (امیر معاویہ کی بہن) کو نکاح کا پیغام دو، اور مہاجرین میں سے
 جو اب تک حبشہ میں ہیں ان کو یہاں پہنچا دو۔ ارشاد مبارک کی تعمیل کی گئی حضرت ام حبیبہ نے
 حضرت خالد بن سعید بن العاص کو اپنا وکیل مقرر کیا اور نجاشی نے رسول اللہ صلی اللہ تعالیٰ
 علیہ وسلم کا نکاح ام حبیبہ سے کر دیا اور مہر جو چار سو دینار تھا، وہ بھی خود ہی ادا کر دیا۔ ام حبیبہ
 کا پہلا خاوند عبید اللہ بن جحش اسدی تھا۔ دونوں ہجرت کر کے حبشہ میں چلے آئے تھے،
 مگر عبید اللہ نصرانی ہو کر مر گیا تھا۔ اس طرح ام حبیبہ بیوہ رہ گئی تھیں۔

نجاشی نے حضرت جعفر طیار اور حضرت ام حبیبہ اور دیگر مہاجرین حبشہ کو ایک جہاز میں سوار کر کے مدینہ منورہ کی طرف روانہ کیا۔ اس کے بعد دوسرے جہاز میں اپنے بیٹے کو مصلیٰ کے ساتھ رسول اللہ صلی اللہ علیہ وسلم کی خدمت میں ایک خط دے کر بھیجا جس میں اپنے ایمان لانے کا حال لکھا تھا۔ پہلا جہاز صحیح و سالم منزل مقصود پر پہنچ گیا۔ اس وقت رسول اللہ صلی اللہ تعالیٰ علیہ وسلم خیبر میں تشریف رکھتے تھے، مگر دوسرا جہاز سمندر میں ڈوب گیا اور سب سوار ہلاک ہو گئے۔

اصمہ نجاشی نے سفر میں وفات پائی۔ آنحضرت صلی اللہ تعالیٰ علیہ وسلم نے اس کے جنازے کی نماز فاتبانہ پڑھی۔ رسول اللہ صلی اللہ تعالیٰ علیہ وسلم نے دوسرے نجاشی کو بھی جو اصمہ کے بعد بادشاہ ہوا۔ دعوت اسلام کا خط لکھا تھا۔ اس دوسرے نجاشی کے ایمان کا حال معلوم نہیں۔

۴۔ مقوقس والی مصر ہر قل قیصر روم کا باج گزار تھا۔ حضرت حاطب بن ابی بلتعہ کے ہاتھ اس کو یہ نامہ مبارک بھیجا گیا۔

بِسْمِ اللّٰهِ الرَّحْمٰنِ الرَّحِیْمِ
 مِنْ مُحَمَّدٍ عَبْدِ اللّٰهِ وَرَسُوْلِهِ اِلَى
 الْمَقَوْقِسِ عَظِيْمِ الْقَبْطِ سَلَامٌ عَلٰى
 مَنْ اَتْبَعَ الْهُدٰى اَتٰا بَعْدَ فَاْنِ
 اِدْعَوْكَ بِدَعَايَةِ الْاِسْلَامِ اِسْلَمَ
 شروع خدا کا نام لے کر جو بڑا مہربان نہایت رحم والا ہے۔ اللہ کے بندے اور اس کے رسول محمد کی طرف سے مقوقس امیر قبط کے نام۔ سلام اس پر جس نے ہدایت کی پیروی کی۔ اما بعد میں بلاتا ہوں تجھ کو دعوت اسلام کی طرف۔ تو اسلام لا، سلامت رہے گا۔

جب حضرت ابو سنی اشعری کو رسول اللہ صلی اللہ تعالیٰ علیہ وسلم کی ہجرت کی خبر پہنچی تو وہ اور ان کے دو بھائی اور ان کی قوم کے باون یا تریسپن آدمی یمن سے ہجرت کر کے ایک کشتی میں مدینہ منورہ کو روانہ ہوئے، مگر باد مخالف کے سبب سے ان کی کشتی ساحل حبشہ پر جا لگی، اس لیے وہ حبشہ میں حضرت جعفر طیار کے ساتھ ٹھہرے ہوئے تھے۔ اس سفر میں وہ بھی حضرت جعفر طیار رضی اللہ عنہ کے ساتھ چلے آئے۔

تسلم يوتك الله اجرک مرتين
 فان توليت فعليك اثر القبط
 يا اهل الكتب تعالوا الى كلمة
 سواء بيننا وبينكم الا نعبد
 الا الله ولا نشرك به شيئا و
 لا يتخذ بعضنا بعضا اربابا
 من دون الله فان تولوا فقولوا
 اشهدوا بانا مسلمون -

دے گا تجھ کو اللہ ثواب دوسرا۔ اگر تو نے نہ
 مانا تو تجھ پر ہوگا گناہ قبطیوں کا۔ اسے اہل کتاب
 تم آؤ طرف ایسی بات کی جو یکساں ہے ہم میں اور
 تم میں کہ عبادت نہ کریں مگر اللہ کی اور شریک نہ
 ٹھہرائیں اس کے ساتھ کسی کو اور نہ بنائے ہم
 سے کوئی دوسرے کو رب سوائے اللہ کے
 سو اگر وہ نہ مانیں تو کہو تم گواہ رہو کہ ہم ہیں
 ماننے والے۔

محمد رسول اللہ

اللہ
 رسول
 محمد

حسن اتفاق سے اصل نامہ مبارک ایک فرانسیسی سیاح کو اجمیم کے گرجا گھر میں ایک
 راہب سے ملا۔ اس نے فرید کر سلطان عبدالحمید خاں مرحوم والی سلطنت عثمانیہ کی خدمت
 میں بطور ہدیہ پیش کیا جو اب تک قسطنطنیہ میں موجود ہے۔ اس کے دو فوٹو اس وقت
 ہمارے زیر نظر ہیں۔ ہم نے اسے تبرکاً مطابق اصل لفظ بلفظ سطر وار نقل کیا ہے۔
 اس کے اخیر میں رسول اللہ صلی اللہ تعالیٰ علیہ وسلم کی مہر ثبت ہے جس کی اوپر کی سطر میں
 اللہ، دوسری میں رسول اور تیسری میں محمد ہے۔ دیگر خطوط کے آخر میں بھی یہی مہر مبارک
 ثبت تھی۔ یہ نامہ مبارک مقوقس کو سکندریہ میں ملا۔ اس نے ہاتھی دانت کے ڈبے میں
 رکھ لیا اور اس پر اپنی مہر لگا دی اور جواب میں عربی زبان میں یوں لکھوایا،

بسم اللہ الرحمن الرحیم
 محمد بن عبد اللہ عن المقوقس عظیم
 القبط سلام علیک اما بعد فقد
 شروع اللہ کا نام لے کر جو بڑا مہربان اور نہایت
 رحم والا ہے۔ محمد بن عبد اللہ کے نام مقوقس امیر قبط
 کی طرف سے سلام ہو آپ پر۔ اما بعد میں نے

قرات كتابك وفهمت ما ذكرت
فيه وماتت عواليه وقد علمت
ان نبيا بقي وكنت اظن انه
يخرج بالشام وقد اكرمت
رسولك وبعثت اليك بجاريتين
لهما مكان في القبط عظيم
وبكسوة واهدت اليك بعلة
لتركبها والسلام عليك .

آپ کا خط پڑھا اور سمجھ گیا جو کچھ آپ نے اس
میں ذکر کیا ہے اور جس کی طرف آپ بلا تے ہیں
مجھے علم تھا کہ ایک نبی آنے والا ہے میرا گمان
تھا کہ وہ شام میں ظاہر ہوگا۔ میں نے آپ کے
قاصد کی عزت کی اور آپ کی طرف دو کنیزیں
جن کی قبٹیوں میں بڑی عزت ہے اور کپڑے
بھیجتا ہوں اور آپ کی سواری کے لیے
ایک خچر بدیہ بھیجتا ہوں۔ والسلام علیک۔

اصححہ نجاشی

اصححہ نجاشی

یہ دو کنیزیں ماریہ اور سیرین نام سگی بہنیں تھیں۔ حضرت رسول اللہ صلی اللہ تعالیٰ علیہ وسلم
نے ان کو دعوتِ اسلام دی تو ماریہ نے فوراً اور سیرین نے کچھ توقف کے بعد کلمہ شہادت
پڑھا۔ اس واسطے حضرت ماریہ قبٹیہ رضی اللہ تعالیٰ عنہا حرمِ نبوی میں داخل کر لی گئیں اور
حضرت سیرین حضرت حسان بن ثابت رضی اللہ تعالیٰ عنہ کو عنایت ہوئی۔ خچر کا نام دلدل
تھا۔ حضرت حاطب نے مقوقس کا حال جو ذکر کیا تو آنحضرت صلی اللہ تعالیٰ علیہ وسلم نے
فرمایا کہ اس خبیث کو ملک کی طمع نے اسلام سے محروم رکھا، حالانکہ اس کا ملک باقی نہ
رہے گا، چنانچہ ایسا ہی ہوا۔

۵۔ ہوزہ بن علی الحنفی صاحبِ یمامہ کی طرف یوں لکھا گیا:

بِسْمِ اللّٰهِ الرَّحْمٰنِ الرَّحِیْمِ

من محمد رسول الله الى هوزة بن
علي سلام علي من اتبع الهدى

شروع خدا کا نام لے کر جو بڑا مہربان نہایت رحم والا ہے
اللہ کے رسول محمد کی طرف سے ہوزہ بن علی کے
نام سلام اس پر جس نے ہدایت کی پیروی کی۔ تجھے

معلوم رہے کہ میرا دین عنقریب اس حد تک
پہنچے گا، جہاں تک کہ اونٹ اور خچر جاتے
ہیں تو اسلام لائے سلامت رہے گا۔ میں تیرا
ملک تجھ کو دے دوں گا۔

واعلم ان دینی سیظہر الی
مذتہی الخف والحا فر فاسلم
تسلم اجعل لك ما تحت
یدیک۔

محمد رسول اللہ

اللہ
رسول
محمد

جب حضرت سلیط بن عمرو عامری یہ نامہ مبارک ہوذہ کے پاس لے گئے تو ارکون دمشق
جو امرائے نصاریٰ میں سے تھا، اس وقت حاضر تھا۔ ہوذہ نے مضمون نامہ بیان کر کے
اس سے آنحضرت صلی اللہ تعالیٰ علیہ وسلم کی نسبت دریافت کیا۔ ارکون نے کہا تم اس کی
دعوت قبول نہیں کرتے۔ ہوذہ نے کہا میں اپنی قوم کا بادشاہ ہوں، اگر میں اس کا پیرو
بن گیا، تو ملک جاتا رہے گا۔ ارکون نے کہا خدا کی قسم! اگر تو اس کا پیرو بن جاتے، تو وہ
ضرورتاً ملک تجھ کو دے دیگا۔ تیری بہبودی اس کے اتباع میں ہے۔ وہ بیشک نبی عربی
ہے۔ جس کی بشارت حضرت عیسیٰ ابن مریم نے دی ہے اور یہ بشارت ہمارے پاس
انجیل میں موجود ہے۔ بایں ہمہ ہوذہ ایمان نہ لایا۔ ایک روایت میں ہے کہ رسول اللہ
صلی اللہ تعالیٰ علیہ وسلم نے فرمایا ہوذہ ہلاک ہو گیا اور اس کا ملک ہی جاتا رہا، چنانچہ ایسا
ہی ہوا۔ جب رسول اللہ صلی اللہ تعالیٰ علیہ وسلم فتح مکہ سے واپس تشریف لائے تو حضرت
جبرائیل علیہ السلام نے حاضر خدمت ہو کر خبر دی کہ ہوذہ مر گیا۔

۶۔ قیصر روم کی طرف سے حارث بن ابی شمر غسانی حدود شام کا گورنر تھا۔ غوطہ
دمشق اس کا پایہ تخت تھا۔ اس کو یہ نامہ مبارک بھیجا گیا۔

شروع خدا کا نام لے کر جو بڑا مہربان نہایت رحم والا ہے
اللہ کے رسول محمد کی طرف سے حارث بن ابی شمر

بِسْمِ اللّٰهِ الرَّحْمٰنِ الرَّحِیْمِ
مِن مَّحَمَّدٍ رَّسُولِ اللّٰهِ اِلَى الْحَارِثِ

کے نام سلام اس پر جس نے ہدایت کی پیری
کی اور اس پر ایمان لایا اور تصدیق کی میں
تجھے اس بات کی طرف بلاتا ہوں کہ اللہ وحدہ
لا شریک پر ایمان لاتے تیری حکومت قائم رہے گی۔

بن ابی شمر سلام علی من
اتبع الهدی وامن بصدق
فانی ادعوك الی ان تؤمن باللہ
وحده لا شریک له یقی ملک۔

محمد رسول اللہ

رسول اللہ
محمد

حضرت شجاع بن وہب یہ نامہ مبارک لے کر روانہ ہوئے۔ جب یہ دمشق پہنچے تو دیکھا
کہ قیصر روم جو حمص سے بیت المقدس کو ایرانیوں پر فتح کے شکرانے کے لیے آ رہا تھا۔ اس
کے استقبال کے لیے تیاریاں ہو رہی ہیں۔ ان کا بیان ہے کہ میں نے حارث کے
دروازے پر دو تین دن قیام کیا۔ میں نے اس کے رومی دربان جس کا نام مری تھا کہا کہ میں رسول اللہ
صلی اللہ تعالیٰ علیہ وسلم کا قاصد ہوں۔ اس نے کہا کہ فلاں روز باڑیا بی ہوگی۔ وہ دربان مجھ سے
رسول اللہ صلی اللہ تعالیٰ علیہ وسلم اور آپ کی دعوت کا حال پوچھتا رہتا تھا۔ میں بیان کرتا تو
اس پر رقت طاری ہو جاتی، یہاں تک کہ رو پڑتا اور کہتا کہ میں نے انجیل میں پڑھا ہے۔ بعینہ
اسی نبی کی صفت اس میں مذکور ہے۔ میرا خیال تھا کہ وہ شام میں ظاہر ہوگا، مگر میں دیکھتا
ہوں کہ وہ سرزمین عرب میں ظاہر ہوا ہے۔ میں اس پر ایمان لاتا ہوں اور اس کی تصدیق
کرتا ہوں۔ مجھے اندیشہ ہے کہ حارث مجھے قتل کر دے گا۔ آخر کار حارث ایک روز دربار
میں تخت پر تاج پہن کر بیٹھا۔ میں باریاب ہوا تو میں نے رسول اللہ صلی اللہ تعالیٰ علیہ وسلم کا
نامہ مبارک پیش کیا۔ اس نے پڑھ کر پھینک دیا۔ کہنے لگا مجھ سے میرا ملک کون چھین
سکتا ہے؟ وہ خواہ میں میں ہو، میں اس کے پاس جاتا ہوں اور حکم دیا کہ فوج تیار ہو جائے
اور گھوڑوں کی نعل بندی کی جائے۔ پھر مجھ سے کہا تم جو کچھ دیکھ رہے ہو، اس کو بتا دینا۔
حارث نے میری آمد کا حال قیصر کو لکھا، وہ عرضداشت قیصر کو بیت المقدس میں ملی۔ وحیہ کلی

ابھی وہاں تھے۔ جب قیصر نے حارث کا خط پڑھا تو اسے لکھا کہ اس مدعی نبوت کے پاس
مت جاؤ، اس سے دور رہو اور مجھ سے بیت المقدس میں ملو۔ یہ جواب میرے ایام قیام
میں آگیا۔ حارث نے مجھے بلا کر یہ دریافت کیا کہ کب جانے کا ارادہ ہے؟ میں نے کہا کہ کل۔
یہ سن کر اس نے مجھے سو مشقال سونا دینے کا حکم دیا۔ حضرت مری نے نفقہ و لباس
سے میری مدد کی اور کہا کہ رسول اللہ صلی اللہ تعالیٰ علیہ وسلم سے بعد سلام عرض کر دینا کہ میں
آپ کے دین کا پیرو ہوں۔ میں نے رسول اللہ صلی اللہ تعالیٰ علیہ وسلم کی خدمتِ اقدس میں حاضر ہو کر
حارث کا حال بیان کیا تو فرمایا کہ اس کا ملک جاتا رہا اور حضرت مری کا حال عرض کیا تو فرمایا
کہ وہ سچا ہے۔

۱۔۔۔ میں رسول اللہ صلی اللہ تعالیٰ علیہ وسلم نے حضرت علا بن الحضرمی کے ہاتھ
منذر بن ساوے حاکم بحرین کے نام ایک تبلیغی خط بھیجا جس کے مطالعہ سے منذر کے ساتھ
وہاں کے تمام عرب اور بعض عجم ایمان لائے، مگر یہود و مجوس ایمان نہ لائے۔ حضرت منذر
نے بذریعہ عرضداشت آنحضرت صلی اللہ تعالیٰ علیہ وسلم کو ان حالات کی اطلاع دی اور
دریافت کیا کہ کیا کیا جاتے۔ اس پر حضور علیہ الصلوٰۃ والسلام نے منذر کو یہ خط لکھا،
بِسْمِ اللّٰهِ الرَّحْمٰنِ الرَّحِیْمِ
من محمد رسول اللہ الی المنذر
بن ساوی سلام علیک فانی
احمد اللہ الیک الذی لا الہ
الا هو واشہد ان لا الہ الا اللہ
وان محمدًا عبده ورسوله
اما بعد فانی اذکر اللہ عزوجل
فانہ من ینصح فانما ینصح لنفسه
اللہ کے رسول محمد کی طرف سے منذر بن ساوی
کے نام۔ سلام تجھ پر میں تیرے پاس خدا کا شکر
کرتا ہوں کہ جس کے سوا کوئی معبود بحق نہیں اور
گو اہی دیتا ہوں کہ اللہ کے سوا کوئی معبود بحق نہیں
اور یہ کہ محمد اللہ کا رسول اور بندہ ہے
اما بعد میں تجھے یاد دلاتا ہوں۔ اللہ عزوجل
رکے احکام، بے شک جو خیر خواہی کرتا ہے

وہ اپنے لیے کرتا ہے اور جو میرے قاصدوں کی اطاعت کرے اور ان کا حکم مانے۔ اس نے بے شبہ میری اطاعت کی اور جو ان کی خیر خواہی کی۔ میرے قاصدوں نے تمہاری تعریف کی ہے میں نے تمہاری سفارش تمہاری قوم کے بارے میں قبول کی۔ پس مسلمانوں کے لیے چھوڑ دو، وہ (مال وغیرہ) جس پر وہ مسلمان ہوئے میں نے گنہ گاروں کو (پہلے گناہ) معاف کر دیتے، تم ان سے (اسلام) قبول کرو، جب تک تم کام اچھا کرتے رہو گے، ہم تم کو تمہارے عہد سے معزول نہ کریں گے اور جو شخص یہودیت یا مجوسیت پر قائم رہے، اس پر جزیہ ہے۔

محمد رسول اللہ

وانه من يطع رسلي ويتبع امرهم فقد اطاعني ومن نصح لهم فقد نصح لي وان رسلي قد اتوا عليك خيرا واني قد شفعتك في قومك فاتوك للمسلمين ما اسلموا عليه وعفوت من اهل الذنوب فاقبل منهم وانك مها تصلح فلن نتركك عن عملك ومن اقام على يهوديته او مجوسيته فعليه الجزية۔

اللہ
رسول
محمد

یہ اصل نامہ مبارک بھی ایک فرانسیسی سیاح نے اطراف بلاد مصر سے ایک قبطنی راہب سے خرید کر سلطان عبدالمجید خاں مرحوم کی خدمت میں بطور ہدیہ پیش کیا تھا۔ اب ہ خزائن شاہی میں محفوظ ہے۔ اس کے اخیر میں یہ مہر ہے۔

اللہ
رسول
محمد

۸۔ ذیقعدہ ۱۰۰۰ھ میں والیان عمان کے نام یہ نامہ مبارک لکھا گیا،

شروع خدا کا نام لیکر جو بڑا مہربان نہایت رحم والا ہے
محمد بن عبد اللہ کی طرف سے جیفرو عبد پسران جلندی

بسم الله الرحمن الرحيم
من محمد بن عبد الله الى جيفرو

عبد ابنی الجندی سلام علی
 من اتبع الہدی اما بعد
 فانی ادعوکما بدعا یتہ الاسلام
 اسلما تسلما فانی رسول اللہ
 الی الناس كافة لا نذر من کان
 حیا ویحق القول علی الکفرین
 وانکما ان اقررتما بالاسلام
 ولیتکما مکانکما وان ابیتما
 ان تقررا بالاسلام فان
 ملککما ذائل عنکما وخیلی
 تحل بساحتکما وتظہرنبوتی
 ملککما۔

کے نام۔ سلام اس پر جس نے ہدایت کی پیری
 کی۔ اما بعد میں تم دونوں کو دعوت اسلام کی طرف
 بلاتا ہوں۔ تم اسلام لاؤ سلامت رہو گے کیونکہ
 میں تمام لوگوں کی طرف اللہ کا رسول ہوں تاکہ
 ڈراؤں اس کو جو زندہ ہو اور کافروں پر
 حجت ثابت ہو جائے۔ اگر تم اسلام کا
 اقرار کرو تو میں تم کو تمہارا ملک دے دوں گا۔
 اور اگر تم اقرار اسلام سے انکار کرو تو تمہارا
 ملک تمہارے ہاتھ سے نکل جائے گا اور
 میرے سوار تمہارے مکانات کی فضا میں
 اتریں گے اور میری نبوت تمہارے ملک
 پر غالب آئے گی۔

محمد رسول اللہ

اللہ
 رسول
 محمد

یہ نامہ مبارک حضرت عمرو بن العاص کے ہاتھ ارسال کیا گیا۔ جیفر و عبدونوں ایمان لائے۔

غزوة ذی قرد

ماہ محرم ۳ھ میں غزوة ذی قرد پیش آیا۔ موضع غابہ میں جو مدینہ سے چار میل
 ملک شام کی طرف واقع ہے۔ رسول اللہ صلی اللہ تعالیٰ علیہ وسلم کی اونٹیاں چرا کرتی تھیں۔

یہ تفصیل کے لیے دیکھو ہدایۃ الحیاری اور مواہب لدنیہ

اونٹنیاں حضرت ابوذر غفاری رضی اللہ تعالیٰ عنہ کا لڑکا چرایا کرتا اور شام کو ان کا دودھ دودھ کر
 آنحضرت صلی اللہ تعالیٰ علیہ وسلم کی خدمت میں لایا کرتا تھا۔ ایک رات قبیلہ غطفان کے
 چالیس سواروں نے بصرہ کی عینہ بن حصن فزاری چھاپا مارا۔ وہ حضرت ابوذر کے صاحبزادے
 کو قتل کر کے بیس اونٹنیاں لے گئے اور حضرت ابوذر کی بیوی کو بھی گرفتار کر کے ساتھ
 لے گئے۔ دوسرے روز فجر کی اذان سے پہلے حضرت سلمہ بن اکوع رضی اللہ تعالیٰ عنہ جو مشہور
 تیرانداز اور تیز رفتار صحابی تھے۔ کمان حمل کیے مدینہ سے غابہ کی طرف ہونکلے تو حضرت
 عبدالرحمن بن عوف کے غلام نے ان کو اس ماجرا کی خبر دی۔ انہوں نے کوہ سلح یا ثنیۃ الواع
 پر کھڑے ہو کر مدینہ منورہ کی طرف منہ کر کے تین بار زور سے یا صبا حاہا پکارا یہاں
 تک کہ وہ آواز رسول اللہ صلی اللہ تعالیٰ علیہ وسلم تک پہنچ گئی۔ پھر وہ پیادہ دشمن کی طرف
 دوڑے اور ان کو جالیا اور تیراندازی سے وہ اونٹنیاں یکے بعد دیگرے چھڑالیں۔
 ادھر رسول اللہ صلی اللہ تعالیٰ علیہ وسلم بھی پانچ سو کی جمعیت کے ساتھ تعاقب میں نکلے۔
 غطفان ذوقرد کے قریب ایک تنگ درہ میں پہنچے، جہاں عینہ ان کی مدد کو آیا۔ یہاں
 مقابلہ ہوا۔ غطفان بھاگ گئے۔ آفتاب غروب نہ ہوا تھا کہ وہ ذوقرد میں پانی پینے
 لگے۔ حضرت سلمہ نے دوڑ کر ان پر تیر برسوں کے شروع کیے اور ان کو پانی نہ پینے دیا۔ وہ
 بھاگ کر اپنے علاقہ میں جو ذوقرد سے ملحق تھا چلے گئے۔ رسول اللہ صلی اللہ تعالیٰ علیہ وسلم
 شام کو ذوقرد میں پہنچے۔ سوار و پیادہ سب آپ سے آئے۔ حضرت سلمہ نے عرض کیا کہ
 میں نے ان کو پانی پینے نہ دیا۔ اگر مجھے سو سوار مل جاتیں تو میں ان کو ایک ایک گرفتار
 کر لاتا ہوں، مگر حضور رحمة للعالمین صلی اللہ تعالیٰ علیہ وسلم نے جواب دیا،

اذا ملکت فاسمج جب تو قابو پا جائے تو نرمی سے کام لے۔

ذوقرد میں ایک دن رات قیام کر کے واپس آئے حضرت ابوذر کی بیوی اس کے بعد ناقہ پر آ پہنچی۔

لہ ذوقرد ایک جگہ کا نام ہے جو مدینہ منورہ اور خیبر کے درمیان مدینہ سے ایک دن (بقول بعض دن) کی مسافت پر ہے۔

غزوة خیبر

غزوة غابہ کے تین دن بعد جنگ خیبر پیش آئی۔ خیبر کے یہود اسلام کے سخت دشمن تھے۔ غزوة احزاب میں اگرچہ ان کو کامیابی نہ ہوئی، مگر وہ اسلام کو مٹانے کے لیے برابر سازش کر رہے تھے۔ غطفان ان کو مدد دینے کے لیے تیار ہو گئے۔ رسول اللہ صلی اللہ تعالیٰ علیہ وسلم ایک ہزار چھ سو کی جمعیت کے ساتھ نکلے جن میں سے دو سو سوار اور باقی سب پیادہ تھے۔ رأس المنافقین عبداللہ بن ابی بن سلول نے کہلا بھیجا کہ اے اہل خیبر محمد صلی اللہ تعالیٰ علیہ وسلم تم سے لڑنے کے لیے آرہے ہیں، مگر تم ان سے نہ ڈرنا۔ تمہاری تعداد بہت ہے، یہ تو مسطحی بھر آدمی ہیں، جن کے پاس ہتھیار تک نہیں ہے۔ اس سفر میں جب لشکر اسلام صہبہ میں پہنچا جو خیبر سے بارہ میل پر ہے۔ تو رسول اللہ صلی اللہ تعالیٰ علیہ وسلم نے نماز عصر پڑھ کر کھانا طلب فرمایا۔ صرف ستو پیش کیے گئے جو حسب ارشاد پانی میں گھول دیئے گئے۔ آپ نے اور صحابہ کرام نے وہی کھائے۔ صہبہ سے روانہ ہو کر خیبر کے قریب غطفان و یہود کے درمیان وادی ربيع میں اترے تاکہ غطفان یہود کی مدد کو نہ جاسکیں، چنانچہ ایسا ہی وقوع میں آیا۔ یہ مقام اسلامی کیمپ یا لشکر گاہ مقرر ہوا۔ یہاں سے لڑائی کے لیے تیار ہو کر جایا کرتے اور زخمیوں کو علاج کے لیے یہاں لایا جاتا۔ غرض اسباب بار برداری اور مستورات کو یہاں چھوڑ دیا گیا اور رات میں گزارائی کیونکہ رسول اللہ صلی اللہ تعالیٰ علیہ وسلم کی عادت مبارک تھی کہ کسی قوم پر رات کو حملہ نہ

۱۔ خیبر مدینہ سے شام کی طرف ۹۶ میل کے فاصلہ پر ہے۔ اس بڑی بستی میں سات قلعے اور کھیت باغات

بکثرت تھے۔ قلعوں کے نام یہ ہیں، ناعم۔ قموص۔ شق۔ نطاۃ۔ سلام۔ وطیح۔ کتیبہ (معجم البلدان)

۲۔ صحیح بخاری۔ غزوة خیبر

کیا کرتے تھے۔ صبح کو نماز فجر اول وقت پڑھ کر آگے بڑھے۔ جب بستی نظر آتی تو رسول اللہ صلی اللہ تعالیٰ علیہ وسلم نے تین بار یوں پکارا:

اللَّهُ أَكْبَرُ خَرِبَتْ خَيْبَرَ إِنْ أَدَا
 أَنْزَلْنَا بِسَاحَةِ قَوْمٍ فَسَاءَ
 صَبَاحُ الْمُنْذَرِينَ۔

اللہ اکبر! خیبر ویران ہو گیا۔ ہم جب کسی قوم کی انگنائی میں اترتے ہیں تو ڈرائے گیوں کی صبح بری ہوتی ہے۔

جب آپ شہر میں داخل ہونے لگے تو فرمایا ٹھہرو۔ یہ سن کر تمام فوج نے تعمیل ارشاد کی اور آپ نے یہ دعا مانگی:

اللَّهُمَّ رَبَّ السَّمَوَاتِ
 السَّبْعِ وَمَا أَظْلَمْنَ وَرَبَّ
 الْأَرْضَيْنِ السَّبْعِ وَمَا
 أَقْلَمْنَ وَرَبَّ الشَّيَاطِينِ
 وَمَا أَضَلْنَ وَرَبَّ
 الرِّيَّاحِ وَمَا أَدْرَيْنَ فَاإِنَّا
 نَسْأَلُكَ خَيْرَ هَذِهِ الْقَرْيَةِ
 وَخَيْرَ أَهْلِهَا وَخَيْرَ مَا
 فِيهَا وَنَعُوذُ بِكَ مِنْ شَرِّ
 هَذِهِ الْقَرْيَةِ وَشَرِّ
 أَهْلِهَا وَشَرِّ مَا فِيهَا۔

اے پروردگار سات آسمانوں کے اور ان چیزوں کے جن پر آسمانوں کے سایہ ڈالا ہے اور پروردگار سات زمینوں کے اور ان چیزوں کے جن کو زمینوں نے اٹھایا ہوا ہے اور پروردگار شیطانوں کے اور ان کے جن کو شیطانوں نے گمراہ کیا ہے اور پروردگار ہواؤں کے اور ان چیزوں کے جن کو ہوا میں اڑالے جاتی ہیں۔ ہم تجھ سے اس بستی اور اس بستی والوں اور بستی کی چیزوں کی خیر مانگتے ہیں اور اس بستی اور بستی والوں اور بستی کی چیزوں کے شر سے تیری پناہ مانگتے ہیں۔

آپ کا معمول تھا کہ جب کسی بستی میں داخل ہوتے تو یہی دعا فرماتے۔ اس کے بعد شہر میں داخلہ ہوا اور تمام قلعے یکے بعد دیگرے فتح ہو گئے۔

سب سے پہلے قلعہ ناعم فتح ہوا۔ حضرت محمود بن مسلمہ انصاری اسی قلعہ کی دیوار تلے شہید ہوئے۔ گرمی کی شدت تھی۔ وہ لڑتے لڑتے تھک کر دیوار کے سایہ میں بیٹھے۔ کنانہ بن ربیع بن ابی الحقیق نے اکیلے یا بشرکت مرحب فصیل پر سے چکی کا پاٹ ان کے سر پر گرا دیا جس کے صدمہ سے انہوں نے شہادت پائی۔

ناعم کے بعد قلعہ ناعم فتح ہوا۔ یہ بڑا مضبوط قلعہ تھا جو اسی نام کی پہاڑی پر واقع تھا۔ ابن ابی الحقیق یہودی کا خاندان اسی قلعہ میں رہتا تھا۔ عرب کا مشہور پہلو ان مرحب اسی قلعہ کا رئیس تھا۔ رسول اللہ صلی اللہ تعالیٰ علیہ وسلم نے پہلے حضرت ابو بکر پھر حضرت عمر رضی اللہ تعالیٰ عنہما کو فوج دے کر بھیجا، مگر یہ قلعہ فتح نہ ہوا۔ جب محاصرے نے طول کھینچا تو ایک روز آپ نے فرمایا کہ میں کل علم اس شخص کو دوں گا جس کے ہاتھ پر خدا تعالیٰ فتح دے گا اور جو اللہ اور اللہ کے رسول کو دوست رکھتا ہے اور اللہ اور اللہ کے رسول بھی اس کو دوست رکھتے ہیں۔ صحابہ کرام نے یہ رات انتظار و بیقراری میں گزاری کہ دیکھے علم کسے عنایت ہوتا ہے۔ صبح کو ارشاد ہوا کہ علی کہاں ہیں؟ عرض کیا گیا کہ ان کی آنکھوں میں آشوب ہے۔ فرمایا ان کو بلاؤ۔ جب وہ حاضر خدمت ہوئے تو آپ نے اپنا لعاب دہن مبارک ان کی آنکھوں میں ڈالا اور دعا کی۔ فوراً ام ہو گیا اور علم ان کو عنایت ہوا۔ دشمن کی طرف سے پہلے مرحب کا بھائی حارث نکلا جو شجاعت میں معروف تھا، وہ حضرت علی مرتضیٰ کے ہاتھوں قتل ہوا۔ تو خود مرحب بڑے طمطراق سے نکلا۔ اس کو بھی بنا بر صبح الروایات حضرت علی مرتضیٰ رضی اللہ تعالیٰ عنہ نے قتل کیا۔ مرحب کے بعد یا سر نکلا، اسے حضرت زبیر نے قتل کیا۔ اسی طرح یہ محکم قلعہ بھی فتح ہو گیا جو سایا ہاتھ آتیں، وہ صحابہ کرام میں تقسیم کر دی گئیں اور صفیہ بنت حنیٰ اخطب جو کنانہ بن ربیع کے تحت میں تھی، اس کو آزاد کر کے رسول اللہ صلی اللہ تعالیٰ علیہ وسلم اپنے نکاح میں لائے۔ حضرت صفیہ رضی اللہ تعالیٰ عنہا کا باپ تیس خیر تھا، ان کا شوہر قبیلہ نضیر کا رئیس تھا۔ باپ اور شوہر دونوں قتل کیے جا چکے تھے

وہ کینز ہو کر بھی رہ سکتی تھیں، مگر سید المرسلین رحمۃ اللعالمین صلی اللہ تعالیٰ علیہ وسلم نے حفظ مراتب اور رفع غم کے لیے ان کو آزاد کر کے اپنے عقد میں لے لیا اور وہ امہات المؤمنین میں شامل ہوئیں۔ اس سے بڑھ کر اور کیا حُسن سلوک ہو سکتا تھا۔

فصوص کے بعد باقی قلعے بھی جلدی فتح ہو گئے۔ ان معرکوں میں ۹۳ یہودی مارے گئے۔ اور صحابہ کرام میں سے پندرہ نے شہادت پائی۔ فتح کے بعد زمین خیبر پر قبضہ کر لیا گیا۔ مگر یہود نے آنحضرت صلی اللہ تعالیٰ علیہ وسلم سے درخواست کی کہ زمین ہمارے قبضہ میں رہے ہم پیداوار کا نصف آپ کو دے دیا کریں گے۔ آپ نے یہ درخواست منظور کی اور فرمایا: ”ہم تمہیں برقرار رکھیں گے، جب تک ہم چاہیں۔“ جب غلہ کا وقت آیا تو آپ نے حضرت عبداللہ بن ولہ رضی اللہ تعالیٰ عنہ کو وہاں بھیج دیا۔ انہوں نے غلہ کو دو مساوی حصوں میں تقسیم کر کے یہود سے کہا کہ جو حصہ چاہو لے لو۔ اس پر وہ حیران ہو کر کہنے لگے کہ ”زمین و آسمان ایسے ہی عدل سے قائم ہیں۔“

غزوة وادی القرى

جنگ خیبر سے فارغ ہو کر رسول اللہ صلی اللہ تعالیٰ علیہ وسلم وادی القرى کی طرف روانہ ہوئے۔ یہ وادی خیبر اور تیمار کے درمیان واقع ہے۔ اس میں دیہات کالگاتار سلسلہ چلا گیا ہے، اس لیے اسے وادی القرى کہتے ہیں، وہاں پہنچ کر یہود کو دعوت اسلام دی گئی۔ انہوں نے قبول نہ کی، بلکہ برسہا پیکار ہوتے، مگر جلدی مغلوب ہو گئے۔ خیبر کی طرح غنائم تقسیم کر دی گئیں اور زمین و باغات نصف پیداوار پر ان کے قبضہ میں چھوڑ دیئے گئے۔ تیمار کے یہود نے جب وادی القرى کا حال سنا تو قاصد بھیج کر رسول اللہ صلی اللہ

لہ فتوح البلدان بلاذری ذکر خیبر

علیہ وسلم سے جزیہ پر صلح کر لی اور زمین ان ہی کے قبضہ میں رہی۔
 جب رسول اللہ صلی اللہ تعالیٰ علیہ وسلم خیبر سے واپس تشریف لائے تو آپ نے
 حضرت مجبصہ بن مسعود کو اہل فدک کے پاس بھیجا، وہاں کار تیس یوشع بن نون یہودی
 تھا۔ دعوتِ اسلام دی گئی۔ وہ خیبر کا حال سن کر پہلے ہی ڈرے ہوئے تھے، اس لیے
 انہوں نے نصف زمین پر صلح کر لی۔

یہودی خیبر کو اگرچہ امان دیا گیا تھا، مگر وہ اپنی شرارتوں سے باز نہ آتے تھے، چنانچہ
 ایک دن زینب نے جو سلام بن شکم کی زوجہ اور مرحب کی بھانجی تھی، ایک بکری
 کا گوشت بھون کر اس میں زہر ملا دی اور بطور ہدیہ آنحضرت صلی اللہ تعالیٰ علیہ وسلم
 کی خدمت میں بھیجا۔ آپ نے اس میں ایک بازو اٹھا لیا اور کھانے لگے۔ باقی چند
 صحابہ حاضرین نے تناول کیا۔ آپ نے کھاتے ہوئے فرمایا کہ یہ گوشت نہ کھاؤ اور
 اس یہودیہ کو بلا بھیجا۔ وہ حاضر خدمت ہوتی تو آپ نے فرمایا کہ تم نے اس گوشت
 میں زہر ملا یا ہے۔ وہ بولی، آپ کو کس نے خبر دی۔ آپ نے بازو کی طرف اشارہ
 کر کے فرمایا کہ اس بازو نے جو میرے ہاتھ میں ہے۔ اس نے کہا ہاں میں نے اس میں زہر
 ملا دی ہے۔ بدیں خیال کہ اگر آپ پیغمبر ہیں تو زہر اثر نہ کرے گی اور اگر آپ پیغمبر نہیں ہیں
 تو ہم آپ سے آرام پائیں گے۔ آنحضرت صلی اللہ تعالیٰ علیہ وسلم اپنی ذات شریف کے لیے
 کسی سے انتقام نہ لیتے تھے، اس لیے معاف فرما دیا۔ وہ صحابہ کرام جنہوں نے کھایا تھا
 انتقال فرما گئے۔ ان میں سب سے پہلے حضرت بشر بن برار نے انتقال فرمایا تو ان کے
 قصاص میں اس یہودیہ کو قتل کر دیا گیا۔

اسی سال حضرت خالد بن ولید (فاتح شام) اور حضرت عمرو بن العاص (فاتح مصر)

ایمان لائے۔

غزوة موتہ

جمادی الاولیٰ شہ میں غزوة موتہ وقوع میں آیا۔ حقیقت میں یہ سر پہ تھا، مگر لشکر کی کثرت کے سبب سے اسے غزوة سے تعبیر کیا گیا۔ آنحضرت صلی اللہ تعالیٰ علیہ وسلم نے حضرت حارث بن عمیر ازوی کے ہاتھ امیر بصری یا قیصر روم کے نام اپنا نامہ مبارک بھیجا۔ جب قاصد موتہ میں پہنچا تو شرجیل بن عمرو غسانی نے جو قیصر روم کی طرف سے شام میں ایک گورنر تھا، اس کو شہید کر دیا۔ جب آنحضرت صلی اللہ تعالیٰ علیہ وسلم کو یہ خبر پہنچی تو آپ نہایت غمگین ہوئے اور تین ہزار فوج بسر کر دگی حضرت زید بن حارثہ رضی اللہ تعالیٰ عنہ (جو آپ کے آزاد کردہ غلام تھے) بھیجی اور حکم دیا کہ اگر زید شہید ہو جائیں تو جو حضرت بن ابی طالب اور اگر وہ بھی شہید ہو جائیں تو حضرت عبداللہ بن رواحہ فوج کے سردار ہوں اور ارشاد ہوا کہ اس مقام پر جانا جہاں حارث بن عمیر شہید ہوئے ہیں۔ اور یہ بھی ہدایت کر دی گئی کہ پہلے ان کو دعوتِ اسلام دینا۔ اگر وہ قبول کر لیں، تو جنگ کی ضرورت نہیں۔ خود حضرت رسالت مآب صلی اللہ تعالیٰ علیہ وسلم نے ثنیۃ الوداع تک فوج کی مشایعت فرمائی۔ شرجیل کو خبر پہنچی، تو اس نے ایک لاکھ فوج تیار کی۔ ادھر قیصر روم و عرب کی ایک لاکھ فوج لے کر زمینِ بلقارہ میں خیمہ زن ہوا۔

جب لشکرِ اسلام شہرِ معان میں پہنچا تو ان کو دشمن کی تعداد کثیر کی اطلاع ملی۔ انہوں نے چاہا کہ دربار رسالت کو اس کی اطلاع دی جائے اور حکم کا انتظار کیا جائے، مگر حضرت عبداللہ بن رواحہ رضی اللہ تعالیٰ عنہ نے کہا کہ فتح و شہادت میں سے ایک ہمیں ضرور حاصل ہو جائے

لہ یہ مقام شام و وادی القریٰ کے درمیان واقع ہے۔ موتہ اور مشارف دیہات بلقارہ میں سے ہیں۔

شہرِ معان بلقارہ کے نواح میں ہے۔

گی۔ اس لیے آگے بڑھے۔ جب بلقارہ کی حد پہنچے تو مشارف میں قیصر کا لشکر نظر آیا۔ مسلمان
 پنج کرموتہ کی طرف چلے گئے اور یہاں جنگ ہوئی۔ حضرات زید و جعفر و عبداللہ بن رواحہ
 رضی اللہ تعالیٰ عنہم یکے بعد دیگرے بڑی بہادری سے پیدل ہو کر لڑے اور شہید ہو گئے۔
 آنحضرت صلی اللہ تعالیٰ علیہ وسلم مدینہ میں ان واقعات کو اپنی آنکھوں سے دیکھ رہے تھے اور
 بیان فرما رہے تھے کہ حضرت جعفر نے پہلے اپنے گھوڑے کی کانچیں کاٹ دیں پھر حملہ کیا۔ ان
 دایاں بازو کوٹ گیا تو علم بائیں ہاتھ میں لے لیا۔ بائیں بھی کوٹ گیا تو بغل میں لے لیا، یہاں تک
 کہ شہید ہو گئے۔ حضرت عبداللہ بن عمر کا بیان ہے کہ میں نے ان کی لاش دیکھی تو اس پر
 نوٹے سے کچھ اوپر زخم تلواروں اور برچھیوں کے تھے اور سب کے سب سامنے کی طرف تھے
 پشت پر ایک بھی نہ تھا۔ آنحضرت صلی اللہ تعالیٰ علیہ وسلم نے حضرت جعفر کو شہادت کے
 بعد فرشتوں کے ساتھ اڑتے دیکھا۔ دوسری روایت میں ہے کہ بشکل فرشتہ دو خون آلودہ
 بازوؤں کے ساتھ دیکھا۔ اسی واسطے ان کو جعفر طیار یا جعفر ذوالجناحین کہتے ہیں۔ حضرت
 عبداللہ بن رواحہ کے بعد بالاتفاق حضرت خالد بن ولید امیر شکر ہوئے۔ وہ بھی نہایت
 شجاعت سے لڑے۔ خود ان کا بیان ہے کہ اس دن نو تلواریں میرے ہاتھ سے ٹوٹ ٹوٹ
 کر گر پڑیں۔ لشکر کفار میں تزلزل پڑ گیا۔ آخر کار لشکر اسلام پسا ہو گیا۔ اسے مسلمانوں کی فتح کہنا۔
 چاہیے کہ دو لاکھ کے مقابلہ میں صرف بارہ شہید ہوئے اور باقی سب صحیح و سالم مدینہ واپس آ گئے۔

غزوة فتح مکہ

ماہ رمضان سنہ ۸ میں غزوة فتح مکہ وقوع میں آیا۔ اس کا سبب یہ تھا کہ قریش
 نے معاہدہ حدیبیہ توڑ دیا۔ بغرض تو ضیح ہم یہاں کسی قدر تفصیل سے کام لیتے ہیں۔
 عبدالمطلب بن ہاشم کو ان کے چچا مطلب سات یا آٹھ سال کی عمر میں مدینہ سے مکہ

میں لاتے تھے۔ جیسا کہ اس کتاب میں پہلے مذکور ہوا اور ہاشم کے مکانات پر ان کو قابض کر دیا تھا۔ جب مُطِطِط نے وفات پائی تو عبدالمطلب کے چچا نوفل نے وہ مکانات چھین لیے۔ عبدالمطلب نے قریش سے مدد مانگی۔ قریش نے کہا کہ ہم تو تم دونوں میں دخل نہیں دیتے۔ عبدالمطلب نے اپنے نہال یعنی بنو نجار کو مدینہ میں لکھا، اس لیے ابوسعید بن عدس بخاری اسی سوار لے کر مدد کو آیا۔ جب وہ مکہ میں پہنچا تو نوفل حیلیم میں قریش کی ایک جماعت میں بیٹھا ہوا تھا۔ ابوسعید نے وہاں پہنچ کر نوفل کے سر پر تلوار کھینچ لی اور کہنے لگا کہ ہمارے مہاجنہ کے مکانات واپس کر دو، ورنہ اس تلوار سے فیصلہ کر دیتا ہوں۔ یہ دیکھ کر نوفل نے قریش کے سامنے مکانات تو واپس کر دیئے مگر اپنی کمزوری کو محسوس کر کے آئندہ کے لیے عبد شمس کے بیٹوں کو بنو ہاشم کے خلاف اپنا حلیف بنا لیا۔ اس پر عبدالمطلب نے خزاعہ سے کہا کہ تم بنو نوفل اور بنو عبد شمس کے خلاف میرے حلیف بن جاؤ۔ عبد مناف کی ماں خزاعہ کے سردار حلیل کی بیٹی تھی، اس لیے وہ کہنے لگے کہ تمہاری مدد کرنا ہم پر واجب ہے، چنانچہ دارالندوہ میں یہ معاہدہ لکھا گیا۔

حدیبیہ کے دن از روئے معاہدہ ہر ایک قبیلہ فریقین میں سے جس کا چاہا حلیف بن گیا، چنانچہ خزاعہ اپنا پرانا معاہدہ دکھا کر رسول اللہ صلی اللہ تعالیٰ علیہ وسلم کے حلیف بن گئے۔ اور بنو بکر قریش کے معاہدے میں شامل ہوئے۔ یہ دونوں قبیلے (خزاعہ و بنو بکر) ایک دوسرے کے حریف تھے اور ان میں مدت سے لڑائی چلی آتی تھی جس کا سبب یہ تھا کہ زمانہ جاہلیت میں بنو الحضرمی میں سے ایک شخص جو اسود بن رزن دلی بکری کا حلیف تھا، بغرض تجارت گھر سے نکلا۔ جب وہ خزاعہ کے علاقہ میں پہنچا تو انہوں نے اسے قتل کر ڈالا اور مال لے لیا۔ اس پر بنو بکر نے خزاعہ کا ایک آدمی قتل کر ڈالا۔ پھر خزاعہ نے بنو الاسود یعنی سلمیٰ و کلثوم و ذویب کو عرفات میں قتل کر ڈالا۔ اسی حالت میں اسلام کے ظہور نے عرب کو اپنی طرف متوجہ کر لیا اور وہ لڑائیاں رک گئیں جب صلح حدیبیہ

کے سبب سے اسلام و کفر میں لڑائی کا سلسلہ بند ہو گیا تو بنو بکر کی ایک شاخ بنو نفاثہ سمجھے کہ اب انتقام کا وقت ہے، اس لیے نوفل بن معاویہ و تلی بکری بنو نفاثہ کو ساتھ لے کر آپ و تیر میں جو اسفل مکہ میں خزاعہ کے علاقہ میں ہے رات کو حملہ آور ہوا۔ قریش نے حسب معاہدہ بنو بکر کی مدد کی۔ چنانچہ صفوان بن امیہ۔ حویطب بن عبدالعزیٰ۔ عکرمہ بن ابی جہل اور سہیل بن عمرو وغیرہ صورتیں بدل بدل کر خزاعہ سے لڑے۔ یہاں تک کہ خزاعہ نے مجبور ہو کر حرم مکہ میں پناہ لی۔ بنو بکر حرم کا احترام رکھ کر رُک گئے مگر نوفل نے کہا کہ یہ موقع پھر ہاتھ نہ آئے گا، چنانچہ حرم میں خزاعہ کا خون بہایا گیا۔ جب بنو بکر و قریش نے وہ عہد توڑ دیا جو ان کے اور رسول اللہ صلی اللہ تعالیٰ علیہ وسلم کے درمیان تھا، تو عمرو بن سالم خزاعی چالیس سوار لے کر مدینہ پہنچا۔ اس وقت رسول اللہ صلی اللہ تعالیٰ علیہ وسلم مسجد میں اپنے اصحاب میں تشریف رکھتے تھے، عمرو مذکور حاضر خدمت ہو کر یوں گویا ہوا ہے

يَا رَبِّ اِنِّي نَاشِدُ مُحَمَّدًا	حَلَفَ اَبِينَا وَاَبِيهِ الْاَثَلَدَا
اے خدا میں محمد کو یاد دلاتا ہوں وہ پرانا معاہدہ جو	ہمارے باپ اور اس کے باپ (عبدالطلب) کے درمیان ہوا تھا
فَاَنْصُرْ رَسُوْلَ اللّٰهِ نَصْرًا عَتِيْدًا	وَادْعُ عِبَادَ اللّٰهِ يَا تُؤَامِدَدَا
یا رسول اللہ! ہماری پوری مدد کیجئے	اور خدا کے بندوں کو بلائیے جو ہماری مدد کو آئیں
اِنَّ قَرِيْشًا اَخْلَفُوْكَ الْمَوْعِدَا	وَنَقَضُوْا مِيْثَاقَكَ الْمَوْكِدَا
قریش نے آپ سے وعدہ کے خلاف کیا	اور آپ کا محکم معاہدہ توڑ ڈالا
هُمُّ بِيْتُوْنَا بِالْوَتِيْرِ هُمُّجَدَا	وَقَتَلُوْنَا دُكْعًا وَّ سَجْدَا
انہوں نے و تیر میں ہم پر بحالت خواب حملہ کیا	اور ہمیں کوع و سجدے کی حالت میں قتل کر ڈالا
یہ سن کر رسول اللہ صلی اللہ تعالیٰ علیہ وسلم نے فرمایا عمرو! تجھے مدد مل جائے گی۔ ایک روایت	

لہ زرقانی علی المواسی بحوالہ مغازی ابن عاتذہ بروایت ابن عمر۔

میں ہے کہ آپ نے فرمایا کہ میں قریش سے دریافت کرتا ہوں۔ پس آپ نے حضرت ضمیرہ رضی اللہ تعالیٰ عنہ کو بھیجا اور یہ تین شرطیں پیش کیں کہ قریش ان میں سے ایک اختیار کر لیں۔

۱۔ خزاعہ کے مقتولین کا خون بہادیں۔

۲۔ بنو نفاثہ کی حمایت سے دست بردار ہو جائیں۔

۳۔ اعلان کر دیں کہ حدیبیہ کا معاہدہ ٹوٹ گیا۔

قرطہ بن عمرو نے کہا کہ ہمیں صرف تیسری شرط منظور ہے۔

آنحضرت صلی اللہ تعالیٰ علیہ وسلم نے مکہ پر حملہ کی پوشیدہ تیاری شروع کر دی۔

حضرت حاطب بن ابی بلتعہ لحمی نے جو بنو اسد بن عبد العزیٰ کے حلیف تھے، بنو ہاشم کی

کنیز سارہ کے ہاتھ قریش کو ایک خط لکھ بھیجا جس میں اس جنگی تیاری کا حال درج تھا۔

سارہ نے وہ خط اپنے سر کے بالوں میں چھپالیا اور روانہ ہوئی۔ اللہ تعالیٰ نے رسول اللہ

صلی اللہ تعالیٰ علیہ وسلم کو اس معاملہ کی خبر دے دی۔ آپ نے حضرات علی و زبیر و مقداد

رضی اللہ تعالیٰ عنہم کو بھیجا اور ان سے فرمایا کہ روضہ خاخ میں تم کو ایک سنانڈنی سوار

عورت ملے گی۔ اس کے پاس قریش مکہ کے نام ایک خط ہے، وہ لے آؤ۔ وہ سوار ہو کر

اس کے تعاقب کو چل پڑے اور سارہ سے روضہ خاخ میں جا ملے۔ اس کو نیچے اتار لیا اور کہا

کہ تیرے پاس ایک خط ہے، اس نے انکار کر دیا۔ اس کے کجاوے کی تلاشی لی گئی مگر

کچھ برآمد نہ ہوا۔ حضرت علی مرتضیٰ رضی اللہ تعالیٰ عنہ نے اس سے کہا کہ میں اللہ کی قسم کھاتا ہوں

کہ رسول اللہ صلی اللہ تعالیٰ علیہ وسلم نے جھوٹ نہیں فرمایا۔ تو خط نکال، ورنہ ہم تیرے

کپڑوں کی تلاشی لیں گے۔ یہ سن کر اس نے اپنے سر کے بالوں سے وہ خط نکال کر حوالہ کیا۔

جب یہ خط آنحضرت صلی اللہ تعالیٰ علیہ وسلم کی خدمت میں پیش کیا گیا تو آپ نے حضرت

حاطب کو طلب فرمایا اور پوچھا: اے حاطب! تو نے یہ کیا حرکت کی؟ حاطب نے یوں عرض

کیا: یا رسول اللہ! میرے بارے میں جلدی نہ کیجئے۔ میں دین سے نہیں پھرا۔ میرے

بال بچے مکہ میں قریش کے درمیان ہیں، آپ کے ساتھ جو مہاجرین ہیں، قریش میں ان کے رشتے دار ہیں جن کے سبب سے وہ ان کے بال بچوں کی حفاظت کریں گے، مگر میرا قریش میں کوئی رشتہ دار نہیں۔ اپنے اہل و عیال کے بچاؤ کے لیے میں نے یہ حیلہ کیا کہ قریش پر یہ احسان کروں تاکہ اس کے صلہ میں وہ میرے بال بچوں کی حفاظت کریں۔ رسول اللہ صلی اللہ تعالیٰ علیہ وسلم نے فرمایا کہ اس نے سچ کہا ہے۔ حضرت عمر فاروق رضی اللہ عنہ نے بیتاب ہو کر عرض کیا: یا رسول اللہ! مجھے اجازت دیجئے کہ میں اس منافق کا سراڑادوں آپ نے فرمایا کہ حاطب اصحاب بدر میں سے ہے۔ عمر! تجھے کیا معلوم ہے بے شک اللہ تعالیٰ اہل بدر پر مطلع ہے کہ فرما دیا: اعثلوا ما شئتم فقد غفرت لكم۔ غرض باوجود ایسے سنگین جرم کے آپ نے حضرت حاطب کو معاف کر دیا۔

قصہ کوتاہ آنحضرت صلی اللہ تعالیٰ علیہ وسلم بتاريخ ۱۰ ماہ رمضان ۶ ہجرت سے آراستہ فوج لے کر مدینہ منورہ سے روانہ ہوئے۔ حضرت عباس رضی اللہ تعالیٰ عنہ جو اب تک مکہ میں مقیم تھے، اپنے اہل و عیال سمیت ہجرت کر کے مدینہ کو آ رہے تھے۔ وہ مقام حُجُفہ میں آنحضرت صلی اللہ تعالیٰ علیہ وسلم کی خدمت اقدس میں حاضر ہوئے۔ حسب ارشاد نبوی انہوں نے اہل و عیال کو تو مدینہ بھیج دیا اور خود لشکر اسلام میں شامل ہو گئے۔ قدید میں قبائل کو جھنڈے دیئے گئے۔ اخیر پڑاؤ مرا نظرہ ان تھا۔ جہاں سے مکہ ایک منزل یا اس سے بھی کم تھا۔ یہاں رسول اللہ صلی اللہ تعالیٰ علیہ وسلم کے حکم سے تمام فوج نے الگ الگ روشن کی۔ قریش کو لشکر اسلام کی روانگی کی افواہ پہنچ چکی تھی۔ مزید تحقیق کے لیے انہوں نے ابوسفیان بن حرب اور حکیم بن حزام اور بدیل بن ورقارہ کو بھیجا۔ اس تجسس میں ان کا گنرم نظرہ ان پہنچا۔ ابوسفیان بولا: یہ اس قدر جا بجا آگ کیسی ہے؟ یہ تو شبِ عرفہ کی آگ کی مانند ہے۔

۱۔ تم کہو جو چاہو، البتہ میں نے تم کو معاف کر دیا۔ صحیح بخاری باب غزوة الفتح وما بعث حاطب بن ابی بلتعہ

۲۔ الی اہل مکہ۔ ۳۔ یہ مقام مکہ شریف سے چار منزل ہے۔

بدیل خزاعی نے کہا یہ خزاعہ کی آگ ہے۔ ابوسفیان نے کہا خزاعہ گنتی میں اتنے نہیں کہ ان کی اس قدر آگ ہو خیمہ نبوی کی حفاظت پر جو دستہ متعین تھا۔ انہوں نے ابوسفیان وغیرہ کو دیکھ لیا اور پکڑ کر رسول اللہ صلی اللہ تعالیٰ علیہ وسلم کی خدمت اقدس میں لے گئے۔ ابوسفیان ایمان لائے۔ جب رسول اللہ صلی اللہ تعالیٰ علیہ وسلم یہاں سے مکہ کی طرف روانہ ہونے لگے تو حضرت عباس رضی اللہ تعالیٰ عنہ نے فرمایا کہ ابوسفیان کو پہاڑ کی چوٹی پر لے جا کر کھڑا کر دو تاکہ افواج الہی کا نظارہ آنکھوں سے دیکھ لیں۔ قبائل عرب کی فوجیں ابوسفیان کے سامنے سے گزرنے لگیں۔ پہلے غفار پھر جہینہ، سعد بن ہذیل، سلیم نعرہ تکبیر بلند کرتے ہوئے یکے بعد دیگرے گزرے۔ ان کے بعد ایک اور فوج آئی جس کی مثل دیکھنے میں نہیں آئی۔ ابوسفیان نے پوچھا کہ یہ کون ہیں؟ حضرت عباس رضی اللہ عنہ نے جواب دیا کہ یہ انصار ہیں۔ سردار انصار حضرت سعد بن عبادہ رضی اللہ تعالیٰ عنہ علم ہاتھ میں لیے ہوئے برابر سے گزرے تو ابوسفیان سے کہا:

اليوم يوم المسامة اليوم
تستحل الكعبة۔
آج گھمسان کے معرکہ کا دن ہے۔ آج کعبہ
حلال کر دیا جائے گا۔

بعد ازاں وہ مبارک دستہ آیا جس میں رسول اللہ صلی اللہ تعالیٰ علیہ وسلم اور آپ کے اصحاب (مہاجرین) تھے۔ حضرت زبیر بن العوام رضی اللہ تعالیٰ عنہ علمبردار تھے۔ حضور علیہ الصلوٰۃ والسلام برابر سے گزرے تو ابوسفیان نے کہا: "حضور نے سنا سعد بن عبادہ کیا کہتے گزرے ہیں؟" آپ نے فرمایا: "سعد نے غلط کہا۔ آج کعبہ کی عزت کی جائے گی اور غلاف چڑھایا جائے گا۔" پھر حکم دیا کہ علم سعد سے لے کر ان کے صاحبزادے قیس کو دے دیا جائے۔

آنحضرت صلی اللہ تعالیٰ علیہ وسلم مکہ میں حصہ بالائی کی طرف سے داخل ہوئے۔ اعلان کر دیا گیا کہ جو شخص ہتھیار ڈال دے گا، ابوسفیان کے گھر میں پناہ لے گا یا مسجد میں داخل

ہو گا یا دروائے بند کر لے گا اس کو امن دیا جائے گا حصہ بالائی میں ذخیرت بنی کنا نہ یعنی محصب میں، رسول اللہ صلی اللہ تعالیٰ علیہ وسلم کے لیے خیمہ نصب کیا گیا اور حضرت زبیر رضی اللہ عنہ نے حسب الارشاد حسب کی حد یعنی حجوں کی پہاڑی پر علم کھڑا کر دیا۔ آنحضرت صلی اللہ علیہ وسلم نے حضرت خالد بن ولید رضی اللہ تعالیٰ عنہ کو حکم دیا کہ قبائل عرب کے ساتھ پائین شہر کی طرف سے داخل ہوں اور صفا میں ہم سے آملیں اور کسی سے جنگ نہ کریں، مگر صفوان بن امیہ۔ عکرمہ بن ابی جہل اور سہیل بن عمرو قریش کی ایک جماعت ساتھ لے کر جندہ میں سدر راہ ہوئے اور حضرت خالد کی فوج پر تیر برسوں کے چنانچہ حضرت حبیش بن اشعر اور کمر بن جابر فہری نے شہادت پائی۔ حضرت خالد نے مجبور ہو کر ان پر حملہ کیا۔ وہ تیرہ یا زیادہ لاشیں چھوڑ کر گھروں کو بھاگ گئے اور بعض پہاڑی پر چڑھ گئے۔ آنحضرت صلی اللہ تعالیٰ علیہ وسلم نے جو تلواروں کی چمک دیکھی تو پوچھا کہ یہ جنگ کیسی ہے؟ عرض کیا گیا کہ شاید مشرکین نے پیش دستی کی ہے جس کی وجہ سے حضرت خالد کو لڑنا پڑا۔ بعد ازاں رسول اللہ صلی اللہ علیہ وسلم نے حضرت خالد سے باز پرس کی تو انہوں نے عرض کیا کہ ابتدا مشرکین کی طرف سے تھی۔

فرمایا: "قضائے الہی بہتر ہے۔"

آنحضرت صلی اللہ تعالیٰ علیہ وسلم نے خیمہ میں ذرا آرام فرمایا پھر غسل کیا اور ہتھیاروں سے سبج کرناقہ قصوار پر سوار ہوئے اور اپنے غلام کے لڑکے اسامہ کو اپنے پیچھے سوار کر لیا۔ کو کتبہ نبوی بڑی شان و شوکت سے کعبہ کی طرف روانہ ہوا۔ آپ کے دائیں بائیں آگے پیچھے مہاجرین انصاری تھے جو اس طرح سر اپا آہن پوش تھے کہ بجز سیاہی چشم ان کے بدن کا کوئی حصہ نظر نہ آتا تھا۔ بیت اللہ شریف میں داخل ہو کر آنحضرت صلی اللہ تعالیٰ علیہ وسلم نے پہلے حجر اسود کو بوسہ دیا۔ پھر اپنی ناقہ پر طواف کیا۔ بیت اللہ شریف کے گرد اور اوپر تین سو ساٹھ بت تھے جن کے سبب سے وہ خانہ خدایت خانہ بنا ہوا تھا۔ آپ کے دست مبارک میں ایک لکڑی تھی، اس سے آپ ایک ایک بت کو ٹھوکے دیتے جاتے تھے اور یہ پڑھتے جاتے تھے:

سچ آگیا اور باطل مٹ گیا، بیشک باطل مٹنے
والا ہے۔ سچ آگیا اور باطل نہ پہلی بار پیدا
کرتا ہے اور نہ دوبارہ کرتا ہے۔

جَاءَ الْحَقُّ وَزَهَقَ الْبَاطِلُ إِنَّ
الْبَاطِلَ كَانَ زَهُوقًا ه جَاءَ الْحَقُّ
وَمَا يُبْدِيُ الْبَاطِلُ وَمَا يُعِيدُهُ

اور وہ منہ کے بل گرتے جاتے تھے۔ جب اس طرح بیت اللہ شریف بتوں سے پاک ہو گیا تو
آپ نے حضرت عثمان بن طلحہ رضی اللہ تعالیٰ عنہ سے کنجی لے کر دروازہ کھولا۔ اندر داخل ہوئے تو
حضرت ابراہیم و حضرت اسمعیل علیہما السلام کے محسے نظر پڑے جن کے ہاتھوں میں جوا
کھیلنے کے تیر دیئے ہوئے تھے۔ آپ نے فرمایا: خدا ان کو غارت کرے۔ اللہ کی قسم
ان دونوں نے کبھی تیروں سے جوا نہیں کھیلا۔

کعبہ کے اندر ہی ایک لکڑیوں کی کبوتری بنی ہوئی تھی جسے آپ نے اپنے دست مبارک
سے توڑ ڈالا اور تصویریں جو تھیں وہ مٹادی گئیں۔ پھر دروازہ بند کر دیا گیا اور حضرت اسامہ و
بلال و عثمان بن طلحہ آپ کے ساتھ اندر رہے۔ آپ نے نماز پڑھی اور ہر طرف تکبیر کہی
پھر دروازہ کھول دیا گیا۔ مسجد حرام قریش کی صفوں سے بھری ہوئی تھی۔ آپ نے
دروازہ کے بازوؤں کو پکڑ کر یہ خطبہ پڑھا:

ایک خدا کے سوا اور کوئی معبود بحق نہیں۔
اس کا کوئی شریک نہیں۔ خدا نے اپنا وعدہ
سچا کیا اور بندے کی مدد کی اور کافروں کے
گروہوں کو تنہا شکست دی۔ آگاہ رہو کہ تمام
مفاز یا خون یا مال یا ہم قسم کا سوائے کعبہ کی
تولیت اور حاجیوں کی سقایت کے میرے
ان دو قدموں کے نیچے ہیں۔ آگاہ رہو کہ قتل
خطا جو عمد کے مشابہ ہوتا یا نہ سے ہو یا

لَا إِلَهَ إِلَّا اللَّهُ وَحْدَهُ لَا شَرِيكَ
لَهُ صَدَقَ اللَّهُ وَعْدُهُ وَنَصَرَ
عَبْدَهُ وَحَزَمَ الْأَحْزَابَ وَحْدَهُ
الْأَكْلُ مَا أَثَرَةٌ أَوْ دَمٌ أَوْ مَالٌ
يُدْعَى فَهُوَ تَحْتَ قَدَمَيْ هَاتَيْنِ
إِلَّا سِدَانَةَ الْبَيْتِ وَسِقَايَةَ
الْحَاجِّ إِلَّا وَقْتُ الْخَطَا شِبْهَ
الْعَمْدِ بِالسُّوْطِ وَالْعَصَا

عصا سے اس کا خون بہا ایک سواونٹ ہیں جن میں سے چالیس کے پیٹوں میں پتے ہوں اے گروہ قریش! خدا نے تم سے جاہلیت کا غرور اور نسب کا افتخار دور کر دیا۔ تمام لوگ آدم کی اولاد سے ہیں اور آدم مٹی سے ہیں۔

فِيهِ الدِّيَةُ مِائَةٌ مِّنَ الدِّبْلِ
مِنْهَا اَرْبَعُونَ فِي بُطُونِهَا اَوْلَادُهَا
يَا مَعْشَرَ قُرَيْشٍ اِنَّ اللّٰهَ قَدْ
اَذْهَبَ عَنْكُمْ مَخْوَةَ الْجَاهِلِيَّةِ
وَتَعْظُمُهَا بِالْاَبَاءِ النَّاسِ مِنْ اَدَمَ
وَادَمَ مِنْ تُرَابٍ۔

پھر یہ آیت تلاوت فرمائی:

اے لوگو! ہم نے تم کو ایک مرد اور عورت (آدم و حوا) سے پیدا کیا اور تم کو کنبے اور قبیلے بنایا تاکہ ایک دوسرے کو پہچانو۔ بیشک تم میں اللہ کے نزدیک زیادہ بزرگ وہ ہے جو زیادہ پرہیزگار ہے۔ تحقیق اللہ جاننے والا خبردار ہے۔

يَا أَيُّهَا النَّاسُ اِنَّا خَلَقْنَاكُمْ مِنْ
ذَكَرٍ وَّاُنْثٰى وَّجَعَلْنَاكُمْ
شُعُوْبًا وَّقَبَاۗئِلَ لِتَعَارَفُوْا
اِنَّ اَكْرَمَكُمْ عِنْدَ اللّٰهِ اَتْقٰىكُمْ
اِنَّ اللّٰهَ عَلِيْمٌ خَبِيْرٌ (حجرات ۲۷)

خطبہ کے بعد آپ قریش کی طرف متوجہ ہوئے جن سے مسجد بھری ہوئی تھی۔ اعلانِ دعوت سے اب تک ساڑھے سترہ سال میں قریش نے آپ سے اور آپ کے اصحاب سے جو جو سلوک کیے تھے، وہ سب ابن کے پیش نظر تھے اور خوف زدہ اس انتظار میں تھے کہ دیکھتے کیا سلوک کیا جاتا ہے۔ آنحضرت صلی اللہ تعالیٰ علیہ وسلم اب اس شہر میں ہیں جہاں سے نکلے تھے تو اندھیری رات اور فقط حضرت صدیق اکبر رضی اللہ تعالیٰ عنہ ساتھ تھے۔ آج آپ داخل ہوتے ہیں تو دس ہزار جاں نثار ساتھ ہیں اور بدلہ لینے پر پوری قدرت حاصل ہے۔ بایں ہمہ آپ نے یوں خطاب فرمایا: اے گروہ قریش! تم اپنے گمان میں مجھ سے کیسے سلوک کی توقع رکھتے ہو؟

وہ بولے:

نہی کی توقع رکھتے ہیں، آپ شریف بھائی
اور شریف برادر زادہ ہیں۔

خَيْرُ آخِ كَرِيمٍ
وَ ابْنُ آخِ كَرِيمٍ

یہ سن کر حضور رحمۃ للعالمین صلی اللہ تعالیٰ علیہ وسلم نے فرمایا:

لَا تُكْرِبُ عَلَيْكُمْ الْيَوْمَ
إِذْ هَبُوا وَانْتُمْ الطَّلَقَاءُ

آج تم پر کوئی الزام نہیں۔ جاؤ تم
آزاد ہو۔

اعلانِ عفو کے بعد آنحضرت صلی اللہ علیہ وسلم مسجد حرام میں بیٹھ گئے۔ بیت اللہ شریف
کی کنجی آپ کے دست مبارک میں تھی۔ حضرت علی اور حضرت عباس رضی اللہ تعالیٰ عنہما میں سے
ہر ایک نے عرض کیا کہ کنجی ہمیں عنایت ہو، مگر آپ نے حضرت عثمان بن طلحہ بن ابی طلحہ
کو عطا فرمائی۔

حضرت عثمان بن طلحہ رضی اللہ تعالیٰ عنہ کا بیان ہے: "ہجرت سے پہلے مجھے رسول اللہ
صلی اللہ تعالیٰ علیہ وسلم مکہ میں ملے۔ آپ نے مجھے دعوتِ اسلام دی۔ میں نے کہا اے محمد!
تجھ سے تعجب ہے کہ تو چاہتا ہے کہ میں تیری پیروی کروں، حالانکہ تو نے اپنی قوم کے دین
کی مخالفت کی ہے اور ایک نیا دین لایا ہے۔ ہم جاہلیت میں کعبہ کو دو شنبہ اور پہنچ شنبہ
کے دن کھولا کرتے تھے۔ ایک دن رسول اللہ صلی اللہ تعالیٰ علیہ وسلم لوگوں کے ساتھ کعبہ
میں داخل ہونے کے ارادے سے آئے۔ میں نے آپ سے درشت کلامی کی اور آپ کو
بڑا بھلا کہا، مگر آپ نے درگزر کیا اور فرمایا: عثمان تو یقیناً عنقریب ایک دن اس کنجی کو میرے
ہاتھ میں دیکھے گا کہ جہاں چاہوں رکھ دوں۔" میں نے کہا اس دن بیشک قریش ہلاک
ہو جائیں گے اور ذلیل ہو جائیں گے۔ اس پر آپ نے فرمایا بلکہ زندہ رہیں گے اور عزت
پائیں گے اور آپ کعبہ میں داخل ہوئے۔ آپ کے اس ارشاد نے مجھ پر اثر کیا۔ میں نے
گمان کیا کہ جیسا کہ آپ نے مجھ سے فرمایا عنقریب ویسا ہی ہو جائے گا اور ارادہ کیا کہ مسلمان
ہو جاؤں، مگر میری قوم مجھ سے نہایت درشت کلامی کرنے لگی۔ جب فتح مکہ کا دن آیا تو آپ نے

مجھ سے فرمایا عثمان! کنجی لا۔ آپ نے کنجی مجھ سے لے لی، پھر وہی کنجی مجھے دے دی اور فرمایا لو یہ پہلے سے تمہاری ہے اور تمہارے ہی پاس ہمیشہ رہے گی۔ ظالم کے سوا اسے کوئی تم سے نہ چھینے گا۔ عثمان! اللہ نے تم کو اپنے گھر کا امین بنایا ہے۔ پس اس گھر کی خدمت کے سبب سے جو کچھ تمہیں ملے، اسے دستور شرعی کے موافق کھاؤ۔ جب میں نے پیٹھ پھیری۔ آپ نے مجھے پکارا۔ میں پھر حاضر ہوا۔ فرمایا کیا وہ بات نہ ہوتی جو میں نے تجھ سے کہی تھی۔ اس پر مجھے ہجرت سے پہلے مکہ میں آپ کا وہ قول یاد آ گیا۔ میں نے عرض کیا ہاں (وہ بات ہو گئی)، میں گواہی دیتا ہوں کہ آپ اللہ کے رسول ہیں۔ اس حدیث میں تین پیشگوئیاں ہیں، وہ تینوں پوری ہو گئیں۔

اس روز آنحضرت صلی اللہ تعالیٰ علیہ وسلم دیر تک مسجد میں رونق افروز رہے۔ نماز کا وقت آیا تو آپ کے حکم سے حضرت بلال رضی اللہ تعالیٰ عنہ نے کعبہ کی چھت پر اذان کہی۔ ابوسفیان بن حرب اور عتاب بن اسید اور حارث بن ہشام کعبہ کے صحن میں بیٹھے ہوئے تھے۔ اذان کی آواز سن کر عتاب بولا کہ خدا نے اسید کو یہ عزت بخشی کہ اس نے یہ آواز سننی، ورنہ اسے رنج پہنچتا۔ حارث بولا خدا کی قسم اگر یہ حق ہوتا، تو میں اس کی پیروی کرتا۔ حضرت ابوسفیان نے کہا کہ میں تو کچھ نہیں کہتا، اگر کہوں تو یہ کنکریاں ان کو میرے قول کی خبر دیں گی۔ جب آنحضرت صلی اللہ تعالیٰ علیہ وسلم ان لوگوں کے پاس ہو کر نکلے تو فرمایا کہ تمہاری باتیں مجھے معلوم ہو گئیں تم نے ایسا ایسا کہا ہے۔ حارث و عتاب یہ سنتے ہی کہنے لگے، ہم گواہی دیتے ہیں کہ آپ خدا کے رسول ہیں۔ ان باتوں کی اطلاع کسی اور کو نہ تھی۔ ورنہ ہم کہہ دیتے کہ اس نے آپ کو بتا دیں۔

۱۔ حضرت عثمان نے یہ معجزہ دیکھ کر تجدد شہادت کی۔ ورنہ یہ معلوم ہے کہ آپ سال فتح سے پہلے اسلام

لا چکے تھے۔ ۲۔ طبقات ابن سعد (متوفی ۲۴۰ھ) ۳۔ سیرت ابن ہشام

مسجد سے آپ کوہ صفا پر تشریف لے گئے۔ وہاں مردوں اور عورتوں نے اسلام قبول کر کے آپ کے دست مبارک پر بیعت کی۔ مردوں میں حضرت امیر معاویہ رضی اللہ عنہ اور ستورات میں ان کی والدہ ہند بھی تھی جو حضرت امیر حمزہ رضی اللہ تعالیٰ عنہ کا کلیجہ چبا گئی تھی۔ عفو عام سے نو یا دس اشخاص مستثنیٰ تھے، جن کی نسبت حکم دیا گیا تھا کہ جہاں ملیں قتل کر دیئے جائیں۔ اس حکم کی وجہ آنحضرت صلی اللہ تعالیٰ علیہ وسلم کا ذاتی انتقام نہ تھا بلکہ اور مختلف جرم تھے۔ ان میں سے صرف تین یعنی ابن خطل - مقیس بن ضبابہ اور ابن خطل کی کنیز قریبہ قتل ہوئے۔ ابن خطل اور مقیس قصاص میں قتل ہوئے۔ قریبہ اسلام کی بھجوا گیا کرتی تھی۔ باقی سب کو امن دیا گیا اور ایمان لائے۔ اور ایک دشمن اسلام عیسائی مصنف ان دس اشخاص کی تفصیل دے کر یوں لکھتا ہے۔

”اس طرح عفو کے مقابلہ میں حکم قتل کی صورتیں کا عدم تھیں اور ہرگز موت جہاں فی الواقع عمل میں آتی دشاہد باسٹھائے مغنیہ، محض پولیٹیکل مخالفت کے سوا اور جرموں کی وجہ سے غالباً روا تھی۔ جس عالی حوصلگی سے (حضرت) محمد نے اس قوم سے سلوک کیا جس نے اتنی دیر آپ سے دشمنی رکھی اور آپ کا انکار کیا۔ وہ ہر طرح کی تحسین و آفرین کے قابل ہے۔ حقیقت میں گزشتہ کی معافی اور اس کی گستاخیوں اور اذیتوں کی فراموشی آپ ہی کے فائدے کے لیے تھی، مگر تاہم اس کے لیے ایک فراخ اور فیاض دل کی کچھ کم ضرورت نہ تھی۔“

فتح مکہ کے دوسرے روز خزاعہ نے ہذیل کے ایک شخص کو جو مشرک تھا قتل کر ڈالا۔ اس پر آنحضرت صلی اللہ تعالیٰ علیہ وسلم نے حمد و ثناء کے بعد یوں خطاب فرمایا،

تحقیق مکہ کو اللہ نے حرام کر دیا اور لوگوں نے
 حرام نہیں کیا۔ جو شخص خدا تعالیٰ اور روزِ
 آخرت پر ایمان رکھتا ہے، اس کے لیے
 جائز نہیں کہ اس میں خون بہائے اور نہ
 اس کا درخت کاٹے۔ اگر کوئی اس میں رسول اللہ
 صلی اللہ تعالیٰ علیہ وسلم کے جنگ کے سبب سے
 قتال کو رخصت کہے تو اس سے کہہ دو کہ
 خدا نے اپنے رسول کو اجازت دی۔ تم کو
 اجازت نہیں دی۔ مجھے بھی دن کی ایک
 ساعت اجازت دی گئی اور آج پھر اس کی حرمت
 ایسی ہو گئی جیسا کہ کل (فتح سے پہلے) تھی چاہیے
 کہ جو یہاں حاضر ہے وہ غائب کو یہ پیغام پہنچا دے
 جب مکہ بتوں سے پاک ہو چکا تو مکہ کے گرد جو بت دمنات۔ لات۔ عزیٰ سواع ہتھے

إِنَّ مَكَّةَ حَرَّمَ اللَّهُ وَ
 لَمْ يَجْرِمَهَا النَّاسُ لَا يَحِلُّ
 لِذَمْرِي يُؤْمِنُ بِاللَّهِ وَالْيَوْمِ
 الْآخِرِ أَنْ يَسْفِكَ بِهَا دَمًا
 وَلَا يَعْضِدَ بِهَا شَجْرًا فَإِنْ
 تَرَحَّصَ أَحَدٌ لِقِتَالِ رَسُولِ
 اللَّهِ صَلَّى اللَّهُ تَعَالَى عَلَيْهِ وَسَلَّمَ
 فِيهَا فَقُولُوا لَهُ إِنَّ اللَّهَ أَذِنَ
 لِرَسُولِهِ وَلَمْ يَأْذِنْ لَكُمْ وَإِنَّمَا
 أَذِنَ فِيهَا سَاعَةً مِّنْ تَهَارٍ وَقَدْ
 عَادَتْ حُرْمَتُهَا الْيَوْمَ كَحُرْمَتِهَا
 بِالْأَمْسِ وَلْيُبَلِّغِ الشَّاهِدُ الْغَائِبَ.
 جب مکہ بتوں سے پاک ہو چکا تو مکہ کے گرد جو بت دمنات۔ لات۔ عزیٰ سواع ہتھے
 وہ سرایا کے ذریعے سے منہدم کر دیئے گئے۔

غزوة حنین

فتح مکہ کا اثر قبائل عرب پر نہایت اچھا پڑا۔ وہ اب تک منتظر تھے اوز کہا کرتے تھے کہ
 (حضرت) محمد (صلی اللہ تعالیٰ علیہ وسلم) اور ان کی قوم کو آپس میں نیٹ لینے دو۔ اگر وہ
 قریش پر غالب آگئے تو سچے پیغمبر ہیں، اس لیے جب مکہ فتح ہوا تو ہر ایک قوم نے اسلام
 قبول کرنے میں پیش دستی کی، مگر ہوازن کا زبردست قبیلہ جو مکہ و طائف کے درمیان

سکونت پذیر تھا۔ اس فتح پر بہت بے افر و خنہ ہوا۔ وہ اس سے پہلے ہی جنگ کی تیاریاں کر رہے تھے۔ اس لیے فتح کی خبر سنتے ہی حملہ کے لیے تیار ہو گئے۔ ہوازن (باستانائے کعب کلاب) کے ساتھ ثقیف تمام اور نصر و حشم تمام اور سعد بن ابی بکر اور کچھ بنو ہلال شامل ہوئے۔ حشم کا رئیس درید بن صمہ تھا جس کی عمر سو سال سے متجاوز تھی، اسے محض مشورے کے لیے ہودج میں بٹھا کر ساتھ لے گئے۔ تمام فوج کا سپہ سالارِ اعظم مالک بن عوف نصری تھا جس کے حکم سے بچے اور عورتیں اور اموال بھی ساتھ تھے تاکہ لڑائی میں پیچھے نہ ہٹیں۔ درید نے اس حکم کو پسند نہ کیا، مگر اس کی کچھ پیش نہ گئی۔

رسول اللہ صلی اللہ تعالیٰ علیہ وآلہ وسلم کو خبر پہنچی، تو آپ نے حضرت عبداللہ بن ابی ہریرہؓ کو بطور جاسوس دریافتِ حال کے لیے بھیجا۔ وہ دشمن کے لشکر میں آئے اور انہوں نے وہاں کے تمام حالات دربار رسالت میں عرض کیے۔ آنحضرت صلی اللہ علیہ وسلم نے تیاری شروع کر دی۔ دس ہزار درہم سے زائد عبداللہ بن ابی ربیعہ سے جو ابو جہل کے بھائی تھے قرض لیے گئے اور صفوان بن امیہ سے جو اب تک ایمان نہ لائے تھے سوزرہیں مع لوازم مستعار لی گئیں۔ غرض شوال ۱۱ھ میں آنحضرت صلی اللہ تعالیٰ علیہ وآلہ وسلم بارہ ہزار کی جمعیت کے ساتھ روانہ ہوئے جن میں سے دو ہزار طلقار (اہل مکہ) تھے۔ لشکر کی کثرت کو دیکھ کر بعضوں کی زبان سے بے اختیار نکلا: "آج ہم پر کون غالب آسکتا ہے؟" جب حنین میں پہنچے تو صبح کے وقت کہ ابھی اجالا بھی اچھی طرح نہ ہوا تھا حملہ کے لیے آگے بڑھے۔ دشمن نے ان کے پہنچنے سے پہلے ہی اس طرح صف آرائی کر رکھی تھی کہ سب سے آگے سوار، سواروں کے پیچھے پیادہ۔ پیادوں کے پیچھے عورتیں اور عورتوں کے پیچھے بکریاں اور اونٹ تھے اور کچھ فوج پہاڑ کی گھاٹیوں اور دروں کی کمین گاہوں میں مقرر کر دی تھی۔

۱۔ ایک وادی کا نام ہے جو مکہ سے طائف کی طرف قریباً بارہ میل کے فاصلہ پر ہے۔

اسلامی فوج نے پہلے ایسی شجاعت سے دھاوا کیا کہ کفار بھاگ نکلے۔ مسلمان غنیمت لوٹنے میں مشغول ہو گئے۔ کفار نے ایک دوسرے کو پکارا کہ یہ کیا ذلت و فضیحت ہے اور مڑ کر حملہ کیا۔ اب کثرت پر نازش اپنا رنگ لائی۔ لشکر اسلام کے مقدمہ میں بہت سے ایسے نوجوان تھے جو سلاح و زرہ سے خالی تھے۔ ہوازن و بنو نصر کی جماعت نے جو تیر اندازی میں مشہور تھے۔ تیروں کا مینہ برسانا شروع کیا۔ ذرا سی دیر میں مقدمہ الجیش کے پاؤں اکھڑ گئے۔ اس طرح باقی فوج بھی بھاگ نکلی۔ رسول اللہ صلی اللہ تعالیٰ علیہ وسلم کے ساتھ صرف چند اصحاب ثابت قدم رہے۔ مگر اکیس آپ تھے کہ اس حالت میں بھی دشمن کی طرف بڑھنا چاہتے تھے اور وہ اصحاب بمقتضائے شفقت آپ کو روک رہے تھے۔ چنانچہ حضرت عباس رضی اللہ تعالیٰ عنہ آپ کے خچر کی لگام اور حضرت ابوسفیان رضی اللہ تعالیٰ عنہ رکاب تھامے ہوئے تھے کہ آگے نہ بڑھ جائیں اور آپ فرما رہے تھے۔

میں پیغمبر ہوں اس میں جھوٹ نہیں

أَنَا النَّبِيُّ لَا كَذِبُ

میں عبدالمطلب کا بیٹا ہوں

أَنَا ابْنُ عَبْدِ الْمُطَلِّبِ

حضرت عباس رضی اللہ تعالیٰ عنہ نہایت بلند آواز تھے۔ آپ نے حکم دیا کہ مہاجرین انصاری

کو آواز دو، چنانچہ وہ یوں پکارنے لگے:

اے گروہ انصار!

يَا مَعْشَرَ الْأَنْصَارِ

اے بیعت رضوان والو!

يَا أَصْحَابَ السَّمُرَةِ

اے سورۃ بقرہ والو!

يَا أَصْحَابَ سُورَةِ الْبَقَرَةِ

اس آواز کا کان میں پڑنا تھا کہ لبیک لبیک کہتے ہوئے سب جمع ہو گئے۔ آپ نے

صف آرائی کے بعد حملہ کا حکم دیا، چنانچہ وہ نہایت بہادری و شجاعت سے لڑنے لگے۔

لہ صحیح بخاری۔ باب قول اللہ تعالیٰ ویوم حنین اذا عجبکم کثرکم الایہ

شدت جنگ کو دیکھ کر آپ نے فرمایا: اَلَا اِنَّ حَسِيَّ الْوَطِيسُ رَابِ تَنُورٍ خُوبٍ كَرَمٍ هُوَ كَمَا
لَطِا قِي كَا نَقْشَهٗ بَدَلٍ چکا تھا۔ مسلمانوں پر طمانیت کا نزول ہوا۔ کفار کو ملار اعلیٰ کا لشکر بچکلیان
گھوڑوں پر سواروں کی شکل میں نظر آ رہا تھا۔

آنحضرت صلی اللہ تعالیٰ علیہ وسلم نے خچر سے اتر کر ایک مشت خاک لی اور شاہت
الوجوہ پڑھتے ہوئے کفار کی طرف پھینک دی۔ دشمن میں سے کوئی ایسا نہ تھا جس کی
آنکھوں میں وہ خاک نہ پڑی ہو۔ لشکر کفار کو شکست ہوئی۔ اللہ تعالیٰ نے اپنے کلام پاک
میں جنگ حنین کا ذکر اس طرح کیا ہے:

البتہ تحقیق اللہ نے تم کو مدد دی۔
بہت میدانوں میں اور حنین کے دن
جب تم اپنی کثرت پر اترائے۔ پس وہ کثرت
تمہارے کچھ کام نہ آتی اور زمین باوجود
فراخی کے تم پر تنگ ہو گئی۔ پھر تم
پیٹھ پھیر کر بیٹے۔ پھر اللہ تعالیٰ
نے اپنے رسول اور مومنوں پر اپنی
طرف سے تسکین نازل فرمائی اور
وہ فوجیں اتاریں جو تم نے نہ دیکھیں
اور کافروں کو عذاب کیا اور یہی سزا
ہے کافروں کی۔ پھر خدا اس
کے بعد توبہ قبول کرے گا جس کی
چاہے اور اللہ بخشنے والا مہربان
ہے۔

لَقَدْ نَصَرَكُمُ اللَّهُ فِي مَوَاطِنَ
كَثِيرَةٍ ۗ وَ يَوْمَ حُنَيْنٍ ۙ اِذْ
اَعْجَبْتَكُمْ كَثْرَتِكُمْ فَلَمْ
تُغْنِ عَنْكُمْ شَيْئًا وَصَافَتْ
عَلَيْكُمْ اَلْاَرْضُ بِمَا
رَحَبَتْ ۗ ثُمَّ وَاٰتِيَكُمْ مَدْيَنَ ۙ
ثُمَّ اَنْزَلَ اللّٰهُ سَكِيْنَتَهٗ
عَلٰى رَسُوْلِهٖ وَعَلَى الْمُؤْمِنِيْنَ
وَ اَنْزَلَ جُنُوْدًا لَّمْ تَرَوْهَا وَ
عَذَّبَ الَّذِيْنَ كَفَرُوْا ۗ وَ
ذٰلِكَ جَزَاءُ الْكٰفِرِيْنَ ۗ ثُمَّ
يَتُوْبُ اللّٰهُ مِنْۢ بَعْدِ ذٰلِكَ
عَلٰى مَنْ يَّشَآءُ ۗ وَاللّٰهُ
غَفُوْرٌ رَّحِيْمٌ ۙ (سورۃ توبہ ع)

جنگِ اوطاس

شکست خوردہ فوج ٹوٹ پھوٹ کر کچھ تو اوطاس میں اور کچھ طائف میں جمع ہوئی۔ آنحضرت صلی اللہ تعالیٰ علیہ وسلم نے کچھ فوج بسر دگی حضرت ابو عامر اشعری رضی اللہ عنہ اوطاس بھیجی جو دیار ہوازن میں ایک وادی کا نام ہے۔ ورید بن صتمہ یہاں مارا گیا۔ قبیلہ حشم کے ایک شخص نے حضرت ابو عامر کی ران میں تیر مارا۔ حضرت ابو موسیٰ اشعری رضی اللہ تعالیٰ عنہ نے اس حشمی کو قتل کر ڈالا اور حضرت ابو عامر کو اطلاع دی۔ حضرت ابو عامر کچھ دیر بعد واصل بھی ہوئے، مگر شہادت سے پہلے انہوں نے حضرت ابو موسیٰ سے کہا کہ سلام کے بعد میرا یہ پیغام رسول اللہ صلی اللہ تعالیٰ علیہ وسلم کی خدمت میں پہنچا دینا کہ آپ میرے حق میں دعائے مغفرت فرمائیں۔

حضرت ابو عامر کے بعد حضرت ابو موسیٰ اشعری نے علم ہاتھ میں لیا اور خوب جنگ کی۔ دشمن کو شکست ہوئی۔ اسیران جنگ میں آنحضرت صلی اللہ تعالیٰ علیہ وسلم کی رضاعی بہن شیماسعدیہ بھی تھیں۔ جب گرفتار ہو کر آئیں تو آنحضرت صلی اللہ تعالیٰ علیہ وسلم سے کہنے لگیں کہ میں آپ کی بہن ہوں۔ آپ نے فرمایا کہ اس کی علامت کیا ہے؟ اس پر انہوں نے اپنی پیٹھ کھول کر دکھائی کہ ایک دفعہ بچپن میں میں آپ کو گود میں لیے بیٹھی تھی کہ آپ نے دانت سے کاٹا تھا یہ اس کا نشان ہے۔ آپ نے وہ نشان پہچان لیا اور اپنی چادر مبارک بچھا کر ان کو اس پر بٹھایا اور مرحبا کہا۔ پھر فرمایا: جی چاہے تو میرے ہاں عزت سے رہو اور اپنی قوم میں جانا چاہو تو وہاں پہنچا دیا جائے۔ انہوں نے اپنی قوم میں رہنا پسند کیا اور ایمان لائیں۔ آپ نے غلام و کنیز اور ایک اونٹ دے کر بڑے احترام سے ان کی قوم میں پہنچا دیا۔

جب حضرت ابو موسیٰ اشعری اوطاس سے واپس آئے۔ تو آنحضرت صلی اللہ تعالیٰ علیہ وسلم

کو حضرت ابو عامر کا پیغام پہنچا دیا۔ آپ نے یوں دعا فرمائی:

اے خدا ابو عامر عبید کو بخش دے۔

اللَّهُمَّ اغْفِرْ لِعَبِيدِ أَبِي عَامِرٍ

اے خدا اسے قیامت کے دن اپنی

اللَّهُمَّ اجْعَلْهُ يَوْمَ الْقِيَامَةِ

مخلوق اور اپنے لوگوں میں سے بہتوں

فَوْقَ كَثِيرٍ مِّنْ خَلْقِكَ وَمِنَ

کے اوپر رکھنا۔

النَّاسِ۔

یہ دیکھ کر حضرت ابو موسیٰ اشعری نے اپنے واسطے دعا کی التجا کی۔ آپ نے یوں

دعا فرمائی:

اے خدا! عبداللہ بن قیس کا گناہ بخش دے

اللَّهُمَّ اغْفِرْ لِعَبْدِ اللَّهِ ابْنِ

اور اسے قیامت کے دن عزت کے مقام

قَيْسِ ذَنْبَهُ وَأَدْخِلْهُ يَوْمَ

میں داخل کر۔

الْقِيَامَةِ مَدْخَلًا كَرِيمًا۔

محاصرہ طائف

آنحضرت صلی اللہ تعالیٰ علیہ وسلم نے غنائم و اسیران جنگ کی نسبت حکم دیا کہ سب کو

جمع کر کے جعرانہ میں بھیج دیا جائے۔ بذاتِ اقدس طائف کی طرف روانہ ہوئے۔ وراثی

کے وقت طفیل بن عمرو دوسی کو بت ذوالکفین کے منہدم کرنے کے لینے بھیجا اور حکم دیا

کہ اپنی قوم سے مدد لے کر ہم سے طائف میں آملو۔ حضرت طفیل اپنی قوم کے رئیس تھے،

انہوں نے بت کو جلا دیا اور قبیلہ دوس کے چار سو آدمی اور دباہہ و منجینق لے کر طائف

لہ جعرانہ یا جعرانہ مکہ و طائف کے درمیان مکہ سے ایک برید (۱۲ میل) ہے۔

لہ طائف ایک بڑا شہر ہے جو مکہ سے دو یا تین منزل مشرق کی طرف واقع ہے۔

میں حاضر خدمت اقدس ہوتے۔

ثقیف اوطاس سے بھاگ کر طائف میں چلے آئے تھے۔ یہاں ایک قلعہ تھا۔ اس کی مرمت کر کے ایک سال کا سامان رسد لے کر اس میں پناہ گزین تھے۔ لشکر اسلام اس قلعہ کے قریب اترا۔ اسلام میں یہ پہلا موقع تھا کہ قلعہ شکن آلات استعمال میں لاتے گئے۔ مسلمانوں نے منجینق نصب کیا تو اہل قلعہ نے تیروں کا مینہ برسانا شروع کیا، بارہ غازی شہید ہو گئے۔ دبابہ استعمال کیا گیا تو ثقیف نے لوہے کی گرم سلاخیں برساتیں جن سے دبابہ جل گیا، اور نقصان جان بھی ہوا۔ پھر رسول اللہ صلی اللہ تعالیٰ علیہ وسلم کی طرف سے منادی کرادی گئی کہ کفار کا جو غلام قلعہ سے ہمارے پاس آتے گا، وہ آزاد کر دیا جائے گا۔ اس کا نتیجہ یہ ہوا کہ تیس غلام قلعہ سے اتر کر حاضر خدمت ہوئے، وہ سب آزاد کر دیئے گئے اور ایک ایک کر کے مسلمانوں کے حوالے کر دیئے گئے کہ ان کی ضروریات کے متکفل ہوں اور ان کو تعلیم اسلام دیں۔ ان غلاموں میں حضرت نفع بن حارث تھے جو چرخ چاہ پر لٹک کر قلعہ کی دیوار سے اترے تھے، اس لیے رسول اللہ صلی اللہ تعالیٰ علیہ وسلم نے ان کی کنیت ابو بکر رکھ دی۔ دو ہفتہ بلکہ اس سے زیادہ محاصرہ قائم رہا، مگر قلعہ فتح نہ ہوا۔ آنحضرت صلی اللہ تعالیٰ علیہ وسلم نے حضرت نوفل بن معاویہ دہلی سے مشورہ کیا۔ انہوں نے عرض کیا کہ "لو مڑی مہٹ میں ہے۔ اگر آپ کوشش جاری رکھیں گے تو اسے پکڑ لیں گے اور اگر اسے چھوڑ جائیں تو آپ کو مضر نہیں۔" غرض محاصرہ اٹھالیا گیا۔ جب واپس آنے لگے تو صحابہ کرام نے آنحضرت صلی اللہ تعالیٰ علیہ وسلم سے عرض کیا: یا رسول اللہ! ثقیف کے تیروں نے ہم کو جلا دیا۔ آپ ان پر بدعا فرمائیں۔" اس پر آپ نے یوں دعا فرمائی:

اے منجینق ایک قسم کا بڑا گوجھیا تھا جس میں بڑے بڑے پتھر رکھ کر دیوار قلعہ پر پھینکا کرتے تھے تاکہ دیوار ٹوٹ جاتے
 لے دبابہ ایک آلہ جنگ تھا جو چمڑے اور لکڑی سے بنایا جاتا تھا۔ اس کی اوٹ میں دشمن کے قلعہ کی طرف
 جاتے تاکہ دیوار قلعہ میں نقب لگائیں۔

اللَّهُمَّ اهْدِ ثَقِيفًا وَائْتِ اے خدا تو ثقیف کو ہدایت دے

بِهِمْ۔ اور ان کو مسلمان بنا کر لا۔

اس دعائے رحمتہ للعالمین صلی اللہ تعالیٰ علیہ وسلم کا نتیجہ یہ ہوا کہ سلسلہ میں ثقیف کے وفد نے حاضر خدمت اقدس ہو کر اظہارِ اسلام کیا۔

آنحضرت رسول اللہ صلی اللہ تعالیٰ علیہ وسلم طائف سے جعرانہ میں تشریف لائے یہاں غنائم حنین و اوطاس جمع تھیں جن کی تفصیل یہ ہے :

۶۰۰۰	اسیرانِ جنگ (زنان و اطفال)
۲۲۰۰۰	اونٹ
۴۰۰۰۰ سے زائد	بکریاں
۴۰۰۰ اوقیہ	چاندی

آپ نے دس دن سے کچھ زیادہ ہوازن کا انتظار کیا۔ وہ نہ آئے تو آپ نے مالِ غنیمت میں سے طلقار و مہاجرین کو دیا اور انصار کو کچھ نہ دیا۔ اس پر انصار کو رنج ہوا۔ ان میں سے بعض نے کہنے لگے : "خدا رسول اللہ کو معاف کر دے۔ وہ قریش کو عطا فرماتے ہیں اور ہم کو محروم رکھتے ہیں، حالانکہ ہماری تلواروں سے قریش کے خون کے قطرے ٹپکتے ہیں۔" اور بعض بولے : "جب مشکل پیش آتی ہے تو ہمیں بلایا جاتا ہے اور غنیمت اور مال کو دی جاتی ہے۔"

آنحضرت صلی اللہ تعالیٰ علیہ وسلم نے یہ چرچا سنا تو انصار کو طلب فرمایا۔ ایک چرمی خیمہ نصب کیا گیا جس میں آپ نے انصار کے سوا کسی اور کو نہ رہنے دیا۔ جب انصار جمع ہو گئے تو آپ نے پوچھا کہ "وہ کیا بات ہے جو تمہاری نسبت میرے کان میں پہنچی ہے۔" انصار جھوٹ نہ بولا کرتے تھے۔ کہنے لگے کہ سچ ہے جو آپ نے سنا، مگر ہم میں سے کسی دانانے ایسا نہیں کہا۔ نوخیز جوانوں نے ایسا کہا تھا۔ یہ سن کر آپ نے حمد و ثناء کے بعد یوں خطاب فرمایا :

يَا مَعْشَرَ الَّذِينَ نَصَرُوا إِلَهُكُمْ
 ضَالًّا فَهَذَا كَذَّبَ اللَّهُ بِي وَ
 كُنْتُمْ مُتَفَرِّقِينَ فَأَلْفَكُمُ
 اللَّهُ بِي وَكُنْتُمْ عَائِلَةً
 فَأَغْنَاكُمْ اللَّهُ بِي -
 اے گروہ انصار! کیا یہ سچ نہیں کہ تم
 گمراہ تھے۔ خدا نے میرے ذریعہ سے تم
 کو ہدایت دی اور تم پر اللہ نے تجھے خدا
 نے میرے ذریعہ سے تم کو جمع کر دیا
 اور تم مفلس تھے خدا نے میرے ذریعہ
 سے تم کو غنی کر دیا۔

آپ یہ فرماتے جاتے تھے اور انصار ہر فقرے پر کہتے جاتے تھے کہ خدا اور رسول
 کا احسان اس سے بڑھ کر ہے۔

آپ نے فرمایا کہ تم مجھے جواب کیوں نہیں دیتے۔ انصار نے عرض کیا یا رسول اللہ!
 ہم کیا جواب دیں۔ خدا اور رسول کا احسان اور فضل ہے۔ آپ نے فرمایا، بخدا اگر تم
 چاہو تو یہ جواب دے دو۔ میں ساتھ ساتھ تمہاری تصدیق کرتا جاؤں گا۔

أَتَيْتُنَا مُكْذِبًا فَصَدَّقْنَاكَ
 وَمَخَذُوا لَنَا نَصْرَنَا
 تو ہمارے پاس اس حال میں آیا کہ لوگوں نے تیری تکذیب کی تھی۔ ہم نے
 تیری تصدیق کی۔ لوگوں نے تیرا ساتھ چھوڑ دیا تھا، ہم نے تیری مدد کی۔
 وَطَرَيْدًا فَأَوَيْنَاكَ
 وَعَائِلًا فَوَاسَيْنَاكَ
 لوگوں نے تجھ کو نکال دیا تھا۔ ہم نے تجھے پناہ دی تو مفلس تھا ہم نے
 جان و مال سے تیری ہمدردی کی۔

پھر فرمایا کہ میں نے تالیف قلوب کے لیے اہل مکہ کے ساتھ یہ سلوک کیا ہے، اے
 انصار! کیا تمہیں یہ پسند نہیں کہ لوگ اونٹ بکریاں لے کر جاتیں اور تم رسول اللہ کو لے کر
 گھرجاؤ۔ اللہ کی قسم! تم جو کچھ لے جا رہے ہو، وہ اس سے بہتر ہے جو وہ لے جا رہے ہیں۔
 اگر لوگ کسی وادی یا درہ میں چلیں تو میں انصار کی وادی یا درہ میں چلوں گا۔

یہ سن کر انصار پکار اٹھے: "يَا رَسُولَ اللَّهِ رَضِينَا" (یا رسول اللہ ہم راضی ہیں) اور ان پر اس قدر رقت طاری ہوئی کہ روتے روتے ڈاڑھیاں تر ہو گئیں۔
 جب جعرانہ میں اسیران جنگ کی تقسیم بھی ہو چکی تو ہوازن کی سفارت (وفد) حاضر خدمت اقدس ہوئی۔ آنحضرت صلی اللہ تعالیٰ علیہ وسلم کی رضاعی ماں حلیمہ قبیلہ سعد بن بکر بن ہوازن سے تھیں۔ اس سفارت میں آپ کا رضاعی چچا ابو ثروان (یا ابو برقان) بن عبد العزیٰ سعدی بھی تھا۔ سفارت کا رئیس زہیر بن عمرو سعدی حشمی تھا۔ وفد نے پہلے اپنی طرف سے اور اپنی قوم کی طرف سے اظہار اسلام کیا اور آپ کے دست مبارک پر بیعت کی۔ پھر حضرت زہیر بن عمرو نے یوں تقریر کی:

"یا رسول اللہ! اسیران جنگ میں سے جو عورتیں چھپروں میں ہیں، وہ آپ کی مچھو پھیاں اور خالات ہیں اور دایہ ہیں، جو آپ کی پرورش کی کفیل تھیں۔ اگر ہم نے حارث ابن ابی شمر (امیر شام)، یا نعمان بن منذر (شاہ عراق) کو دودھ پلایا ہوتا۔ پھر اس طرح کی مصیبت ہم پر آ پڑتی، تو ہمیں اس سے مہربانی و فائدہ کی توقع ہوتی، مگر آپ سے تو زیادہ توقع ہے، کیونکہ آپ فضل و شرف میں ہر مکفول سے بڑھ کر ہیں۔"

اس کے بعد حضرت ابو ثروان نے یوں عرض کیا:

"یا رسول اللہ! ان چھپروں میں آپ کی مچھو پھیاں، خالات ہیں اور بہنیں ہیں جو آپ کی پرورش کی کفیل تھیں۔ انہوں نے آپ کو اپنی گودوں میں پالا اور اپنے پستان سے دودھ پلایا۔ میں نے آپ کو دودھ پیتے دیکھا۔ کوئی

۱۔ ان حالات کے لیے صحیح بخاری دیکھو

۲۔ اصحابہ۔ ترجمہ۔ ابو ثروان

۳۔ سیرت حلبیہ و اصحابہ

دودھ پیتا بچہ آپ سے بہتر نہ دیکھا۔ میں نے آپ کو دودھ چھڑایا ہوا دیکھا کوئی
 دودھ چھڑایا ہوا بچہ میں نے آپ سے بہتر نہ دیکھا۔ پھر میں نے آپ کو نوجوان
 دیکھا۔ کوئی نوجوان آپ سے بہتر نہ دیکھا۔ آپ میں خصائل خیر کامل طور پر موجود
 ہیں اور باوجود اس کے ہم آپ کے اہل و کنبہ ہیں۔ آپ ہم پر احسان کریں۔
 اللہ تعالیٰ آپ پر احسان کرے گا۔“

یہ تقریر سن کر آنحضرت صلی اللہ تعالیٰ علیہ وسلم نے فرمایا کہ میں نے انتظار کے بعد
 تقسیم کی ہے۔ اب تم اسیران جنگ و غنائم میں ایک اختیار کر لو۔ انہوں نے کہا کہ ہم
 اسیران جنگ کی رہائی چاہتے ہیں۔“ آپ نے فرمایا کہ مجھے اپنے خاندان کے حصہ کا
 اختیار ہے۔ باقی کے لیے اوروں کی اجازت درکار ہے۔ تم نماز ظہر کے بعد اپنی درخواست
 پیش کرنا۔“ چنانچہ نماز ظہر کے بعد انہوں نے اظہارِ مطلب کیا۔ پھر آپ نے حمد و ثناء
 کے یوں خطاب کیا:

”تمہارے بھائی مسلمان ہو کر آئے ہیں۔ میری رائے ہے کہ اسیران
 جنگ ان کو واپس کر دوں۔ تم میں سے جو بغیر عوض واپس کرنا چاہتے
 ہیں کر دیں اور جو عوض لینا چاہتے ہیں ہم پہلی غنیمت میں سے جو ہاتھ
 آئے گی ادا کر دیں گے۔“

ہجرت کے نویں سال کے اوائل میں واقعہ ایلاہ پیش آیا۔ ازواجِ مطہرات
 نے آنحضرت صلی اللہ تعالیٰ علیہ وسلم سے مقدور سے زیادہ نقتہ و کسوت طلب کیا۔ اس پر
 آپ نے ایلاہ کیا۔ یعنی سوگند کھاتی کہ ایک ماہ تک ان کے ساتھ مخالفت نہ کروں گا۔
 جب ۲۹ دن گزرنے پر مہینہ پورا ہوا تو آیہ تثنیہ (سورۃ احزاب) نازل ہوئی۔ مگر سب
 نے زینتِ دنیا پر اللہ اور رسول کو اختیار کیا۔

غزوة طائف اور غزوة تبوک کے درمیانی زمانہ میں حضرت کعب بن زہیر رسول اللہ صلی اللہ تعالیٰ علیہ وسلم کی خدمت اقدس میں حاضر ہو کر ایمان لائے اور انہوں نے اپنا مشہور قصیدہ پڑھا۔

غزوة تبوک

یہ غزوة ماہِ رجب سنہ ۹ میں پیش آیا۔ اس کا سبب یہ تھا کہ مدینہ میں یہ خبر پہنچی کہ رومیوں اور عیسائی عربوں نے مدینہ پر حملہ کرنے کے لیے بڑی فوج تیار کر لی ہے اس لیے آنحضرت صلی اللہ تعالیٰ علیہ وسلم نے اہل مکہ اور قبائل عرب سے جانی و مالی امداد طلب کی۔ اس وقت سخت قحط اور شدت کی گرمی تھی۔ اسی وجہ سے اس غزوة کو غزوة العسرة بھی کہتے ہیں۔ سورہ توبہ میں ہے: **الَّذِينَ اتَّبَعُوهُ فِي سَاعَةِ الْعُسْرَةِ**۔ جو لشکر اس غزوة کے لیے تیار کیا گیا، اسے جيش العسرة کہتے ہیں۔ اس جیش کی تیاری میں حضرت عثمان غنی رضی اللہ تعالیٰ عنہ نے خصوصیت سے حصہ لیا۔ حضرت ابو بکر صدیق و عمر فاروق رضی اللہ تعالیٰ عنہما نے بھی بڑے ایشار کا ثبوت دیا۔ غرض رسول اللہ صلی اللہ تعالیٰ علیہ وسلم تیس ہزار کی جمعیت کے ساتھ مدینہ سے روانہ ہوئے۔ راستہ میں جب سرزمین ثمود میں اترے تو آپ نے اپنے اصحاب سے فرمایا کہ یہاں کے کنوؤں کا پانی نہ لینا اور اور نہ وہ پانی پینا۔ انہوں نے عرض کیا کہ ہم نے پانی لیا ہے اور اس سے آٹا گوندھا ہے۔ آپ نے فرمایا کہ پانی گرا دو اور آٹا اونٹوں کو کھلا دو۔ جب آپ حجر یعنی ثمود کے

۱۔ یہ شہر مدینہ و دمشق کے درمیان وسط میں ہے۔

۲۔ صحیح بخاری کتاب الانبیاء۔ باب قول اللہ والی ثمود آخاھم صلیحاً۔ الآیہ

مکانات میں سے گزرے جو پہاڑوں کو تراش کر بنائے ہوئے تھے۔ تو فرمایا کہ ان معذبین کے مکانات سے روتے ہوئے گزرنا چاہیے کہ مبادا ہم پر بھی وہی عذاب آئے۔ پھر آپ نے اپنی چادر سے منہ چھپالیا اور اس وادی سے جلدی گزر گئے۔

جب آنحضرت صلی اللہ تعالیٰ علیہ وسلم حجر سے روانہ ہوئے تو راستے میں ایک جگہ آپ کا ناقہ گم ہو گیا۔ زید بن بصیت قینقاعی منافق کہنے لگا: محمد نبوت کا دعویٰ کرتا ہے اور تم کو آسمانوں کی خبر دیتا ہے، حالانکہ وہ اتنا بھی نہیں جانتا کہ اس کا ناقہ کہاں ہے۔ رسول اللہ صلی اللہ تعالیٰ علیہ وسلم کو باطلاع الہی معلوم ہو گیا۔ آپ نے یہ فرمایا، ایک منافق ایسا ایسا کہتا ہے خدا کی قسم! میں وہی جانتا ہوں جو اللہ تعالیٰ نے مجھے بتا دیا، چنانچہ خدا نے مجھے ناقہ کا حال بتا دیا ہے۔ وہ فلاں درہ میں ہے۔ اس کی نکیل ایک درخت میں مچھنسی ہوتی ہے، اس سبب سے وہ رکا ہوا ہے تم جا کر لے آؤ۔“ بتعمیل ارشاد مبارک ناقہ اس درہ میں سے لایا گیا۔

حضور کے ارشاد مبارک کے وقت حضرت عمارہ رضی اللہ تعالیٰ عنہ موجود تھے۔ منافق مذکور اس وقت حضرت عمارہ ہی کے ڈیرے میں تھا۔ حضرت عمارہ رضی اللہ تعالیٰ عنہ اپنے ڈیرے میں واپس آکر کہنے لگے کہ رسول اللہ صلی اللہ تعالیٰ علیہ وسلم نے ابھی ہم سے باطلاع الہی عجیب ماجرا بیان فرمایا کہ ایک شخص ایسا ایسا کہتا ہے۔ عمارہ کے بھائی عمرو بن حزم نے کہا کہ تمہارے آنے سے پہلے زید بن بصیت نے ایسا ہی کہا ہے۔ یہ سن کر حضرت عمارہ نے زید کی گردن لکڑی سے ٹھکادی اور کہا: اودشمن خدا! میرے ڈیرے سے نکل جا۔ میرے ساتھ نہ رہ۔“ کہا گیا ہے کہ زید مذکور بعد میں تائب ہو گیا تھا۔ لہ

لہ صحیح بخاری۔ کتاب المغازی۔ باب نزول النبی صلی اللہ تعالیٰ علیہ وسلم الحج

لہ زرقانی علی المواہب بحوالہ ابن اسحاق وواقعی وغیرہ۔ غزوة تبوک

حجر سے تہوک چار منزل ہے۔ وہاں پہنچ کر معلوم ہوا کہ وہ خبر غلط تھی۔ تہوک میں بیس روز آنحضرت صلی اللہ تعالیٰ علیہ وسلم کا قیام رہا۔ اہل تہوک نے جزیہ پر آپ سے صلح کر لی۔ ایلہ کالنصرانی سردار یوحنا بن روبہ حاضر خدمت ہوا۔ اس نے تین سو دینار سالانہ جزیہ پر آپ سے صلح کر لی اور ایک سفید خچر پیش کیا۔ آپ نے اسے ایک چادر عنایت فرمائی۔ جبریاہ اذرح کے یہودیوں نے بھی جزیہ پر صلح کر لی۔

تہوک ہی سے آنحضرت صلی اللہ تعالیٰ علیہ وسلم نے حضرت خالد بن ولید رضی اللہ عنہ کو چار سو سواروں کا دستہ دے کر اکیدر بن عبدالمالک کنذی نصرانی سردار دومۃ الجندل کے زیر کرنے کے لیے بھیجا اور فرما دیا کہ تم اکیدر کو نیل گائے کا شکار کرتے پاؤ گے۔ اکیدر دومۃ الجندل کے قلعہ میں رہا کرتا تھا۔ حضرت خالد جب قلعہ کے پاس پہنچ گئے تو ایک عجیب واقعہ پیش آیا۔ چاندنی رات تھی کہ ایک نیل گائے جنگل سے آکر قلعہ کے دروازے پر سینگ مارنے لگی۔ اکیدر اس کے شکار کے لیے قلعہ سے اتر آیا۔ اثنائے شکار میں حضرت خالد کے دستہ نے اس پر حملہ کیا اور گرفتار کر کے مدینہ میں لے آئے۔ اس نے بھی جزیہ پر صلح کر لی۔



اے یہ شہزادہ قلم کے کنارے پر شام سے ملحق واقع ہے۔ وہ یہود جن پر اللہ تعالیٰ نے مچھل کا شکار سبت کے دن حرام کر دیا تھا۔ اسی شہر میں رہا کرتے تھے۔

پاکستان سنٹی رائٹرز گلڈ

دعوتِ اسلام اسلامی معاشرے کی تشکیل اور سینوں میں عشقِ مصطفیٰ

علیہ السلام کی شمع فروزاں کرنے کے لیے قلم کاروں کی ایک مخلص تنظیم

ملک اور قوم کے تشخص اور ترقی میں ملک کے قلم کاروں کی اہمیت محتاج وضاحت نہیں
مسلمان اہل قلم کی خدا داد قابلیت و ذہانت ملتِ اسلامیہ کی امانت ہے۔ راہِ اسلام کے
راہروں و تلمکاروں کی وقت لڑنے ہارنے بھرے ہوئے موتیوں کی طرح منتشر حالت
میں ہیں۔ اگر خدا و رسول اور بزرگانِ دین کے یہ نام لیوا مجتمع ہو کر ایک ہار کی شکل میں منظم ہو
جائیں تو یقیناً معاشرے کی اصلاح اور رہنمائی کے لیے روشنی کا میلنا ثابت ہوں گے،
ہمارا معاشرہ اپنی تمام تر کوتاہیوں اور کمزوریوں کے باوجود اپنے جذبہ جہاد اور حبشِ عشق
رسالتِ صلی اللہ علیہ وسلم کے تشخص کی وجہ سے معروف ہے اور معاشرے کی یہ خصوصیت
سوا و اعظم اہل سنت کے عقیدہ ایمان کے باعث ہے۔ لیکن اب اس معاشرے میں
بعض ایسے جراثیم پیدا ہو چکے ہیں جن کے زیر اثر بے حسی اور مسلکی بے رغبتی کا لہکار
ہو کر بعض لوگ اپنے آقا و مولا رسولِ انام علیہ السلام کی تعلیمات اور اپنے اسلافِ کرام کی
شاندار روایات سے بے گانہ بے بہرہ ہو رہے ہیں اس نازک بلکہ خطرناک صورت حال میں وطن عزیز
کے سستی قلم کاروں کی ایک تنظیم قائم کی گئی ہے جو تبلیغِ دین کے دائرے کو فنی سطح پر مزید وسعت
دے۔ اس طرح پاکستان سنٹی رائٹرز گلڈ کا قیام عمل میں آیا ہے۔

گلڈ کے پروگرام سے اتفاق کی صورت میں رکنیت کا فارم پُر کر کے فیس رکنیت ۲۵ روپے

6624

سالانہ چھ دس روپے یعنی ۳۵ روپے کے

نیاز مند: جنرل

۵۵۔ ریلوے روڈ، لاہور